

غۇجىمۇھەممەت مۇھەممەت (1)

مۇندەرىجە

1. غۇجىمۇھەممەت مۇھەممەت كىم ؟ (پاسئان)..... 2 - بەت
2. مانا بۇ غۇجىمۇھەممەت مۇھەممەت (مۇھەممەت تېلى ئىلياس ئەلپىدا)..... 24 - بەت
3. ناۋايىنىڭ قاراڭغۇ كېچىسى (ئابدۇرىشت سۇلايمان)..... 36 - بەت
4. روھ دارىدا تېرىلگەن ئىسيان (نۇرمۇھەممەد ئۆمەر ئۇچقۇن)..... 61 - بەت

غوجىمۇھەممەت مۇھەممەت كىم؟

پاسان

غوجىمۇھەممەت مۇھەممەت ھەققىدە

غوجىمۇھەممەت بىلەن بولغان قەلەمداشلىق ئالاقىسى ۋە ئوقۇرمەنلىك پائالىيىتىنىڭ شاھىدى سۈپىتىدە ئۇنىڭدىن مۇنداق تەرجىمىھالىنى سۈزۈپ ئالدىم:

غوجىمۇھەممەت مۇھەممەت 1971 - يىل 9 - ئاينىڭ 27 - كۈنى گۇما ناھىيەسىنىڭ قوشتاغ يېزىسىدا دوختۇر ئائىلىسىدە تۇغۇلغان. ئەسلى ئىسمى نۇرمۇھەممەت بولۇپ، بوۋاقللىقىدا تولا يىغلىغاچقا «يىغا توختىتىش چارىسى» سۈپىتىدە ئىسمى غوجىمۇھەممەتكە ئۆزگەرتىلگەن. باشلانغۇچ مەكتەپتە ساۋات چىقىرىپلا كىتاب ئوقۇشقا باشلىغان. ئۇنىڭ دەسلەپ ئوقۇغانلىرى ئەدەبىيات دەرسلىكىدىكى قىسقا ھەمدە ئاممىباپ تېكىستلەردىن باشلىنىپ، بارا - بارا «نەسىردىن ئەپەندى لەتىپىلىرى» گە، كېيىن «مىڭ بىر كېچە» قاتارلىق چوڭ ھەجىملىك، مۇرەككەپ سىيوژىتلىق ئەسەرلەرگە ئۆتكەن. ئوتتۇرا مەكتەپكە چىققاندىن كېيىن ئۇنىڭ ئوقۇيدىغان كىتابلىرى تېخىمۇ كۆپەيگەن. ئۇ تاكى تولۇق ئوتتۇرا مەكتەپنى پۈتتۈرگىچە توختىماي كىتاب ئوقۇپ چىققان. ئۇنىڭ مەكتەپ ھاياتى ھەقىقىي مەنىسىدىن ئالغاندا كىتاب ئوقۇش ھاياتىدۇر. ئۇ مەكتەپتىكى ۋاقتىنى كىتاب ئوقۇشقا قاراتقان بولغاچقا، دەرس ئۆگەنگۈدەك ۋاقىت چىقىرىلىغان. شۇڭا دەسلەردە بارغانچە چېكىنىپ كەتكەن. ئۇ چاغلاردا كىتاب قىس بولغاچقا، تاپقىنىنى تاللىمايلا ئوقۇغان. شۇ سەۋەبتىن كاللىسى گاراڭ بولۇپ، ھەررەڭ - سەررەڭ خىياللىرىنى سۈرىدىغان بالا بولۇپ قالغان. كىتابتىن باش كۆتۈرمىگەچكە چىرايىغا گومۇشلۇق سىڭىشكە باشلىغان. بالىلارغا ئارىلاشمايلا بىرمۇ دوستى بولمىغان. بەلكىم، ئۇنىڭ مىسكىنلىككە ۋە تەنھالىققا تولغان قەلبى ئاشۇ چاغلاردىن باشلاپ يېتىلگەن بولسا كېرەك. ئۇنىڭ بالىلىق ھاياتىدىكى يەنە بىر مەنىلىك كەچۈرمىشى - تەتىل مەزگىللىرىدە مەھەللە چېتىدىكى سايدا قوي بېقىشتۇر. ئۇ سايدا مەكتەپتە ئېرىشەلمىگەن يېڭى خۇشاللىقلارنى تاپقان، مەكتەپتە تۇتالمىغان دوستلارنى تۇتقان، مەكتەپتە ئوينىيالمىغان ئوينىلارنى ئوينىغان. ئوينىغان. ئوينىلار بىر - بىرىدىن قالتىس بولغان. ئوغۇل بالىلار بىردىن ئېشەككە مېنىپ بەيگىگە چۈشكەن،

كېچىكرەك قىزلارنى ئېشەككە مېنىدۈرۈپ ئېلىپ قاچقان ، باشقا بالىلار ئېشەكلىك قوغلىغان ، قىزنى ئېلىپ قاچقان بالا بەلگىلەنگەن نوقتىغا تۇتۇق بەرمەي بارالسا ، ئاشۇ قىز بىلەن «يىگىت» ئاسماندىكى قۇياش ۋە سايىدىكى تاشلارنى گۇۋاھچى قىلىپ «توي» قىلغان . ئۇ چاغلاردا غوجىمۇھەممەت بەك كۆپ «خوتۇن» ئالغان...! بۇ «قىز ئېلىپ قېچىش ئويۇنى» دەپ ئاتىلاتتى . قوقاسقا قوناقنى كۆمۈپ «ئاخۇنۇم قاپاق سەللە ، قاشقادىن قاچان كەللە» دېسە پاقىدە ئېتىلغان قوناقلار ئۇلارنىڭ زىياپەت تامىقى بولغان . ئۇ نېمىشقىدۇر شۇ چاغلاردا كونا كىيىملەرنى كىيىپ يۈرگەن . ئاتا-ئانىسى يېڭى كىيىملەرنى ئېلىپ بەرسىمۇ ئوغرىلىقچە يىرتىق كىيىملەرنى كىيىۋالاتتى .

ئوقۇۋاتقان مەزگىلدە ئۇ كىتاب ئوقۇغاننىڭ پايدىسىنى ئانچە-مۇنچە كۆرگەن . يەنى ، ئەدەبىيات دەرسىدىكى تاپشۇرۇقلاردا نەچچە قېتىم 100 نومۇر ئالغان . بىراق ، دەرسلەردە ناچار بولغاچقا ئالىي مەكتەپكە ئۆتەلمىگەن . 1990 – يىل خوتەن ۋىلايەتلىك پاختا توقۇمىچىلىق فابرىكىسىغا ئىشچىلىققا كىرىپ ، تاكى 2002 – يىلغىچە 12 يىل ئىشلىگەن . بۇ 12 يىل ئۇنىڭ ھاياتىدىكى ئەڭ جاپالىق ، ئىجادىيىتىدىكى ئەڭ ھوسۇللۇق دەۋرى بولغان . بۇ جەرياندا ئۇ تۇرمۇشنىڭ نۇرغۇن مەنئەتلىرىدىن مۇھرۇم بولغان ، شۇنداقلا دۇنيانىڭ ئۆزىگە ئورالغان پوستىنى يىرتىپ ئۆز قەلبىگە يۈزلەنگەن . بۇ ھال ئۇنى تېخىمۇ غېرىپ ، تېخىمۇ مىسكىن قىلىۋەتكەن . ئۆزى بىلەن ئۆزى مۇڭداشقان تالاي ئۇيقۇسىز تۈنلەر ئۇنىڭ شائىرانە تەنھالىقىنى ۋايىغا يەتكۈزگەن . ئۇ دەردىنى شېئىرىدىن ئالغان . توختىماي يازغان . ئۇنىڭ تۈگىمەس ئىلھاملارغا قۇرداشلىرىمۇ ھەيران ئىدى . ئۇنىڭ شۇ چاغلاردا يازغان شېئىرلىرى ئىنتايىن چۈشكۈن ۋە ئۈمىدسىزلىككە پاتقاندىك كۆرۈنىدۇ . بىراق ، بۇ خىل ئۈمىدسىزلىكنىڭ ئىچىگە ناھايىتى ئۇزاققا سوزۇلغان سۈكۈتنىڭ ھاياتىي كۈچى يوشۇرۇلغان . «سۆيگۈ ھالاكىتى» ، «ۋاز كېچىش» ، «رەزىل ئاپتاپ» ، «دۇتارچى ئايال» ، «يالغان راست ، راست يالغان» ، «رەزىل ئاپتاپ» ، «شېئىر ئەرۋاھى ناخشىسى» ، «ھېچكىم ئۈچۈن» «ئوتتۇز ياش» ، «ئەرنىڭ ئىپىتى» «مەشرەپ چۆلى» ، «فابرىكا» قاتارلىق ۋەكىللىك شېئىرلىرى بۇنىڭ تىپىك مىسالدۇر .

ئۇ تۇرمۇشتا تەلەپپۇس بولغىنى بىلەن شېئىر يېزىش ۋە ئېلان قىلدۇرۇشتا ناھايىتى تەلەپپۇس . ئۇنىڭ تۇنجى ئەۋەتكەن بىرنەچچە شېئىرى تۆت ئايدىن كېيىن ، «يېڭى قاشتېشى» ژۇرنىلىنىڭ 1990 – يىللىق 3 – ساندا تولۇق ئېلان قىلىنغان . شۇنىڭدىن كېيىن ئۇ يېزىشنى ئۆزلۈكسىز داۋاملاشتۇرغان . 2002 – يىلنىڭ مەلۇم بىر

كۈنى تەقدىر بۇ مىسكىن ياشنىڭ قارا كۆزىگە قولىنى تىقىپ تۇرۇپ، «ئىككىسىدىن بىرنى تاللا، تۇرمۇش ياكى شېئىر...» دەپ نەزەرتە تارتقاندا، 31 ياشلىق غوجىمۇھەممەت ئىختىيارسىز: «شېئىر!» دەپ سالغان. بۇ ئۇنىڭ پۈتۈن ھاياتى ئۈچۈن ھەقىقەتەن كەسكىن ۋە ئەڭ چوڭ تاللاش بولۇپ قالغان. شۇنىڭ بىلەن ئۇ ھېچبولمىسا 12 يىل جاننى ساقلىيالىغۇدەك مادار بەرگەن فابرىكىغا، گاھ ئاپتاپ، گاھ بۇران - چاپقۇنلىرى بىلەن نېمىلەرنىدۇر ھېس قىلدۇرغان بەش يىللىق ئائىلىسىگە ۋە يىتمىلىكىنىڭ نېمىلىكىنى بىلىپ ئۆلگۈرمىگەن ئىككى ياشلىق ئوغلى ئادىلغا زېمىن كۆتۈرەلمىگۈدەك ئېغىر ئازاب ئىچىدە «خوش...» دەپ، شېئىر (يېڭى تۇرمۇش)غا قاراپ ماڭغان. ۋەھالەنكى، ئۇنى كۈتۈپ تۇرغىنى ماكانسىزلىق، ئىشسىزلىق، نامراتلىق ئىدى. ئۇ داۋاملىق ياشاش ئۈچۈن پاختا تەرگىلى ئاقسۇغا، تىجارەت قىلىش ئىستىكىدە ئۈرۈمچىگە بارغان. لېكىن، ئۇ شېئىر يېزىشتىن باشقا ھېچ ئىشنى قاملاشتۇرالمىغان. شۇنىڭ بىلەن ئۇ يەنىمۇ جىمغۇرلىشىپ كەتكەن، ئەكسىچە شېئىرلىرى بەكمۇ غالىجىلىشىشقا يۈزلەنگەن. شېئىرلىرىدىكى ئەسەبىيلىك ۋە چىڭقىلىشلارنى، زىيادە ئۈمىدسىزلىك ۋە تەلۋىلىكىنى كۆرگەن باشقا شائىر - ھەۋەسكارلار ئۇنىڭ بىلەن ئۇچراشقاندا ھەيران قالغان. ئۇلار ئۇنىڭ شېئىرلىرىغا قاراپ شائىرنى جۇشقۇن، تېتىك، سۆزمەن، لۆكچەك مەجەز دەپ تەسەۋۋۇر قىلىشقان. پۈتۈن جاھاننىڭ غەلىبىنى ئورۇق يەلكىسىگە ئېلىۋالغان بۇ غېرىبىنى كۆرۈپ ئۇلار نېمىشقا ھەيران قالىسۇن؟! بىر شائىرە ئۇنىڭغا قاراپ تۇرۇپ، «يىغلاڭغۇ چىراي» دېگەن. «ئوغرى چىراي»، «چۈشكۈن چىراي» دېگەنلەرمۇ بولغان. دېمىسىمۇ ئۇنىڭ ھەممە يېرىدىن ئىچىدە بارلىرى مانا مەن دەپ كۆرۈنۈپلا تۇراتتى.

شائىر ئالاھىزەل ئىككى يىللىق سەرگەردانلىقنى تۈگىتىپ 2004 - يىل 12 - ئايدا خوتەن ۋىلايەتلىك يولۇچىلار توشۇش بېكىتىگە خىزمەتكە ئورۇنلاشقان. شۇنىڭدىن كېيىن ئەدەبىي ئىجادىيەتكە ئىشتىياقى بولغان بېكەت باشلىقى ئوبۇل ھاشىم ئۇنىڭ ئىجادىيىتىگە ۋە تۇرمۇشىغا يېقىندىن كۆڭۈل بۆلگەن. 2005 - يىل 6 - ئايدا شىنجاڭ تېلېۋىزىيە ئىستانسىسى تەڭرىتاغ گۈلزارى پروگراممىسى ئۇنىڭ ئىجادىيەت ئەھۋالىنى زىيارەت قىلغان. رىياسەتچىگە جاۋاب بېرىۋاتقان چاغدىكى ئۇنىڭ مىسلىسىز غەيرىتىنى ھەقىقەتەن مەدھىيەلەشكە ئەرزىيدۇ. چۈنكى، ئۇ شۇ ۋاقىتقىچە تونۇشمايدىغان ئىككى ئادەمنىڭ ئالدىدا دادىل سۆزلەپ باقمىغان. تەرلەپ - پىشىپ، دۇدۇقلاپ - كېكەچلەپ بولسىمۇ ئىككى سائەتلىك زىيارەت ۋاقتىنى تولۇق توشقۇزالمىغان شائىرغا ئۇنىڭ بەزى يېقىن دوست - بۇرادەرلىرىمۇ ھەيران قېلىشقان. ئۇ ئۆزىنىڭ بۇ جىمغۇر مەجەزىگە قارىتا مۇنداق

چۈشەنچە بېرىدۇ: «مەن ھازىر شېئىرىيەت ساھەسىدە باشقىلار تەرىپىدىن كۆپ ئاتىلىشقا باشلىدىم. كۆپىنچە ئوقۇرمەنلەردىن مېنى ياشلار شېئىرىيەت قىزىق نۇقتا بولۇۋاتقان شائىر دەپ قارايدىكەن. بۇنىڭغا ئەگىشىپ قاتنىشىدىغان سورۇن، پائالىيەتلىرىمۇ كۆپىيىشكە باشلىدى. بۇرۇنقى چۈشكۈن، غەمكىن كەيپىياتىم ھەرھالدا بېسىققانەكمۇ بولدى. لېكىن، قەلبىمدىكى غەمكىنلىك قىلچە ئۆزگەرمىدى. كۆپ ئادەم بار يەردە ئېچىلىپ سۆز قىلالمايدىغان ئادىتىمنى ئۆزگەرتەلمىدىم. بەلكىم ئۆمۈر بويى مۇشۇنداق بولار!»

ئۇ تۇنجى قېتىم ئەسەر ئېلان قىلغاندىن باشلاپ ھازىرغىچە ئاپتونوم رايونىمىزدىكى ئۇيغۇرچە يېزىقتا نەشر قىلىنىۋاتقان ھەرقايسى مەتبۇئاتلاردا 2000 پارچىدىن ئارتۇق شېئىر ئېلان قىلدۇرغان. «قۇياش يالغان ياكى قار يالغان»، «مەشرەپ چۆلى»، «ئەرنىڭ ئىپىتى»، «رەزىل ئاپتاپ»، «دۇتارچى ئايال» قاتارلىق 100 پارچىگە يېقىن شېئىرى «بوستان شېئىرىيەت مۇكاپاتى»، «كۆكنۇر شېئىرىيەت مۇكاپاتى»، «خانئەگىرى ئەدەبىيات مۇكاپاتى»، «يالقۇنتاغ ئەدەبىيات مۇكاپاتى» ۋە «ئاقىيول شېئىرىيەت مۇكاپاتى» قاتارلىق مۇكاپاتلارغا ئېرىشكەن. «دۇتارچى ئايال»، «يالغان راست، راست يالغان»، «تۆنۈگۈن بۈگۈندىن بىر كۈنلۈك يىراق» قاتارلىق 20 پارچىگە يېقىن شېئىرى خەنزۇچە مەتبۇئاتلاردا ئېلان قىلىنغان. بۇ يىل شىنجاڭ خەلق نەشرىياتى تەرىپىدىن «مۇقام خۇمارى» ناملىق شېئىرلار توپلىمى نەشر قىلىندى. ئۇ ھازىر خوتەن ۋىلايەتلىك يازغۇچىلار جەمئىيىتى ۋە شىنجاڭ يازغۇچىلار جەمئىيىتىنىڭ ئەزاسى.

غوجىمۇھەممەت ئىجادىيىتىنىڭ بىر قانچە باسقۇچى

غوجىمۇھەممەت مۇھەممەت ئۇيغۇر بۈگۈنكى دەۋر شېئىرىيەتدە ئۆزىگە خاس بەدىئىي دۇنيا ياراتقان بولۇپ، ئۇنىڭ شېئىرىيەت ئىجادىيىتىنى تەتقىقات نۇقتىسىدىن باسقۇچلارغا ئايرىش يەنە ئوخشىمايدىغان بەزى قىيىنچىلىقلارغا يول ئاچىدۇ. چۈنكى، ئۇنىڭ ئىجادىيىتىنىڭ دەسلەپكى باسقۇچىدىكى شېئىرىيەت قارىشى ۋە شۇ ئاساستا ئېلىپ بارغان ئەمەلىي سىناقلىرى بىلەن كېيىنكى مەزگىلدىكى شېئىرلىرى، شۇنداقلا ھازىرقى شېئىرلىرى ئوتتۇرىسىدىكى غەيرى يېقىنلىق ئۇنىڭ ئەسەرلىرىنى دەۋر نۇقتىسىدىن پەرقلەندۈرۈش مۇمكىنچىلىكىنى تولىمۇ ئەرزىمەس بىر نەرسىگە ئايلاندۇرۇپ قويغان. مەسىلەن، تەڭرىتاغ ژۇرنىلىنىڭ 1993 – يىللىق 3 – ساندا ئېلان قىلىنغان «مۇئەككەل» ناملىق شېئىرى بىلەن ئارىدىن تۆت يىل ئۆتكەندىن كېيىنكى «كېچە بارمىقىدىكى

يارقىن ئۆزۈكمەن»، «ھېچكىم ئۈچۈن»، «رەسىمدىكى دېڭىز» قاتارلىق ۋەكىللىك شېئىرلىرىدىكى تىل مۇناسىۋەتلىرىدە ساقلىنىپ قالغان يوشۇرۇن ئوخشاشلىق يۇقارقى پىكىرىمىزنىڭ توغرىلىقىنى دەلىللەپ تۇرۇپتۇ. ئۇنىڭ ئۈستىگە، يېقىنقى بىر نەچچە يىلدا ئىلان قىلىنغان «پەقەت بىر ئاسمان بولمايسەن»، «قاشتېشى بازىرى»، «بىر ئايالغا قەسەم»، «گۈلدۈرمەملىق يامغۇر بولساممۇ» قاتارلىق شېئىرلىرىدىكى ئومۇملاشتۇرۇلغان غەرىپلىق تۇيغۇسى ۋە ئۇنىڭ تىلغا كىرگۈزۈلۈشىدە يەنىلا غوجىمۇھەممەتچە بىر ئېقىننىڭ ئاۋازىنى ئاڭلاش مۇمكىن. شۇنداقسىمۇ، مەزكۇر ئېقىننىڭ زامان بىلەن بولغان مۇناسىۋىتى تۈپەيلىدىن ھەر بىر قۇيۇلۇش ئېغىزىدا مەنىنىڭ كەچمىشلىرىدىن قوپۇرۇلغان ھەرخىل شەكىلدىكى «ئېدىش»لار ساقلانغان. مانا مۇشۇ ئېدىش ئىچىدىكى سۇدا بىز ئىزدەۋاتقان ئۆزگىچە تەملەر بار دەپ گۇمان قىلالىشىمىزنىڭ ئاساسى شۇكى، غوجىمۇھەممەتنىڭ شېئىرىيەت سەپىرىدە ئىزدەۋاتقىنى بىلەن ئېرىشكىنى ئارىسىدىكى مۇساپە بىرقانچە يول بۆلەكلىرىدىن تەركىپلەنگەن. دېمەك، بىزنىڭ غوجىمۇھەممەت شېئىرىيىتىنى باسقۇچلارغا ئايرىشىمىز قانداقتۇر زامان ۋە ماكان ئۆلچىمىنى ئاڭا تېگىش بولماستىن، غوجىمۇھەممەتنىڭ شېئىرىيلىقىنى پارچىلاپ چىقىشتۇر. غوجىمۇھەممەتنىڭ شېئىرىيلىقى - ئۇنىڭ بارلىق ئىجادىيەتلىرىنىڭ سېپىۋوللۇق يىلتىزىدۇر. بۇ مەنىدىن ئېيتقاندا، غوجىمۇھەممەت ئىجادىيىتىنى تۆۋەندىكىدەك ئۈچ بۆلەككە ئايرىش مۇمكىنچىلىكى بار:

بىرىنچى، غوجىمۇھەممەتنىڭ شېئىرىغا ئۇرۇنۇش باسقۇچى:

بۇنى بىز ئاپتونىڭ شېئىرىي مەنىگە ئۇرۇنۇشى ياكى شېئىرنىڭ نېمىلىكىنى ئىزدەش باسقۇچى دەپ قارىساقمۇ بولىدۇ. بۇ بۆلەكتە غوجىمۇھەممەت تاشقىي جەھەتتىن 1980 - يىللارنىڭ كېيىنكى يېرىمىدىن باشلانغان شېئىرىي ئويغىنىشنىڭ مەتبۇئاتلاردىكى ئىپادىسى بولمىش يېڭى شېئىرىيەت دولقۇنىنىڭ تەسىرى، ئىچكى جەھەتتىن ئۆزىدىكى تەنھالىق پىسخىسى ۋە ئۆزگىچىلىككە بولغان سېغىنىش شاۋقۇنلىرى تۈپەيلىدىن شېئىرنىڭ نېمىلىكىگە قاتتىق ئىشتىياق باغلىغان. شائىرنىڭ شېئىرىي مەنە (سوئال)گە ئۇرۇنۇشى ئۇنىڭ بەدىئىي دۇنياسىنىڭ ئېنىق دائىرىسىنى شەكىللەندۈرىدىغان ئاساسلىق ئامىل بولسا كېرەك. مەنىگە ئۇرۇنۇش ئەمەلىيەتتە مەنىدىن گۇمانلىنىشتۇر. مەنىدىن گۇمانلىنىش، ئىنسانلىق قىسمىتىدىن گۇمانلىنىشتۇر. ئىنسانلىق قىسمىەت ئىنسانلىق قىممەتنى رەت قىلغاندەك، شېئىر مەنىنى رەت قىلغاندا، شائىردا شېئىرىي(ئاسىي)لىق پەيدا بولۇشقا باشلايدۇ. دە، ئۇ ئەڭ ئاۋۋال ئۆز مەۋجۇتلۇقىدىن زېرىكىدۇ ۋە ئۆز مەنۋىيىتى ئۈستىدىن مۇنداق ئىسيان

كۆتۈرىدۇ: «كۈنلەر تۆتۈپ مەن ئۆلۈپ، لەيلەپ چىقار ھاۋاغا / شېئىر بولۇپ تىرىلگەن ئاۋاققىنە جەستىم. / ئۆلۈم بىلەن باشلانغان چەكسىزلىكتە چېگرا يوق، / تەڭرى مېنى دۇدۇقلاپ ئوقۇپ يۈرەر بىتىنىم... / ھەيھات دەيمەن مىڭ ھەيھات، كۆزۈم ئاچسام قاراڭغۇ، / كۆزۈم يۇمۇپ كۆرىمەن بۇ ھاياتنى مۇكەممەل. / قۇل بولغۇم بار روھىمغا، ئۇ ياشايدۇ قەيەردە، / ئۆلۈم، ئۆلۈم، ئۆلۈمدۇر مەن چوقۇنغان مۇئەككەل.» [1] شائىرنىڭ شېئىرىيلىقى ئۇنى كىملىكنىڭ بىخەتەرلىكىدىن قۇتۇلدۇرۇپ، ئۆزگىچىلىكىنىڭ قاراڭغۇ سۈكۈتىگە قويۇپ بەرگەندە، شائىرنىڭ سېغىنىدىغىنى مەڭگۈلۈك يوقۇلۇش (ئۆز ئۆزىدىن قۇتۇلۇشنى ئىستەش) ۋە سۆھبەتسىز بولۇشى مۇمكىن. كىملىكتىن قاچقان شائىرنىڭ ئېرىشىدىغىنى چەتكە قېقىلىش ۋە مەھرۇم بولۇشتۇر. مەھرۇملۇقلا شائىرنى شېئىرغا ئېرىشتۈرىدۇ. شېئىر شائىرنى ئۆزلۈكسىز ئالغا ئىتتىرىدۇ. بىراق، ئالدىدا قاراڭغۇلۇقتىن بۆلەك نىشان، تەنھالىقتىن باشقا يول چىرىغى، سۇئالدىن باشقا ئىرادە بولمايدىغان شائىرنىڭ مۇنداق نەرە تارتىماي ئامالى يوق: «مەن بۈگۈن چىرايلىق بېزەپ بويۇمنى، / سۆيىمەن تۇنجى رەت كۆرگەن ئايالىنى. / ئاندىن مەن بولمەن ۋەھشى بىر قاتىل، / ئۆلتۈرۈپ تاشلايمەن قەلبىمدە ئۇنى. / ئارىلاپ ئەڭ پەسكەش كۈچلەر ئارا / توۋلايمەن، مانا بۇ بىزنىڭ شەھەر، دەپ. / مەسخىرە قىلىمەن مەدەنىيەتنى، / قۇسۇقلار ئىچىدىن چىقىپ ئۆمىلەپ. / سەن كىم؟ دەپ سورىسا، دەيمەن باش چىقاپ: / مەن بۇ دەم ھېچ كىشى، يوق مەن ھېچ يەردە / غوجى... ئۇ ئىسمىدۇر ياش بىر ئازابنىڭ، / ئۇ ئۆلدى، خاتىرجەم ياتقاي گۆرىدە!» [2] مارتىن ھايدېگىر شائىرلارنىڭ يۇقارقىدەك شېئىرىيلىقىنى كۆزدە تۇتۇپ مۇنداق دەيدۇ: «تۆھپە ۋە نەتىجىگە تولغىنى، يەنىلا ئادەملەردىكى شائىرانلىق ماكانلاشقان جايدۇر.» [3] ھايدېگىر بۇ جۈملىسىدە، شائىرانلىق ياكى شېئىرىيلىقنى ئۆزگىچىلەرنىڭ ئەسلى خاراكتېرى سۈپىتىدە تونۇيدۇ. ئۆزگىچىلەر (مەنىگە ئۇرۇنغۇچىلار) نىڭ ئىجادىيىتى گۇيا قاراڭغۇلۇقنى كېسىپ ئۆتۈۋاتقان ئاقار يۇلتۇزغا ئوخشاش ھېچقانداق ئىز قالدۇرمايدىغان بېھۇدچىلىكتۇر. قاراڭغۇلۇق (مەنىسىزلىك) مەڭگۈلۈك، نۇر (مەنە) ۋاقىتلىقتۇر. شائىرنىڭ مەنىگە ئۇرۇنۇشى تۈپەيلىدىن ئېرىشىدىغان ئۆمىدسىزلىكى دەل ئەسلى خاراكتېرنىڭ مۇتلەقلىقىنى جەزىملەشتۈرىدۇ.

دېمەك، غوجىمۇھەممەتنىڭ شېئىرغا ئۇرۇنۇش باسقۇچى دېگىنىمىزدە، ئۇنىڭ ساپ سەنئەت دۇنياسىدىن ئىگەللىگەن زېمىننى كۆزدە تۇتىمىز. ئاشۇ زېمىننىڭ ئەمەلىي تېرىتورىيەسى ۋە شائىرنىڭ ئاگا ئىگىدارلىق قىلىش ۋاقتى غوجىمۇھەممەتنى شائىر (مەنىنىڭ مۇتلەقلىقىغا ئىشەنمىگۈچى) ياكى ئەمەس قىلىپ

ئايرىدىغان نېگىزلىك ئۆلچەمدۇر.

ئىككىنچى، غوجىمۇھەممەتنىڭ كىملىكىنى سېغىنىش باسقۇچى:

شېئىرغا ئۇرۇنۇش — ماھىيەتتە ئۆزگىچىلىككە ئۇرۇنۇش ياكى كىملىكتىن قېچىش باسقۇچىدۇر. كىملىك شائىرنىڭ ئۆزگىچىلىكىنى ئاممىۋىي كونترول دائىرىسىگە كىرگۈزۈۋالغاندىلا، شائىردا ئىجتىمائىيلىقتىن زېرىكىش، تەنھالىققا مايىل بولۇش، ئۆزىنى چەتكە قېقىلىۋاتقاندىكى ھېس قىلىش قاتارلىق شېئىرىي ھالەتلەر كۆرۈلۈشكە باشلايدۇ. شائىر كىملىكتىن يىراقلىغانسىرى، ئۆزىنى شۇنچە يالغۇز ۋە ئەھمىيەتسىز سېزىدۇ. ئۇنىڭ تاشقىي ئالاقە دائىرىسىنى شېئىرىيلىق ئىگىلىگەنسىرى، شائىرنىڭ كۆز ئالدىدىكى رېئال دۇنيادا ئېلىپ بارىدىغان ئىستىخىيەلىك ياشىشىمۇ شۇنچە تەسلىشىدۇ. بۇنداق بىنۇرماللىق ئەڭ ئاۋۋال شائىرنىڭ شېئىرلىرىدا ئۆز ئىپادىسىنى تاپىدۇ. مەسىلەن، غوجىمۇھەممەتنىڭ «ئوتتۇز ياش» سەرلەۋھىلىك شېئىرى يۇقارقى ھۆكۈمىمىزنىڭ يازما ئىسپاتىدۇر: «سەن / ئوتتۇز ياش! / زېمىندا ئۆيۈڭ يوق، ئۆيۈڭدە خوتۇن، / ۋەتەن قەلبىڭدىن ئالدى كەڭ ئورۇن. / ھەممە ئادەم ئىشكىنى ئەتتى / يانچۇقىدا ئۆزىنىڭ پۇلى. / ھەممە ئادەم كۆزىنى يۇمدى / كۆرۈش ئۈچۈن گۈزەل چۈشىنى. / تاشلاپ كەتتى تۆت ياشلىق بالاڭ / قالدى ساڭا بىر پارچە سۈرەت / ئۇنىڭ «دادا» دېگەن ئاۋازى / قالدى ساڭا ماكان بوپ پەقەت. / ئېتىزلاردا يالقۇنلار بۇغداي / شەھەرلەردە سوغۇق ئىمارەت. / تېنەپ يۈردۈڭ شېئىرلىرىڭدا / بۇ دۇنيادىن بولۇپ خىجالەت. / ئاچ قېلىش ھەممىدىن نورمال ھادىسە / تاياق يېيىش ھەققىدە ئويلىنىدىكەن نەچچە / تام ئىلانى: / ئادەم ئالىمىز / تەندۈرۈس، قامەتلىك، ساغلام، چىداملىق. / رادىيو ئىلانى: / ئادەم ئالىمىز / (مىڭ يۈەن كاپالەت پۇلى ئالىمىز) / يىگىرمە بەش ياشتىن تۆۋەن، قوش تىللىق. / ئۆزۈڭنى سېتىشنى ئويلاپ باقىمىدىڭ / پارتىيە بايرىقى ئاستىدا تېخى. / پات-پات چۈش كۆرسەن پادىشاھ بولۇپ / ئويغانساڭ كېتىدۇ بامداتنىڭ ۋاقتى. / يۈزۈڭنى يۇمايلا چىقىسەن يولغا / ئۇندا ھۆر ئادەملەر ئېيتىپ شاد ناخشا / بۇلاپ ئالىدۇ خۇشاللىقىڭنى... / قاراپ يۇلتۇزغا، ئايغا، قۇياشقا / مۇنبەت تېنىڭدە كۆكلىگەن تاشقا / قۇرۇپ كېتىۋاتقان، بۇ دۇنيادىكى / ئەڭ ئاخىرقى بىر تامچە ياشقا / سورايسەن قايغۇلۇق، نان دېگەن نېمە؟ / جان-تېنىڭدە، قان-تومۇرلىرىڭدا / چاقناۋاتقان ھىدايەت، ئاقار مۇھەببەت. / ئاخىرقى ئامان قالغان بىرلا ئادەمسەن / ھەر زەررە-زەررەگە سىڭگەن كامالەت / ئىشەن، چۆللەرنى گۈللىتەر قولۇڭ / ئاخىرقى ئالەمگە كەلدىڭ ئەڭ بۇرۇن. / ماكانىڭ سېنىڭ / بالاڭنىڭ «دادا» دېگەن ئاۋازى، / زېمىندا ئۆيۈڭ يوق، ئۆيۈڭدە خوتۇن!» [4]

مەزكۇر شېئىرنى ئوقۇغۇنىمىزدا، شائىرنىڭ ئىلگىرىكى، «ۋاز كېچىش»، «قۇياش يالغان ياكى قار يالغان»، «يېڭى ماكان»، «ئاتونۇش ئايال»، «كېچە، بارمىقىدىكى يارقىن ئۈزۈكمەن» قاتارلىق بىر تۈركۈم شېئىرلىرى بىلەن روشەن ئىدىيەۋىي پەرق پەيدا بولۇۋاتقانلىقىنى بايقايمىز. بۇ پەرق دەل بىز ھازىر مۇلاھىزە قىلماقچى بولغان كىملىك بىلەن ئۆزگىچىلىك، مەنە بىلەن مەنىسىزلىك، قىسقىسى، شائىرنىڭ شېئىرىيلىقى بىلەن كىملىككە قىيالماسلىقى ئوتتۇرىسىدىكى زىددىيەتنى ئاشكارىلايدۇ. ئۇنداقتا، شائىر نېمىشقا شېئىرغا ئۇرۇنۇش سەپىرىدە، ئۆزى ئىلگىرى ۋاز كەچكەن كىملىك زەنجىرىگە قايتا باغلىنىشتەك يوشۇرۇن ئامالسىزلىقنى، ئۇنىڭدىن ئايرىلىپ قالغاندىن كېيىنكى گۈزەل ھەسرەتلىرىنى شۇنچە زوقلىنىپ تۇرۇپ كۈيلەيدۇ؟ شېئىرغا ئۇرۇنۇش بىلەن شېئىرنىڭ شائىرغا بەرگەنلىرى ئارىسىدا گاڭگىراشتا قالغان شائىرنىڭ تاللىشى نېمە بولۇشى كېرەك؟ ھەر بىر مىراسىدا سوئال تۇغۇۋاتقان شائىر كەينىدە قېلىۋاتقان سوئاللار توپىغا يېڭىدىن مۇنداق ندا قىلىدۇ: «يورۇق پەسىللەرنىڭ باشلاپ كەل / قاراڭغۇ قۇشلىرىنىڭ باشلاپ كەل / ئۆرۈك چېچەكلىرىدىن تۈزۈپ ناز / مۇقام مەرغۇللىرىدىن قۇيۇنتاز / توغراق شاخلىرىدىن باياۋان / بوم پەددىدىن داپ / نەيدىن تېرەكلەرگە يامىشىپ / سۇنىدىن يالىڭاچ / ساتاردىن يالاڭچى / نەمبۇردىن مىڭ قەلەندەرنى / راۋابىتىن ساراڭ جىنلارنى / ئاھ... / ئۆلۈم ھارۋىسىنى ھەيدەپ / ھارۋىدىكى ئىشقى - مۇھەببەتتە / دوزاخقا ئوت قالىغىلى بارايلى!» [5]

مانا بۇ، غوجىمۇھەممەتنىڭ يۇقارقى سوئالىمىزغا بەرگەن جاۋابى. ئۇ كۈتۈۋاتقان دۇنيا ئەمەلىيەتتە شېئىردىلا مەۋجۇتتۇر. رېئاللىق بولسا، شائىرنى داۋاملىق مەغلۇپ قىلغۇچىدۇر. شائىرنىڭ «بىر نان ئۈچۈن» ناملىق شېئىرى بۇنىڭ تىپىك مىسالىدۇر: «ئاخىرى بىر نان ئۈچۈن ئىنقىلابلار، / سۆيگۈ ھەم بىر نان ئۈچۈن يىلىنجايدۇ. / ئاچ قالغان ئادەم ئۈچۈن ناندۇر ۋەتەن، / لېكىن ئۇ بازارلاردا سېتىلمايدۇ. / بىرتال نان، بىرلا ناندۇر قۇياشمۇ ھەم، / يېڭىلى بولماس بىراق قالغاندا ئاچ. / ئاچ قالغان ئادەم ئۈچۈن بۈيۈك ئارزۇ، / غايە ۋە ئارمانلاردا بار نەتىجە!... / ئاشقىلار چۆل كەزگەندەك جانان ئۈچۈن، / كېزىمەن ھاياتلىقنى بىر نان ئۈچۈن.» [6] شائىر مەغلۇپ بولۇشنى ئىستىمەيدۇ، ئەمما مۇقەررەر مەغلۇپ بولۇۋېرىدۇ. رېئاللىق شائىرنى يارىتىشنى ئىستىمەيدۇ، ئەمما شائىر رېئاللىق ئارقىلىق قاڭغىپ چىقىدۇ. شائىرنىڭ كىملىككە قىيالماسلىق نەزىرىدە تىكىلىشى، شېئىرنىڭ شائىرغا قاراتقان ئۆزۈل - كېسىل تازىلاش ھۇجۇمىنىڭ تەسىرىدىندۇر. شېئىرىيلىق بىلەن كىملىك ئارىسىدىكى كېسىش نۇقتىسى - دەل تېراگىدىيەنىڭ ئەسلى ماكانىدۇر. شەخسنىڭ ئۆزى

ھەققىدە ئويلىنىشنىڭ تۇنجى قەدىمى - رېئاللىق بىلەن مۇناسىۋەتلىشىشتۇر. ئۇ رېئاللىق ئارقىلىق كىملىككە ئۆزىگە ئىگە بولىدۇ. شائىر بولسا، مانا مۇشۇ «ئۆز» ئۈستىدىن ئىسيان كۆتۈرگۈچى، كىملىك ئاتا قىلغان «ئۆز»نى پاچاقلىغۇچى، ئاقىۋەتتە ئۆزگىچىلىكىنى ئەمەلگە ئاشۇرۇش جەريانىدا ئۇن-تىنىسىز ۋەيران بولغۇچىدۇر.

دېمەك، غوجىمۇھەممەتنىڭ كىملىكىنى سېغىنىش باسقۇچى دېگىنىمىزدە، شېئىرغا ئۇرۇنۇۋاتقان شائىر رېئاللىق تەرىپىدىن تاشلىۋېتىلگەندىن كېيىنكى زىيادە چۈشكۈنلۈك سەۋەبىدىن، ئىجتىمائىي خاتىرجەملىككە ۋە ئەقەللىي ماددىي كاپالەتكە ئىگە بولۇش كويىدا، ئەسلى كىملىككە قالدۇرغان ئېشىندى مۇھەببىتىنى ياكى ئاخىرقى ئۈمىد پارچىلىرىنى كۆزدە تۇتىمىز. بۇ خىل ھېسسىيات ئاساسىي سالىماقنى ئىگەللىگەن شېئىرلار شائىر ئىجادىيىتىنىڭ «كىملىكىنى سېغىنىش باسقۇچى»نى ياراتقان.

ئۈچىنچى، غوجىمۇھەممەتنىڭ شېئىرىيلىق باسقۇچى:

باسقۇچ تولمۇ ئېھتىياتچانلىققا، يۈكسەك ئەقلىيلىككە، شۇنداقلا مۇرەككەپ بېپەرۋالىققا تولغان ئالاھىدە باسقۇچتۇر. ئېھتىياتچانلىق دېگەندە، ئۆزگىچىلىكتىن ئۇرغۇپ چىقىدىغان چىدىغۇسىز تەنھالىق بىلەن، كىملىك ئېلىپ كېلىدىغان رېئال مەسىلىلەرنىڭ ئىنچىكە تەسىرىگە دېققەت قىلىش كۆزدە تۇتۇلدى. يۈكسەك ئەقلىيلىك دېگەندە، شائىرنىڭ شېئىرنى تاللاش ئارقىلىق ئېرىشكەن مەنىۋىي كامالىتى بىلەن ئەسلى تۇرمۇش مەزمۇنىدىن ئامالسىز يوق قىلىۋېتىلگەن شەكىلسىز «مۈلۈك»لىرى ئارىسىدا ھېچقانداق پەرق بولمايدىغانلىقىغا ھۆكۈم قىلالايدىغانلىقى كۆزدە تۇتۇلدى. مۇرەككەپ بېپەرۋالىق دېگەندە، ئەڭ كۈچلۈك قارشى دولقۇندىمۇ ئېقىمغا ئەگىشىپ مېڭۇپرىشتەك كۆپۈكسىمان ھەرىكەت پوزىتسىيەسى كۆزدە تۇتۇلدى. ئەمەلىيەتتە بۇ بىرقانچە ئالاھىدىلىك شائىرنىڭ ئۆزلۈكسىز پىشىپ يېتىلىۋاتقانلىقىدىن، شېئىرغا ئۇرۇنۇش ئارقىلىق، ھاياتى بىلەن ماماتى ئوتتۇرىسىغا شېئىرىيلىقتىن ئىبارەت نامۇكەممەل خاراكتېرنى ئورناتقانلىقىدىن دېرەك بېرىدۇ. بۇ يەنە شۇنىڭدىنمۇ دېرەك بېرىدۇكى، شائىر مۇشۇ باسقۇچ ئارقىلىق شېئىرىيەت ئىجادىيىتىدە ئۆز ئۆزىنى داۋاملىق ئىنكار قىلىشتەك غوجىمۇھەممەتچە «ئۆسۈلۈپ»قا يېقىنلاپ باردى. بۇ ئۆسۈلۈشنىڭ ئىچىدە بىر-بىرىنى ئىنكار قىلىۋاتقان شېئىرلار ۋە تىل مۇناسىۋەتلىرىنىڭ قوپال ئەمما، گويا جىنسىي مۇناسىۋەتتەك، ئوقۇرمەنلەرنىڭ ئېڭىنى داۋاملىق غىدىقلىغۇچى يېڭى شەكىللىرى بىر تالاي شېئىرىيەت ھەۋەسكارلىرىغا تەسىر كۆرسەتمەكتە. مەسىلەن ئۇ بەزىدە

«جان ئارا جانان ياتۇر ئايەت ئوقۇپ» تىن باشلانغان كىلاسسىك غەزەللىرى ئارقىلىق يارالمىش ئەپسانىسىنى ئىشقا قۇدۇقىغا كۆمۈپ، ئۇندا مەشرەپنى مېھمان قىلسا، بەزىدە «كېچە، بىرمىقدىكى يارقىن ئۈزۈكمەن»، «ھېچكىم ئۈچۈن» دېيىش ئارقىلىق ئۇيغۇر يېڭى شېئىرىيىتى كولاۋاتقان يېڭى مەنىگە ئىش قوشىدۇ. گاھىدا، «ئىككى جىننىڭ ھېكايىسى» ئارقىلىق داخان-پىرخونلارنىڭ ساقلىدا جىما قىلىشۋاتقان «ساراڭ جىن»غا ئايالانسا، گاھىدا «ماڭا خۇدانى شىپى كەلتۈرمە» دەپ، يول ئىچىگە چاقىرىۋاتقان ئوقۇرمەنلىرىگە بويۇن تولغايدۇ.

دېمەك، غوجىمۇھەممەت مۇۋەپپەقىيەتلىك ھالدا ئۆزىنىڭ شېئىرىيلىقىنى ياراتتى. ئۇ شېئىر يېزىپلا قالماي، ئۆزىنىمۇ ھەقىقىي مەنىدىكى شائىرغا ئايلاندۇرۇپ ياشىدى. شۇڭا ئۇ ئىككىلەنمەيلا بىزنى مۇنداق خىجىل قىلالايدۇ: «بەزىلەرنىڭ ئېيتىشىچە، ھازىرقى شېئىرلىرىم (مۇقام)غا چۈشمەسمىش. ئەجەب، ھەر كىشىنىڭ ئۆز مۇقامى بولغاننىڭ نېمە يامىنى بار؟ قانداق يارالغان بولسام شۇنداقمەن. ئەزەلدىن ئۆزۈمنى ئۆزگەرتىش خىيالىدا بولىدىمكى، ياشاشنىڭ جەبرۇ جاپالىرى، ئىجتىمائىيەتنىڭ چاڭ-تۇزانلىرى بىلەن بۇلغانغان قەلبىمنى تازىلاش بىلەن مەشغۇلىمەن. تېخىمۇ چوڭقۇرلاپ، تېخىمۇ يالقۇنلاپ ئۆز پايانىمغا يەتسەم دەيمەن.» [7] «مەن مۇشۇنداق بولسام مۇشۇنداق پېتى قوبۇل قىلىڭ. قوبۇل قىلالىمىسىڭىز سۈكۈت قىلىپ، ئۆز ئىشىڭىزنى داۋاملاشتۇرۇڭ. بىراۋنى ئۆز رايىڭىزدىكىدەك ئادەم بولۇشقا قىستىماڭ.» [8]

غوجىمۇھەممەت مۇھەممەت شېئىرلىرىدىكى ئەنئەنىۋىيلىك بىلەن زامانىۋىيلىققا دەسلەپكى دېئالوگ

بىرىنچى، غوجىمۇھەممەت شېئىرلىرىدىكى ئەنئەنىۋىي ئامىللار:

ئەنئەنە دېيىلگەندە، كۆپىنچە ھالدا ناھايتى ئۇزاق بىر جايدىن ئۇرغۇپ چىقىۋاتقان، باشلىنىشى بىزدىنمۇ بۇرۇن بولغان، ھەمدە تا ھازىرغىچە ھاياتىمىزغا ئىش قوشۇۋاتقان غەيرى مەۋجۇدىيەتتەك ھېس قىلىنىدۇ. شېئىرىيەت نۇقتىسىدىن، ئەنئەنە ئۇقۇمى ھامان ئىجابىي مەنىدە چۈشىنىلىدۇ. ئالايلۇق، ئۇيغۇر ئەنئەنىۋىي شېئىرىيىتى، ئەنئەننى تولۇق ۋارىسلىق قىلىنىشى كېرەك بولغان، ھەمدە ئۆزگەرتىشكە بولمايدىغان تارىخىي ۋە مەدەنىي مىزان سۈپىتىدە ئۇلۇغلىسا، يېڭى شېئىرىيەت ئەنئەننى يۇقارقى پىكىرنىڭ دەل ئەكسىچە، داۋاملىق

يېڭىلىق يارىتىش، ئۆزلۈكسىز ھەرىكەتتە بولۇش، ئۆز-ئۆزىنى ئىنكار قىلىش مەنىسىدە ئىستېمال قىلىدۇ. مېنىڭچە، ئەنئەنىنى تولۇپ تاشقان ھاياجان ۋە دەبدەبە بىلەن تەسۋىرلەش، ئۇنى مۇكەممەل (تولۇق پۈتۈپ بولغان)، شۇنداقلا مەڭگۈ بۇزۇلمايدىغان «ئىلاھىي ئىبارەت» دەپ قارايدىغانلارنىڭ خاتالىقىدۇر. ئەنئەنە ئۆتمۈشتە ياكى كەلگۈسىدە ئەمەس، بەلكى ھازىرغا يوشۇرۇنغان بولىدۇ. بۇ چاغدا ئۇ يوشۇرۇنچانلىقى تۈپەيلىدىن ئۆتمۈشتەك غۇۋا كۆرۈنىدۇ. ئۇ يەنە كۆپىنچە ھالدا ھازىرنى يەنىمۇ ئاكتىپلاشتۇرىدىغان مەنىۋىي سەربىياتنىڭ رولىنى ئالىدۇ. بۇنداق ۋاقىتتا ئۇ كەلگۈسىنى ئىگىلەۋاتقاندا تۇيۇلىدۇ. بىز پەقەت تەپەككۈر ئارقىلىق ئۆزگىچىلىكىمىزنى نامايەن قىلىۋاتقاندىلا ئاندىن ئۇ تۇراقلىشىشقا باشلايدۇ.

بۇ ھەقتە ئابدۇقادىر جالالىدىن مۇنداق دەيدۇ: «ئادەم ۋاقىتنىڭ چەكسىز ئېقىنىدا ئۆز-ئۆزىنى ئىنكار قىلىش ئارقىلىق ئىجتىمائىي تۈسنى يەڭگۈشلەيدۇ، تەبىئەت بىلەن بولغان مۇناسىۋەت شەكلىنى يېڭىلايدۇ. روشەنكى، تەرەققىيات دېگەنمىز، ئىنسانلار جەمئىيىتىنىڭ تەبىئەت بىلەن بولغان ئالاقىسىنىڭ يا ئۇ خىل، يا بۇ خىل ئۆزگىرىشىنى بەلگە قىلىدۇ. ئەنئەنە گويا تەرەققىياتقا نىسبەتەن بىر مەنىداش سۆز بولۇپ، ئۇ «تۈنۈگۈن» گە ئايلىنىۋاتقان «بۈگۈن»، «بۈگۈن» گە ئايلىنىۋاتقان ئەتە. ئۇ، مۇشۇ يول ئارقىلىق ئۆزلۈكسىز ئۆزگىرىپ، دائىرىسىنى كېڭەيتىپ بارىدۇ، مەنىسىنى تولۇقلايدۇ. بۇ مەنىدىن ئېيتقاندا، ئەنئەنە ئاڭنىڭ ئىچكى قاتلاملىرىدا ھەرىكەت قىلىۋاتقان ھاياتىي كۈچ بولۇپ، رېئاللىق ۋە كەلگۈسى تەرەققىياتنىڭ ئالدىنقى شەرتى». [9] دېمەك، مەۋجۇدىيەت ئۈچۈن بارلىق ئىمكانىيەتلەرنى ئىشقا كېرىشتۈرۈش (ئۆزلۈكسىز ئۆرۈنۈش)، ئەنئەنىگە بېرىلگەن ئەڭ ياخشى ئىزاھات بولسا كېرەك. بىراق، غوجىمۇھەممەت شېئىرلىرىدىكى ئەنئەنىۋىي ئامىللار دېگەنمىزدە، دەل ئەنئەننىڭ «ئەنئەنىۋىي» مەنىسى ھېسابلىنىدىغان، تارىخىي مىراسچانلىق ۋە يۈكسەك ئىجتىمائىي قۇرما تەرىپىدىن رودىمۇنتلاشتۇرۇلغان ھايات ئېگىنى كۆزدە تۇتىمىز ۋە شۇ ئاساستا يەكۈن چىقىرىمىز.

1. غوجىمۇھەممەت شېئىرلىرىدا ئىجتىمائىيلىشىشقا بولغان ھېرىسمەنلىك ۋە جەمئىيەتكە قارىتىلغان مىسكىنلەرچە مۇھەببەت چوڭقۇر.

بۇ خىل مەزمۇندىكى شېئىرلىرى ئۇنىڭ ھايات كەچۈرمىشى بىلەن ئوڭ تاناسىپلىق مۇناسىۋەتكە ئىگە بولۇشى مۇمكىن. چۈنكى، ئۇنىڭ تۇراقلىق غەمكىنلىكى ھەمدە بالىلىقتىكى تەنھالىق قەسىرى ھامان ئۆزگىلەر

تەرىپىدىن ئېچىلىشنى ۋە ئېتىراپ قىلىنىشنى يوشۇرۇن شەرت قىلغان. ئۇنىڭ پىسخىكىسىدا كىملىكتىن يەكلىنىش ۋە تاشلىۋېتىلىش خاھىشى ئاساسىي سالماقنى ئىگىلىگەن. بۇنداق بىنۇرمال خاراكتېر ئەمەلىيەتتە غايەت زور مۇھەببەتنى، ئالغىشلاشنى، مەقسەتسىز بېغىشلىنىشنى مەخپىي بەلگە قىلدۇ. ئۇ جەمئىيەتنىڭ تاشقىي پوستىنى ئەمەس، بەلكى ئىچكىلىكىنى، ئىجتىمائىيلىقنىڭ سوغۇق قولىنى ئەمەس، بەلكى ئىللىق قۇياشنى سۆيىدۇ. ئۇ ۋاز كېچىش ئارقىلىق ئۆشتۈمۈت ئېرىشىپ قېلىشنى، ياتلىشىش ئارقىلىق تېخىمۇ يېقىنچىلىق مۇناسىۋىتى شەكىللەندۈرۈشنى، ياشاشتىكى غەيرى ئۇسلۇبى ئارقىلىق ناھايىتى مۇكەممەل ھالەتتە قايتا ئىجتىمائىيلىشىشنى ئىستەيدۇ. مەسىلەن، «... كېتىمەن. / ئادەم يوق ئۇ جايدا / ئادەم بولۇپ ياشايمەن مەنلا. / ئۆزىتىپ قالار قولىنى ماڭا، / شەھەر، قىشلاقلار. / ياغار يامغۇردەك / دەردلىك ئۆمرۈمدىن مېزان - تەرتىپلەر، / پۇل، ساقال ئالغۇچ، كىيىم... ئەخلەتلەر. / يېنىكلەپ قالسىمەن قۇشلاردەك، / ئۇچۇشۇم مۇمكىن ئۇ چاغ ئاسماندا. / كېتىمەن، كېتىمەن، / كېتىمەن!...» [10] «بۇ ئاشخام ئاي يوق / ئون ئۈچ ياشلىق قىزلارغا تولغان / كۆڭۈلدىكى خۇشپۇراق بوشلۇق. / يىغلاپ تۇرار كىچىك چىرىغى / يېقىن تۇرۇپ ئەخلەت تۇڭمىغا. / مەن ھاياتنى سېغىنىدىم قانداق / ئۆلۈكلەرگە قولۇمنى سوزۇپ، / ھەممە نەرسەم بىر - بىرلەپ تۈگەپ / قالغان چاغدا پەقەتلا ئىسىم / مەن ئۆزۈمنى ئىزدەيدىم قانداق / شېئىرلىرىمدىن چىقىپ سۇغۇرۇلۇپ؟!...» [11]

2. غوجىمۇھەممەت شېئىرلىرىدا ۋەتەنگە، مىللەتكە بولغان ساپ مۇھەببەت يېلىنجاپ تۇرىدۇ.

ئومۇمىي جەھەتتىن ئالغاندا، شائىرنىڭ چۈشكۈنلۈك، مىسكىنلىك، غېرىبلىق تۇيغۇسى گويا شېئىرلىرىغا مېھمان بولۇۋاتقاندا كۆرۈنىدۇ. ئۇنىڭ تەكىتدە مەنىنىڭ ۋەتەنگە، مىللەتكە بولغان چوڭقۇر مۇھەببىتى ساقلىنىپ قالغان. بۇ، شائىر تېكىستلىرىدىكى مەۋجۇتلۇقنىڭ زامان ۋە ماكاندىن ھالقىپ ئۆتۈش ئېھتىماللىقىنى يوققا چىقارغان. مەسىلەن، «ئەرنىڭ ئىپتىتى»، «نۇزۇگۇمنىڭ سىڭلىسى»، «خوتەن قاشتېشى»، «ئات، ئون سەككىز ياش»، «تامغا سۆزلەش»، «تارىم»، «شېئىر يېزىۋاتىمەن» قاتارلىق بىر بۆلۈك شېئىرلىرىدىكى روشەن ئىدىيەۋىيلىك يۇقارقى ھۆكۈمىمىزنىڭ بىۋاسىتە ئىسپاتىدۇر. بۇنداق شېئىرلار كۈچلۈك تارىخىي ھېسقا ۋە رۇشەن دەۋرچانلىق ھۆكۈمىگە ئىگە بولغاچقا، مەدەنىيەت ئۆزگىرىشىنىڭ كۈنىمىزدىكى سىناقلىرىغا شېئىرىيلىق نۇقتىسىدىن بەرداشلىق بېرەلىشى تەس. بۇ بىزگە ھازىرقى زامان مىللەتشۇناسلىق نەزەرىيەسىدە «مىللەتپەرۋەرلىك» تىن ئىبارەت ئىجتىمائىي خاراكتېرنى سەلبىي تەرەپ سۈپىتىدە تەنقىد قىلىش مېتودىنى

ئەسلىتىپ قويدۇ.

3. غوجىمۇھەممەت شېئىرلىرىدا ئەركىنلىك ئۇلۇغلاش، ئۇنىڭ مەنىسىگە ئىجتىمائىي بۇرچ يۈكلەش، ۋە بۇ

ئارقىلىق مۇھەببەتنى سەلتەنەتلىك كىملىككە ئايلاندۇرۇش قەستى ساقلانغان.

ئەرلىك - جىنس بەلگىسىنى يىلتىز قىلغان ئاساستا ئىجتىمائىيلاشقان ئومۇمىي خاراكتېر بولۇپ، ئەرلىك ئەركىنلىك

ئۇلۇغلىشى بىلەن ئايالنىڭ ئەرنى ئۇلۇغلىشى ئوتتۇرىسىدىكى ئېستېتىك بوشلۇقتا، شائىر غوجىمۇھەممەتنىڭ ئۆز

ئەرلىكىگە ئوقۇۋاتقان تۈزلۈك قەسدىسى ئېسىلىپ تۇرىدۇ. غەرب ئىنسانشۇناسلىق ئىلمىنىڭ بەرپاچىسى ۋە

ماركىسسىزىملىق ئىنسانشۇناسلىقنىڭ باشلامچىسى لۇئىس ھېنرى مورگان (1818 - 1881) ئۆزىنىڭ «قەدىمقى

جەمئىيەت» ناملىق كىتابىدا ئائىلىۋىي تۈزۈم تەرەققىياتىنى بەش باسقۇچقا بۆلگەن ئىدى. ئۇنىڭ ئىچىدىكى

«ئاتىلىق ھوقۇقىدىكى ئائىلە» بىلەن، بىز كۆزدە تۇتۇۋاتقان «ئەرلىك» ئۇقۇمى ئوتتۇرىسىدا مەلۇم جەھەتتە

دەۋرىي ئوخشاشلىق مەۋجۇت. چۈنكى، ئاتىلىق ھوقۇقىنى چىقىش قىلغان ئائىلىۋىي تۈزۈم - قەدىمقى ئاتىلىق

ئۇرۇقداشلىق جەمئىيىتىنىڭ يەنە بىر قەدەم ئىلگىرىلىگەن ئاساستا، قەبىلە ئەزالىرىنىڭ ئوبيېكتىپ ئېڭىغا قەدەر

كونكرېتلىشىشنى كۆرسىتەتتى. ھازىرقى زاماندىكى ئاتىلىق ئۇقۇمى بولسا، ئاتىلىق ھوقۇقى يۈرگۈزۈلدىغان

ئائىلىۋىي تۈزۈمنىڭ مىللەت ۋە دىن شەكىللەنگەندىن كېيىنكى يېڭى ھاسىلاتىنىڭ نەتىجىسىدۇر. بۇنىڭغا

ئەگىشىپ، ئەرلىك ئۇقۇمى ئۆز تەبىئىتىدىن ئايرىلىپ ئىنساننىڭ ئىجتىمائىي ئېڭىدىكى سېمىۋوللۇق بەلگىگە

ئايلىنىپ قالدى ۋە مەنىسىنى تەدرىجىي كېڭەيتىشكە باشلىدى. غوجىمۇھەممەت شېئىرلىرىدىكى «ئەر» ئوبرازىمۇ

ئەنە شۇنداق ئاددىي «مۇقەددەس»لىككە چىڭ يېپىشىۋالغان بولۇپ، ئۇنى ئاپتورنىڭ يوشۇرۇن ئېڭىدىكى

«ئاتىلىق ھوقۇقى» ئىلمېنىتىنىڭ تەسىرى ئارقىلىق چۈشەندۈرۈش مۇمكىن. مەسىلەن: «سەن نەدە؟ قەدىمدىنمۇ

يىراق بىر يەردە / دەرەخ كاۋىكىدا مېنى ساقلاپ تۇرامسەن؟ / ئاسمان، دېڭىز، تاغ / تۇغۇلامدۇ ئۈچ ئوغلۇم

قايتا؟... / ئۇلارنى تۇغۇپ بېرەمسەن؟!... / مەن ئورۇق، ئاچ / مەن ساڭا خۇمار / ئەرلەر ئىپتىنى يوقاتقىلى

بولدى يۈز يىللار. / رادىيو جىنسىي كېسەل توغرىلىق بەرمەكتە ئېلان / ئەرلەرنى چۆچۈتكىنى ئېلان ئەمەس /

قەرز سۈيلەۋاتقان تەلۋە ئاياللار. / قورقۇپ كەتتىم / ئۈمىدىسىزلىكنىڭ يۈرىكىمنى لەختە - لەختە قىلىپ

ئۆھسىنىشىدىن / ئايال كۆز يېشىنىڭ مۇشتۇملىرىنى تۈگۈشىدىن / ئىشتان بېغىغا قول ئۇزاتقاندا / پۈتمەس

قەرزلىرىنىڭ ئەسەبلىرىمنى بوشتىشىدىن.» [12] «كەلمەمسەن؟ / ئەي چېچى چۈۋۈلغان شەرمەندە خىيال /

تېنىدە ئۈچبۇرجەك تۇغلۇك بار ئايال / يۇلتۇزنىڭ نۇرىدا ئۆلۈك يۇغۇچى / كۆڭلىدە ھېچكىم يوق دېۋانە شامال... / مەن ھازىر ئوت كەتكەن سۇنىڭ ئىچىدە. / كەلمەمسەن؟ / مەن ھازىر قىلىچتەك بولدۇم يالىڭاچ / مەن ھازىر ياغاچتەك قۇرۇدۇم ساڭا. / ئەي ئىستان بېغىنى يۇتتۇرۇۋەتكەن قىز / ئەي كۆزى تېشىلگەن قاراڭغۇ مەشۇق.» [13] «قىزىل تاكىسى بۇزۇق قىز، تراكتورلار ھاشاردا، / يىرتىق ئىستان ھاياجان، / روھ تۇپراق، تەن ئاسمان / گۈللەر ئۆزىنى ساتار ئەرزان، / ئازابنىڭ ماركىسى يالغان / رەستىدە ئىشتىنىنى سالار ھاياجان... / يەنىلا / ھەر بىر كۆڭۈلگە مۇھەببەت سۇلتان. / شەھەر ھازىر ئايالدا / بولۇپ سۆيگۈ ئۈچبۇرجەك / قەسەم بېرەر كارىۋاتقا. / ئەينەكلەردە رېئاللىق قىيالىڭاچ، تۈكسىز، ئاق / خۇشالدۇر ئەڭ خۇشالدۇر تاماكا، ھاراق، / رەستىدە ئەر ھۆركەرەر قوللىرىدا موخۇركا / بۇرۇتى غېرىب، / ساقىلى سەرسان. / پۇلاڭلاپ تۇرىدۇ ئىستان بېغىدا / ئالتۇن غىلاپلىق داتلاشقان ھىجران.» [14] «جېنىڭغىنە، جېنىم ئامرىقىم / چىمەن دوپپاڭنىڭ قاقاس ئېتىزلىرىنى سۇغىرىۋاتامسەن؟ / قىرىق كۈكۈلۈڭنىڭ غايىب بولغان ئوتتۇز توققۇزىنى ئىزدەۋاتامسەن؟ / قېشىڭدا ئوسما مايىسىنى ئۆستۈرۈۋاتامسەن؟ / تىرىقىڭدا خېنە گۈللىرى ئېچىلدۇرۇۋاتامسەن؟ / قەپەستىكى تورغايىنى قويۇۋەتتىم / قاقاس يەرلىرىگە ئاقاي دەيمەن، / تاڭ، تاڭ، تاڭ، مەن كەلدىم.» [15] «تېنىدە دەرەخلەر قىيالىڭاچ شاخلىرىنى دىڭگىتەن / چېرىمىدە ئاي ئۆلگەن، يۇلتۇزلار يىغلاۋاتقان / خىيالىدا ساغرىنىڭ ئىزى، لەيلەپ يۈرەر قەغەز ھاياجان / چاترىقىغا بومبا كۆمگەن قورقۇنچلۇق ئاياللار / باستۇرۇپ كىرگەن، كۆڭلۈم قان، قان... / غىچ قىلدى كارىۋات / قىلدى يەنە غىچ - غىچ، / بارلىق تۈرمە ئىشكىلىرى يېپىلدى.» [16]

غوجىمۇھەممەت شېئىرلىرىدىكى «مەن»، ئاياللارنى ئىستىلا قىلىشنى بىر دەقىمۇ ئەستىن چىقارمايدىغان، مەدەنىيەت ۋە تەرەققىياتنىڭ ئاياللارنى كۈچتۈرگۈر قىلىۋەتكەنلىكىدىن ئېچىنىۋاتقان، نوپۇزى ئۆلگەن «بىچارە ئەرلەر»گە ھېسداشلىق قىلغۇچى جىنس ئىنقىلابچىسىدۇر. مەننىڭ ئەزىلىككە چوقۇنۇشى، ئانا (پەيدا قىلغۇچى ياكى ساقلىغۇچى) نىڭ مېھرىبانلىقىغا بولغان بېقىندى مايىللىقنىڭ ۋە مۇھەببەتلىك ئۆچ ئېلىش ئىستىكىنىڭ ئىپادىسىدۇر. چۈنكى ئۇ، «ئايال» تەرىپىدىن پەيدا قىلىنغان ۋە يەنە «ئايال» تەرىپىدىن ئۆزىگە پالىۋېتىلگەن. ئۇ تەلۈكۈس ساقلىغۇچىغا مۇھتاج. پەقەت شۇنداق بولغاندىلا، ئۇنىڭ تەنھالىقى سىيداملىشىشقا باشلايدۇ، كىملىكتىن يەكلەنگەندىن كېيىنكى مىسكىنلىكىگە مەلھەم تېپىلىدۇ، رېئال يۈزى غالىبلىق سىزىقلىرى ئارقىلىق رەڭلىنىدۇ. مانا بۇ، ئەزىلىكنىڭ شېئىرىي ئەمەس، بەلكى ئەڭ ئەنئەنىۋىي ۋە ئۆزىنىڭ كونكرېت يېشىمى

تۈپەيلىدىن لەپىلدەپ تۇرىدىغان ئاددىي بايقاش ئىكەنلىكىنىڭ سەۋەبىدۇر. ھالبۇكى، شېئىرىيلىق ئۇنداق ئەمەس. ئۇ ئوتتۇرىغا چىققاندا، ئەر-ئاياللىق پەرقى ئېرىپ كېتىدۇ، كىملىكنىڭ مۇھاسىرىسى ۋە ھاكىمىيەتلىكلىقى مەزمۇن ئالماشتۇرىدۇ، ھەمدە شائىرنىڭ شېئىرىدىكى جىنس ئالاھىدىلىكى ئانچە مۇھىم بولماي قالىدۇ.

ئىككىنچى، غوجىمۇھەممەت شېئىرلىرىدىكى زامانىۋىي (سەنئەتلىك) ئامىللار:

بۇ يەردىكى زامانىۋىيلىق ئۇقۇمى بىلەن ئۇيغۇر يېڭى شېئىرىيىتى كەڭ كۆلەمدە قانات يايدۇرغان شېئىرىي مەنىنى يېڭىلاش دولقۇنى مەلۇم جەھەتتىن ئوخشاشلىققا ئىگە. چۈنكى، يېڭى شېئىرىيەتنىڭ ئەسلى مەقسىتىمۇ ئۇيغۇر ئەنئەنىۋىي شېئىرىيىتىدىكى ماھىيەتسىزلىكنى ئاخىرلاشتۇرۇش ئىدى. شېئىرنىڭ نېمىلىكى ھەمدە شەخس مەۋجۇدىيىتىنىڭ تۇتامسىزلىقى، شائىر چوقۇم ئويلىنىش قىلىمسا بولمايدىغان چوڭ توسالغۇ بولغاچقا، يېڭى شېئىرىيەت ھەرىكىتى باشلانغان دەسلەپكى مەزگىللەردە مەتبۇئاتلارنى يېڭىچە ئۇسلۇبتا يېزىلغان شېئىرلار ۋە شېئىرنىڭ نېمىلىكىگە ئالاقىدار پەلسەپىۋىي مۇلاھىزىلەر جالاندۇرغان. بۇنىڭغا ئەگىشىپ، ئەنئەنىۋىي شېئىرىيەت تەرەپدارلىرى بىلەن يېڭى شېئىرىيەت ئېقىمىدىكىلەر ئارىسىدا پىكىر ئىختىلاپلىرىمۇ ئۈزۈلمەي كۆرۈلۈپ تۇرغان.

زامانىۋىيلىق - ئەمەلىيەتتە ئەنئەنىنىڭ مۇكەممەللىكى ۋە مۇتلەقلىقىنى بۇزۇپ تاشلايدىغان ئىسلاھات روھى، ئەقىلنىڭ بويۇنتۇرىقىغا قارشى كۆتۈرۈلگەن ھېومانىزىملىق پوزىتسىيەدۇر. ئالايلىق، «كىشىلەر ئىجتىمائىي قائىدە-يوسۇن ۋە مەدەنىيەت جەھەتتىكى قانائەتچانلىقىنى بۇزۇپ، باشقىچە بىر خىل خۇسۇسىي تىل شەكلى ئارقىلىق ئەركىن، ئەمەلىيەتنىڭ ھەقىقىي قىياپىتىنى ئېچىپ بېرىدىغان ئەدەبىياتقا مۇھتاج بولغان» [17] لىقنىڭ ئۆزىلا، زامانىۋىيلىققا بېسىلغان چوڭ قەدەمدۇر. بۇ يەنە، تاشقىي دۇنيادىن كۆرە ئىنساننىڭ ئىچكىلىكىگە دېققەت قىلىش دېمەكلىكتۇر. ئىنسانىي قىسمەت ۋە قىممەتنى بىلىشكە ئىنتىلىش - ئۇنىڭ گۈلتاجىدۇر. بىز مۇشۇ نۇقتىلار بويىچە ئەسلى تىمىغا قايتىپ كەلگىنىمىزدە، غوجىمۇھەممەت شېئىرلىرىدىكى زامانىۋىي ئامىللار (يېڭى شېئىرىيەت ئېقىمىغا تەۋە ئالاھىدىلىكلەر) نىڭ خېلىلا موللىقىنى بايقايمىز.

1. ئىنسانلىق ھەقىقىتىدىن دادىل گۇمانلىنىش.

فرانسىيەلىك مەشھۇر مەۋجۇدىيەتچى يازغۇچى ئالبېرت كامۇسنىڭ «بىمەنىلىك ۋە ئۆلۈۋېلىش» ناملىق

يازمىسىدا ، «ئۆلۈۋېلىشنىڭ ئەڭ كىچىكى - كەچمىشلىرىگە غەرق بولۇشتۇر» دېگەن بىر قالىتىس ھۆكۈمى بار . ئوچۇقنى ئېيتقاندا ، ئۆلۈۋېلىش - ھاياتقا بىۋاسىتە جەڭ ئېلان قىلىشتۇر . ئۇنداقتا ، ئۆلۈۋالغۇچىنىڭ بۇنداق قاپيۇرەكلىكى قەيەردىن كەلگەن؟ ئۇ نېمىشقا ھاياتقا قارشى تۇرىدۇ؟ بۇ سوئاللار بىزنى ئىنسانلىق ھەقىقىتى ھەققىدە بەزى تەپسىلاتلار بىلەن تەمىنلىيەلەيدۇ . ئادەمنىڭ ئۆلۈۋېلىشنى تاللىشى ، ھاياتتىن بىزار بولغانلىقىنى چۈشەندۈرىدۇ . بۇ يەنە ، ئۆلۈۋالغۇچىنىڭ ھاياتى بىلەن تاشقىي دۇنيا ئوتتۇرىسىدىكى ھەل قىلىش ناھايتى قېيىن بولغان زىددىيەتنى ئاشكارىلايدۇ . ئادەم ئۆلۈش ئارقىلىق بىرلا ۋاقىتتا ئۆز ھاياتىدىن قىساس ئېلىش بىلەن بىرگە ، ئۆزىگە قىلچە ئىمكانىيەت قالدۇرمايدىغان سوغۇق رېئاللىق (باشقىلارنىڭ ھاياتى) تىنىمۇ ئۆچىنى ئالالايدۇ . كەچمىشلىرىگە غەرق بولۇشۇمۇ خۇددى كامۇس ئېيتقاندىكى ، ئۆزىنىڭ ئىچكى دۇنياسىغا يۈرۈش قىلىش ئارقىلىق ، تاشقىي ھاياتنى ۋاقىتلىق بولسىمۇ ئۇنتۇشتىن دېرەك بېرىدۇ . بۇ يەنە شۇنىڭدىنمۇ دېرەك بېرىدۇكى ، ئادەم ئۆزى ھەققىدە تىرەن ئويلاغا چۆككەنسە ئىنسانلىق ھەقىقىتىنىڭ مەنىسىگە يېقىنلاپ بارىدۇ . مەسىلەن ، غوجىمۇھەممەتنىڭ تۆۋەندىكى شېئىرىي پارچىلىرىغا دىققەت قىلايلى : «سۆيگۈ رەسۋالىقنى يۈرۈم كۆتۈرۈپ / ئەسەرلەر ئۇنىڭدىن توقۇدى قىسسە . / يىگنە ئۇچىغا دۆۋىلەپ قۇمنى / ئۇخلار خالايق بارخان ئىچىدە . / مېنى باغلىغان زەنجىر روھىدا / مېنى بەنت قىلغان قەپەس ئىچىدە . / مېنى پالغان چۆل قەلبىدە...» [18]

«بىر كىشىدىن باشقا ھېچكىم يوق / بىر كىشىگە تولۇپ كەتكەن چەكسىز دۇنيادا» [91] بۇنداق شېئىرلاردا ئېقىۋاتقنى ، ئىنساننىڭ ئۆزگىچىلىك ئامىللىرىدىن ھېسابلىنىدىغان تەنھالىشىش (روھىغا چۆكۈش) تۇر . ئىنسان تەنھالاشقاندىلا ئۆزىنى بىلىشكە ئىنتىلىدۇ . ئۆزىنى بىلىشكە ئۇرۇنغاندىلا ھايات ھەقىقىتىنىڭ تىرەن مەنىلىرىگە يېقىنلىشالايدۇ . ياشاشنىڭ چىدىغۇسىزلىقى ئايدىڭلاشقاندا ، ئىنسان ھەقىقىتى دېيىلگەن تېپىشماققا شائىرانە جاۋاب تەييارلىنىدۇ . يەنى ، ئىنسانلىق ھەقىقىتىنىڭ ئەسلىدە ئىنسانلىق قىسمەت ئىكەنلىكى تەستىقلىنىدۇ . مانا بۇ ، شېئىرىي قىممەت (سەنئەت ئامىلى) نىڭ ئاۋالقىسىدۇر .

2. شېئىرنىڭ نېمىلىكى ھەققىدە ئويلىنىش.

ئىنساندىكى تەئەججۇپ ، ئۇنىڭ شېئىرىيلىق ھېسسىنىڭ ئويغىنىۋاتقانلىقىنى جەزىملەشتۈرىدۇ . شېئىرىي ھېستى ھەرقانداق مەنە سوئاللىشىشقا يۈزلىنىدۇ . دە ، ساپ شېئىر پەيدا بولۇشقا باشلايدۇ . شائىرنىڭ شېئىرىغا دېققەت قىلىشى ئاۋال ئۇنىڭ ئۆز ئىچىدىكى سوئال ئېقىنىغا تىل سېلىشى بىلەن ئەۋجىگە كۆتۈرۈلىدۇ . بۇ يەردە

ھايدېگېرنىڭ مۇنداق بىر جۈملە سۆزىنى ئويلىنىپ بېقىشقا ئەرزىيدۇ: «كىشىلەر تىلنىڭ ۋاستىسىدە ماھىيەتكە شاھىت بولىدۇ» [20] ھايدېگېر كۆزدە تۇتۇۋاتقان «ماھىيەت» بىلەن بىز دەۋاتقان «مەنە» ئارىسىدا مۇنداق بىرقانچە خىل نازۇك مۇناسىۋەت مەۋجۇت: بىرىنچى، ماھىيەت بىلەن مەنە مۇئەييەن شېئىرىي كونتېكىستتا بەزىدە بىرلا نەرسىگە ئىشارە قىلىنىدۇ. ئىككىنچى، ماھىيەت شېئىرغا سەۋەب بولىدۇ، ھەمدە مەنىنى بىمەنلەشتۈرىدۇ. ئۈچىنچى، شېئىر يەنە ماھىيەتنى يارىتىدۇ، ماھىيەت مەنىگە ئايلىنىدۇ. تۆتىنچى، مەنە شېئىرنى داۋاملاشتۇرىدۇ، ماھىيەت بىمەنلىشىدۇ. مانا بۇ، شائىر ئۆزلۈكسىز ئىزدەۋاتقان شېئىرىيلىقتۇر. بۇ ھەقتە غوجىمۇھەممەت ماھىيەتنى مۇنداق خاتىرىلەيدۇ: «مۈكۈنگەنمەن ئۆز-ئۆزۈمنىڭ زۇلمەتلىرىگە، / ئادەملەر ئىسمىنى چاقىرار، سىقار قولىمنى / كۆرەلمەس لېكىن ھېچكىمۇ مېنى. / كىملىرىدۇر ئىزلەپ مېنى ئاۋارە شۇ تاپ، / بەربىر لېكىن شائىر بار تۈنگە / كىرىشكە ھېچكىمنىڭ يوقتۇر جۈرئىتى.» [21] بۇ شېئىردا شائىر شېئىرىي مەنىنىڭ نېمىلىكىنى ئاڭقىرىغۇچى سۈپىتىدە، مەنىنىڭ قاراڭغۇلۇقىنى، بىمەنلىكىنى؛ شائىرنىڭ ئەنە شۇ قاراڭغۇلۇقنى يېگۈچى، بىمەنلىكىنى ئۇزاتقۇچى ھارغىن دوقەۋىش ئىكەنلىكىنى تەسۋىرلەيدۇ. شائىر ياشاۋاتقان زۇلمەتكە كىرىش ئۈچۈن چوڭقۇر سوئاللىشىشقا توغرا كېلىدۇ. «مەن ھېچكىم ئۈچۈن / يېزىپ قالدۇردۇم ئوتلۇق شېئىرلار. / ئۇندا باردۇر چىرايلىق ئازاب، / ئۇندا باردۇر غەمكىن بىر خىيال. / ئۈچۈپ ئۆتەر مىسرا ئارىلاپ / مۇھەببەتنىڭ مىسكىن قۇشلىرى. / ھەر بىر ھەرىپتە يارا ئېغىزى بار / ئاقار رېئاللىقنىڭ قان-يىرىڭلىرى. / يىرگىنىشلىك ئەسەبىي چۇقان، / ئەخلەتخانىدا ئېچىلغان گۈللەر... / باردۇر يەنە پاك، سەممىي سۆيگۈ ئىزھارى / بېغىشلانغان ھېچكىمگە.» [22] ھېچكىم ئۈچۈن شېئىر يېزىش – ھېچكىمگە بېغىشلانغان تىللىق ھاياتتۇر. بۇنداق جۈرئەت پەقەت شېئىرىي مەنىنى تۇيالىغان، ئەمما ئۇنىڭدا ئولتۇراقلىشىپ قالالمايدىغان كېيىنكە كۆڭۈللۈك شائىرلارغا مەنسۇپتۇر، ئەلۋەتتە!

3. ئىنسان بىلەن تەڭرىنىڭ دېئالوگى.

يېقىنقى يىللاردىن بىرى ئىزچىل تۈردە نوبىل ئەدەبىيات مۇكاپاتىغا تەۋسىيە قىلىنىپ كېلىۋاتقان سۈرىيەلىك مەشھۇر شائىر ئەدۈنسى [23] ئۆزىنىڭ «گۇناھ تىلى»، «دېئالوگ» قاتارلىق شېئىرلىرىدا، ناۋادا تاللاش توغرا كەلسە خۇدانىمۇ، شەيتاننىمۇ تاللىمايدىغانلىقىنى؛ ئىنسانىيەت ئارىسىدىكى بارلىق گۇناھ تىلىنى ئۆچۈرۈشنى خالايدىغانلىقىنى؛ ئۆز يولىنىڭ ھەقىقەت ۋە شەيتاننىڭ يولىدىنمۇ يىراق ھەمدە يۈكسەك ئىكەنلىكىنى

جاكارلايدۇ. ئەدۋىنى دەۋاتقان يول بىلەن غوجىمۇھەممەت ئىشارىلەۋاتقان «يول» مەلۇم جەھەتتىن ئىلگىرى - كېيىنلىك تەرتىپىگە ئىگە. يەنى، غوجىمۇھەممەت تەڭرىگە مۇنداق دېئالوگ يوللايدۇ: «كۆيىمەن دوزاخ مەندە بولغۇچە ۋەيران، / زېمىننىڭ قەلبىدە يانغان چىراغىمەن.» [24] «ھېچكىشى چۈشەنمەس، ئۆلۈم - مەۋجۇتلۇق / ھېچكىشى ئىشەنمەس، يوقىلار ھايات. / ئاچ قالغان ئادەم ئۇ يالغۇز مەن ئەمەس، / ھېچكىشى جەننەتكە بېرەلمەس ئىسپات...» [25] «ئوتنى ئۆچۈرۈپ قويما / قەلبىڭدىكى دوزاخ ئوتىنى...» [26] «بىلىمىسەن، توساتتىن مەن ئالەمدە يوق، / جەستىم ئېسىقلىق تۇرار بازاردا. / ئادەملەر شاد - خورام ئوينىدۇ ئۇسسۇل، / تولدۇ ھەممە يەر مېنىڭ ناخشامغا.» [27] «ئىلاھا / ئۆلۈمدىن بىر ۋاراق بەر / ئۇ جەننىتى شەيتاننى / ئۇ دوزىخى رىزۋانى / داستان قالايلى! / داستان قالايلى!...» [28] «ھەق جىنازىمى ئېلىپ ماڭغاندا يارنىڭ قەلبىگە، / جەننىتى - دوزاخ ئارا تامامى ئىنسان يىغلىشۇر.» [29] «قاپقاراڭغۇ گۆردە مەن ياندۇرۇپ مەشەل چىراغ، / ئاختۇرۇرمەن بىقارار ئەرشى ئۆلگەندىن كېيىن.» [30] «ئەي غوجى ئۆلگەن، غەزەلدۇر ئەھلى ئىشققا بۇ ئۆلۈم، / پىر نەۋائى، مەشرەبى، مەنسۇرى، فۇرقەتكە قەدەر.» [31]

يۇقارقى شېئىرىي پارچىلاردىن كۆرۈنۈپ تۇرۇپتىكى، غوجىمۇھەممەت شېئىرلىرىدىكى مەن - تەڭرىگە يوللانغان مۇھەببەت مەكتۇبىدۇر. ئەدۋىنى شېئىرلىرىدىكى مەن بولسا - خۇددى تەڭرى كەبى، مەكتۇب تاپشۇرۇۋالغۇچى ئىسيانكار ئىگىدۇر. غوجىمۇھەممەت شېئىرلىرىدا ئىنسان بىلەن تەڭرى ئوتتۇرىسىدا دېئالوگ قۇرۇش مۇمكىنچىلىكى ئەمەلگە ئاشۇرۇلسا، ئەدۋىنى شېئىرلىرىدا، دەل ئەكسىچە دېئالوگقا ئورۇن يوقتۇر. بىراق، بىزنى ساراسىمىگە سالدىغان بىر نۇقتا باركى، غوجىمۇھەممەت شېئىرلىرىدىكى دېئالوگدا ئىنساننىڭ ئىنسانغا بولغان تەلپۈنۈشىدىن كۆرە، تەڭرىگە ۋە ئۆزىگە بولغان مۇئەييەنلەشتۈرۈشى كۈچلۈكتۇر؛ ھالبۇكى، ئەدۋىنى شېئىرلىرىدا تەڭرىگە كۆرە ئىنسان قىممىتىگە بولغان ئورتاق مايىللىق ۋە يۈكسەك ئۆز ئىچىگە ئېلىش قىسمىتى ئارتۇقتۇر. ئىنساننىڭ يارالمىشلىقى ۋە مەزكۇر سۈپىتىدىن قانائەتسىزلىنىشى - غوجىمۇھەممەت شېئىرلىرىدىكى ئەقىدىۋىي مەسىلىلەرنىڭ تۇتقۇسى بولۇپ، شائىرنىڭ شېئىرىي تىل ئارقىلىق تەڭرىگە سۆز تاشلىشى، ماھىيەتتىن ئېلىپ ئېيتقاندا، بەندىنىڭ ئىلاھقا قارىتىلغان بېسىۋالغۇسىز ھىياجىنى ۋە تاتلىق ئەركىكلىشىنىڭ ئېتىقاد چېكىدىن ئېشىپ كېتىشىدۇر. بۇمۇ، دەل كىملىك زەنجىرىدە توختىماي ئىشلەۋاتقان ئىنسانلار توپىغا سېلىشتۇرما قىلىشقا بولىدىغان يېڭى شېئىرىي قىممەتلەرنىڭ بىر پارچىسىدۇر.

غوجىۋەھەممەت مۇھەممەت ۋە ئۇيغۇر بۈگۈنكى دەۋر شېئىرىيىتى

ئۇيغۇر بۈگۈنكى دەۋر شېئىرىيىتى - بىر تۈركۈم ئۇستاز شائىرلاردىن ئاستا - ئاستا ياشلارغا قاراپ سىلجىۋاتقان، ئەنئەنىۋىيلىك بىلەن زامانىۋىيلىقنىڭ تىرىكشىشى ئىجابىي مەنىگە يېقىنلاۋاتقان، زور ھاياتىي كۈچكە تولغان ئۆمىدلىك شېئىرىيەتتۇر. مەزكۇر شېئىرىيەتتە ئەڭ كۆپ كېتابخانغا ۋە ئەڭ كۆپ پىكىر (غۇلغۇلا) گە ئېرىشكەن ياش شائىرلارنىڭ ئىچىدە، غوجىۋەھەممەتنى تىلغا ئېلىش، ئۆيىيىكتىپ جەھەتتىن ئوقۇرمەنلەرنىڭ تەلپىگىمۇ ئۇيغۇن بولسا كېرەك. ئۇنىڭ شېئىرلىرى گەرچە توم - توم كىتاب بولۇپ نەشر قىلىنمىغان بولسىمۇ، ئومۇمەن ئاپتونوم رايونىمىز تەۋەسىدىكى بارلىق ئەدەبىي ژۇرناللارنىڭ شېئىرىيەت سەھىپىسى ئۇنىڭ قەلەم تۈلپارىنى توختاۋسىز چاپتۇرىدىغان بەيگە مەيدانغا ئايلانغان. ئۇنىڭ شېئىرلىرىنىڭ تېمىسى كۆپ خىل. تىل ئىشلىتىش جەھەتتىكى غالىجىلىق ۋە ئىنچىكىسىزلىك ئەمەلىيەتتە ئۇنىڭ بەدىئىي ئۇسلۇبىغا ئايلىنىپ قالغان. خۇددى شائىر ئىجتىمائىي رېئاللىقتىن ئاللىمىغان پىسخىك ۋە ماددىي ھۇزۇرنى شېئىردىنلا ئالماقچى بولۇۋاتقاندىك، بارلىق دەردىنى تىلغا سىغدۇرماقچىدەك، ئەسەرلىرىگە تولمۇ بېشەملىك بىلەن مۇئامىلە قىلىدۇ. ئەزەللىك جىنسى ئالاھىدىلىكىنى مىسرالارغا مەجبۇرى تاغدۇ. شۇ ئارقىلىق كۆپ خىل ئىستەكنى ئارىلاشتۇرۇپ، ئوقۇرمەنلەرنىڭ ئېستېتىك تەلپىنى قالايمىقان قىلىۋېتىدۇ. شۇ سەۋەبتىن كىشىلەر ئۇنىڭ شېئىرلىرىنى ئوقۇشقا شۇنچە قىزىقىدۇ.

مەيلى قانداق تەھلىل قىلىشىمىزدىن قەتئىينەزەر، غوجىۋەھەممەت مۇھەممەتنىڭ زور كۆپ سانلىق ئۇيغۇر ئەدەبىيات ئاشىنالىرىنىڭ بىردەك ئېتىراپىغا ئېرىشكەنلىكى ئوچۇق رېئاللىقتۇر. مەرھۇم ئالىمىمىز ھاجى ئېمىن تۇرسۇن ئەپەندى «يېڭى ئېقىمىدىكى شېئىرىيەتنىڭ بەزى يېڭىلىقلىرى» ناملىق ماقالىسىدا، شائىر ھەققىدە مۇنداق باھالارنى ئوتتۇرىغا قويىدۇ: «ئومۇمەن يېڭى ئېقىمنى تەشكىل قىلغان ئادىل تۇنىياز، غوجىۋەھەممەت مۇھەممەت، چىمەنگۈل ئاۋۇتتەك ياش شائىرلاردا شېئىرىي تىمسالچىلىق بىلەن بىللە ئوبرازچىلىقمۇ ناھايىتى كۈچلۈك. زامانىۋىيلىق بىلەن تۈرلۈك رەڭدە تۈسلەش، كۆپ مەنىلىك تەرەزدە سۆز - ئىبارە تاللاش ئالاھىدىلىكى گەۋدىلەنگەن. كىشىلەر بۇنداق شېئىرىي ئەسەرلەرنى ئوقۇغىنىدا، ئىدىيە جەھەتتىن كۆپ تەرەپلىمە بېشارەتنى ھېس قىلىدۇ ۋە ئىلھام ئالىدۇ. ھەم ھېسسىيات جەھەتتىن مەمنۇن بولىدۇ.» [32] شائىرنىڭ يۇقارقىدەك

نەتىجىلىرىگە ئاساسەن، شىنجاڭ تېلېۋىزىيە ئىستانسىسىنىڭ «تەڭرىتاغ گۈلزارى» پروگراممىسى خادىملىرى خوتەنگە كېلىپ، شائىرنى مەخسۇس زىيارەت قىلغاندا، پىشقەدەم شائىر ۋە تەرجىمان ئېمىن ئەخمىدى ئەپەندى مۇنداق دەيدۇ: «غوجىنىڭ شېئىرلىرى تۇرمۇشقا يېقىن، ئوقۇرمەنلەرنىڭ قەلبىگە يېقىن. ئۇ ھەقىقىي تۇرمۇش ھاسىلاتلىرىدىن ئالغان تەسراتلىرىنى ئوبرازلىق، گۈزەل ھېسسىي ئىماگىلار ئارقىلىق ئىپادىلەپ بەردى...» [33] يەنە شۇ ۋاقىتتا، شائىر بوغدا ئابدۇللا ئەپەندىمۇ غوجىمۇھەممەت ھەققىدە مۇنداق باھالارنى بەردى: «خوتەنگە بارغانلارنىڭ كۆپىنچىسى دەرياغا چىقىپ قاشتېشى ئىزدەپ باقىدۇ. شىنجاڭ تېلېۋىزىيە ئىستانسىسىدىكىلەرنىڭ بۇ قېتىم خوتەنگە بېرىپ قاشتېشىدىنمۇ ئېسىل بىر شائىرنى بايقىغانلىقىدىن خوش بولدۇم. غوجىمۇھەممەت ياش شائىرلار ئىچىدە بارغانسىرى كۆزگە چېلىقىۋاتىدۇ.» [34]

يۇقارقى باھالاردىن شۇنى قىياس قىلىش تەس ئەمەسكى، غوجىمۇھەممەت ئەسەرلىرى ئۇيغۇر بۈگۈنكى دەۋر شېئىرىيىتىنىڭ مۇھىم تەركىبىي قىسمىغا ئايلانغان بولۇپ، يېڭى شېئىرىيەت ھەرىكىتىنىڭ كېيىنكى ۋەكىللىرىنىڭ بىرى سۈپىتىدە ھۆرمەت بىلەن تىلغا ئېلىنىدۇ. ئۇنىڭ ئوقۇرمەنلىرى ئىچىدە، ئەدەبىيات - سەنئەت كۈچىسىدىكى ئىخلاسەنلەرمۇ، ئوتتۇرا مەكتەپ ۋە ئۇنىۋېرسىتېت ئوقۇغۇچىلىرىمۇ بار. ئۇنىڭ يۈرۈشلۈك ئەسەرلىرىگە ئىشتىيا ساقلانغان ھەۋەسكارلارمۇ ناھايتى كۆپ. «مۇقام خۇمارى» ناملىق نىپىزغىنە شېئىرلار توپلىمىنىڭمۇ نەشرىدىن چىقىپلا بەس - بەستە سېتىلىپ كەتكەنلىكىمۇ يۇقارقى ھۆكۈملىرىمىزنىڭ كۈچلۈك دەلىلىدۇر. ئۇنىڭ ھازىرغىچە يازغان بارلىق شېئىرلىرى ئۈچ مىڭ پارچىدىن، ئېلان قىلىنغانلىرى ئىككى مىڭ پارچىدىن، تۈرلۈك مۇكاپاتقا ئېرىشكەن سانى 20 نەچچە قېتىمدىن ئاشىدۇ. ئۇ ئېرىشكەن ئاساسلىق مۇكاپاتلاردىن «يېڭى قاشتېشى ژۇرنىلى مۇنەۋۋەر ئەسەرلەرنى باھالاش پائالىيىتى»، «قۇمۇل ئەدەبىياتى ژۇرنىلى (ھازىرقى بالىلار كارامەت) تېمىسىدىكى مۇكاپاتلىق ئەسەرلەر مۇسابىقىسى»، «كۈسەن مەدەنىيىتى ژۇرنىلى (چىمەنزار) ئەدەبىيات مۇكاپاتى»، «ئاپتونوم رايون بويىچە ئۇيۇشتۇرۇلغان (بوستاندا باھار) تېمىسىدىكى شېئىرىيەت مۇسابىقىسى»، «ئاپتونوم رايون بويىچە ئۆتكۈزۈلگەن تۆتىنچى نۆۋەتلىك گېزىت ئەدەبىيات بەتلىرىدىكى مۇنەۋۋەر ئەسەرلەرنى باھالاش پائالىيىتى»، «خانەگىرى ئەدەبىيات مۇكاپاتى»، «تەڭرىتاغ ژۇرنىلى (ئاقىيول) شېئىرىيەت مۇكاپاتى»، «تەڭرىتاغ ژۇرنىلى «كۆكنۇر» شېئىرىيەت مۇكاپاتى»، «ئىشچىلار ۋاقىت گېزىتى (كارۋان يولى) بەدىئىي ئەسەرلەر مۇسابىقىسى»، «تۇرپان ژۇرنىلى (يالقۇنتاغ)

ئەدەبىيات مۇكاپاتى» قاتارلىقلار بار. ئۇ ھەقتىكى ماقالە - ئوبزورلاردىن، ئەكبەر نۇرۇللانىڭ «تامغا سۆزلەش - بۇلانغان ھەسرەتتە قالدۇم يېگانە» ناملىق ئەسىرى، تۇردى سۇلتان ئىزچىنىڭ «غوجىمۇھەممەتنىڭ شېئىرىيەت قەلئەسىگە نەزەر» ناملىق ماقالىسى، ھەزرەتئەلى ئەلنىڭ «شېئىر - شائىرنىڭ قەلب تارىخى» ناملىق ئوبزورى، نۇرمۇھەممەت ئۆمەر ئۇچقۇننىڭ «ئەركەكلىكنىڭ چىللىشى» ناملىق ماقالىسى، ئەلى غوجاخۇننىڭ «تۇمان ئىچىدىكى ئەسلىمىلەر» ناملىق ئوبزورى، مۇختار مۇھەممەتنىڭ «يالىڭاچلىنىشتىن تەسەللىگە ئېرىشكۈچە» ناملىق ئوبزورى، قەھرىمان ئابدۇكېرىمنىڭ «روھ ئىسيانىدىكى ھەقىقەت» ناملىق ئوبزورى، مۇھەممەتئېلى ھېلىمنىڭ «غوجىمۇھەممەت مۇھەممەت ئەگەر ناخشىچى بولۇپ قالغان بولسا» ناملىق ماقالىسى، «ئابدۇلئەھەت مۇھەممەتكېرىمنىڭ «دوستۇم سىز نېمىگە ئېرىشمەكچى» ناملىق ئوبزورى، مۇھەممەتئېلى رېشىتنىڭ «مەن ئىزدىگەن كۈيلەر» قاتارلىق ئەسەرلەر بار. يۇقارقى ئوبزور ۋە ماقالىلارنىڭ ئومۇمىي يۆلىنىشىدە، غوجىمۇھەممەت ئىجادىيىتىدىكى ئارتۇقچىلىقلار ۋە شېئىرلىرى ئۈستىدىكى كۈنكېت باھالار ئاساسىي سالماقنى ئىگىلىگەن. ئۇنىڭدىن باشقا، شائىر بىلەن ئۆتكۈزۈلگەن تۈرلۈك سۆھبەت ۋە مۇھاكىمىلەرمۇ خېلى كۆپ بولۇپ، بۇنىڭ ئىچىدە، مۇتەللىپ ئىقبالنىڭ تەڭرىتاغ ژۇرنىلىدا ئېلان قىلىنغان سۆھبەت خاتىرىسى - «غوجىمۇھەممەتنىڭ بايانى»، ئابلەت ئەخمەت ئېلىپ بارغان ۋە يېڭى قاشتېشى ژۇرنىلىدا ئېلان قىلىنغان سۆھبەت - «مەن ئۆزۈمنىڭ يولىدا ماڭمەن»، ئابدۇراهمان مۇھەممەت تۈركى رەتلەپ نەشرگە تەييارلىغان، كۈسەن مەدەنىيىتى ژۇرنىلىدا ئېلان قىلىنغان سۆھبەت خاتىرىسى - «شائىر قانداق ئادەم» قاتارلىقلار بىر قەدەر گەۋدىلىكتۇر. ئۇنىڭ شېئىرلىرى ھەققىدە بىر قەدەر ئوبيېكتىپ باھا بېرىشكە تېرىشقان شائىر، شېئىرىيەت تەتقىقاتچىسى ئايىسىمە ئىدرىس مۇنداق دەيدۇ: «ھەقىقەتەن غوجىمۇھەممەتنىڭ شېئىرلىرىنى ئادەتتىكى كۆز بىلەن، ئاددىي قەلب بىلەن ئوقۇپ چۈشىنىش بىر قەدەر قىيىن. چۈنكى، ئۇنىڭ شېئىرلىرى يېڭىچە بولغاندىمۇ تەپەككۈر ۋە باشقا جەھەتلەردە ئۆزگىچە بولغاچقا، بىرلا ئوقۇغان ئادەمنىڭ قەلبىدە تەلۋە ھېسسىياتنىڭ ئېغىر ئىزىنى قالدۇرۇپ ماڭدۇ. شائىر ئۆز شېئىرلىرىدا رومانىزىمچىلارنىڭ شېئىرنى «ئوبيېكتىپ بىلەن سۈيىكتىننىڭ بىرلىكى» دەپ قارايدىغان ئىدىيەسىدىنمۇ ھالقىتىپ، شېئىردا ھېسسىياتنى ئىپادىلەش مەسىلىسىدىنمۇ ئەنئەنىۋىي شېئىرلاردەك ئادەتتىكى پىسخولوگىيەلىك ھادىسىگە تەۋە بولغان «خۇشاللىق، خاپىلىق، قايغۇ، شادلىق، ھىجران ئازابى» قاتارلىقلارنى ئوبيېكتىپ دۇنيانىڭ مەركىزىگە قويۇپ تەسۋىرلەشتىنمۇ چوڭقۇرلاپ، «مەن»نى

شېئىرنىڭ مەركىزىگە قويىدىغان يېڭى ئەندىزە بويىچە ئىش تۈتى.» [35] «ئۇنىڭ شېئىرلىرىدا بىر خىل كۈچلۈك تەلۋىلىك بار بولۇپ، شائىر شېئىرىي تەپەككۈر داۋامىدا تۇيغۇنىڭ كونتروللىقىدىن چىقىپ تۇرۇپ، ئۆز ھېسسىياتىنى پۈتۈنلەي كۆڭۈل رايىغا تاپشۇرۇپ، ئەقىل تىزگىنىنى شېئىرىي ھاياجانلىرىغا تۇتقۇزغاندىن كېيىن، دۇنيانىڭ ماھىيىتىنى قىزىشنىڭ لىرىك جەريانىنى باشتىن كەچۈرىدۇ.» [36]

ئۇنىڭغا قانداق باھا بېرىلىشىدىن قەتئىينەزەر، مۇنداق بىر ئوبيېكتىپ ھۆكۈمنىڭ ئوتتۇرىغا چىقىش مۇمكىنچىلىكى چوڭكى، غوجىمۇھەممەت مۇھەممەت بىرلا ۋاقىتتا ھەم ئەنئەنىۋىي شېئىرىيەت تۈپرىقىغا ھەم يېڭى شېئىرىيەت دېڭىزىغا تەۋەلىنىدىغان «قوش ماكانلىق» شائىردۇر. شۇنداقلا، ئەنئەنىۋىي شېئىرىيەتنىڭ ئەڭ يارقىن چوققىسىنى نامايان قىلىش بىلەن بىرگە، ئۇيغۇر يېڭى شېئىرىيىتىنىڭ كىتابخانلار قاتلىمىنى كەڭ كۆلەمدە كېڭەيتىشكە ئۈنۈملۈك تۆھپە قوشقان ئىسلاھاتچىل قەلەمكەشتۇر!

نەقىل مەنبەلىرى ۋە ئىزاھاتلار

-
- [1] تەڭرىتاغ ژۇرنىلىنىڭ 1993 - يىللىق 3 - سانى، 53 - بەت.
- [2] شىنجاڭ خەلق نەشرىياتى 2000 - يىل 12 - ئايدا نەشر قىلغان «قەشقەردىكى يەرشارى» ناملىق كىتاب، 231 - بەت.
- [3] چېڭ جېڭمىن، ۋېي دوڭ قاتارلىقلار تەرىپىدىن تۈزۈلگەن، 2004 - يىل 1 - ئايدا بېيجىڭ ئۇنىۋېرسىتېتى نەشرىياتى تەرىپىدىن نەشر قىلىنغان «20 - ئەسىر چەتئەل ئەدەبىيات - سەنئىتىگە ئائىت تاللانغان ماقالىلار» ناملىق كىتاب.
- [4] تەڭرىتاغ ژۇرنىلى 2003 - يىللىق 1 - سان، 20 - 21 - بەت.
- [5] ئاقسۇ ئەدەبىياتى ژۇرنىلى 2011 - يىللىق 2 - سان، 33 - بەت.
- [6] قارا ھىجران مۇنبىرى: <http://bbs.karahijran.com>
- [7]، [8] كۈسەن مەدەنىيىتى ژۇرنىلى 2010 - يىللىق 4 - سان، 46 - بەت.
- [9] شىنجاڭ خەلق نەشرىياتى 2000 - يىل 10 - ئايدا نەشر قىلغان «ئابدۇقادىر جالالىدىن ماقالىلىرى» ناملىق كىتاب، 100 - بەت.
- [10] بوستان (ھازىرقى كروران) ژۇرنىلى 1996 - يىللىق 1 - سان، 31 - بەت.
- [11] تەڭرىتاغ ژۇرنىلى 2001 - يىللىق 5 - سان، 56 - بەت.
- [12] تەڭرىتاغ ژۇرنىلى 2001 - يىللىق 5 - سان، 57 - بەت.
- [13]، [14] تۇرپان ژۇرنىلى 2004 - يىللىق 3 - سان، 83 - 84 - بەتلەر.
- [15] تەڭرىتاغ ژۇرنىلى 2002 - يىللىق 1 - سان، 89 - بەت.
- [16] تۇرپان ژۇرنىلى 2004 - يىللىق 3 - سان، 84 - بەت.
- [17] شىنجاڭ خەلق نەشرىياتى 2000 - يىل 11 - ئايدا نەشر قىلغان «غەرب مۇدېرنىزم ئەدەبىياتى ئېقىملىرى» ناملىق كىتاب، 17 - بەت.
- [18] تۇرپان ژۇرنىلى 2003 - يىللىق 3 - سان، 59 - بەت.
- [19] تەڭرىتاغ ژۇرنىلى 2001 - يىللىق 5 - سان، 58 - بەت.
- [20] چېڭ جېڭمىن، ۋېي دوڭ قاتارلىقلار تەرىپىدىن تۈزۈلگەن، 2004 - يىل 1 - ئايدا بېيجىڭ ئۇنىۋېرسىتېتى نەشرىياتى تەرىپىدىن نەشر قىلىنغان «20 - ئەسىر چەتئەل ئەدەبىيات - سەنئىتىگە ئائىت تاللانغان ماقالىلار» ناملىق

كىتاب.

- [21] تەڭرىتاغ ژۇرنىلى 1997 - يىللىق 1 - سان، 43 - بەت.
- [22] تەڭرىتاغ ژۇرنىلى 1997 - يىللىق 6 - سان، 31 - بەت.
- [23] ئەدۋىنس - ئەسلى ئىسمى ئەلى سەيد ئەھمەد ئىسسەبۇر، 1930 - يىلى سۈرىيەنىڭ لاتاكىيە ئۆلكىسىدە تۇغۇلغان، 1956 - يىلى لۇئاغا كۆچۈپ بېرىپ، ئەدەبىي ھاياتىنى باشلىغان. 1980 - يىللىرىدىن باشلاپ ياۋروپا - ئامېرىكا تەرەپلەردە لېكسىيەلەردە بولغاچ، ئىجادىيەت بىلەن شۇغۇللانغان، كېيىن پارىژدا ئولتۇراقلاشقان. ئەدۋىنس - ئىجادىيىتى كۆپ قىرلىق شائىر، مۇتەپەككۇر، ئەدەبىيات نەزەرىيەچىسى، ھازىرقى زاماندىكى ئەڭ مەشھۇر ئەرەب شائىرى، شۇنداقلا دۇنيا شېئىرىيەت مۇنبىرىدە زور شۆھرەتكە ئىگە شائىر. ئۇ شېئىرلىرىدا زامانىۋىلىشنى ئاكتىپ تەشەببۇس قىلغان، ئەرەب مەدەنىيىتى ھەققىدە تېرەن ئويلاغا چۆمگەن، ھەتتا ئەرەب مەدەنىيەت دۇنياسىدا كەسكىن بەس - مۇنازىرىلەرگە سەۋەب بولۇپ كەڭ كۆلەملىك تەسىر پەيدا قىلغان. ئۇنىڭ 22 پارچە شېئىرلار توپلىمى؛ مەدەنىيەت، ئەدەبىياتقا ئائىت ئون نەچچە پارچە ئىلمىي ئەسىرى؛ بىر بۆلۈك تەرجىمە ئەسەرلىرى نەشر قىلىنغان. ئۇ ئىلگىرى - كېيىن بولۇپ، بىرۋىسسىل ئەدەبىيات مۇكاپاتى، تۈركىيە ھېكمەت ئەدەبىيات مۇكاپاتى، ماكىدونىيە ئالتۇن تاج شېئىرىيەت مۇكاپاتى، فرانسىيە جون ماريو چەتئەل ئەدەبىيات مۇكاپاتى ۋە ماكس جاكوب چەتئەل كىتاب مۇكاپاتى، ئىتالىيە نوپىن شېئىرىيەت مۇكاپاتى ۋە گرېنزانى كاۋار ئەدەبىيات مۇكاپاتى قاتارلىق خەلقئارا مۇكاپاتلارغا ئېرىشكەن. يېقىنقى يىللاردىن بىرى ئۇ ئىزچىل تۈردە نوبىل ئەدەبىيات مۇكاپاتى نامزاتلىقىغا تەۋسىيە قىلىنىپ كەلمەكتە.
- [24] ئەلكۈيى مۇنبىرى ۋە تۇرپان ژۇرنىلىنىڭ مۇناسىۋەتلىك سانلىرى.
- [25] تۇرپان ژۇرنىلى 2004 - يىللىق 3 - سان، 85 - بەت.
- [26] تەڭرىتاغ ژۇرنىلى 2009 - يىللىق 1 - سان، 46 - بەت.
- [27] تەڭرىتاغ ژۇرنىلى 2004 - يىللىق 4 - سان، 23 - بەت.
- [28] ئاقسۇ ئەدەبىياتى ژۇرنىلى 2011 - يىللىق 2 - سان، 33 - بەت.
- [29] ، [30] ، [31] تەڭرىتاغ ژۇرنىلى 2011 - يىللىق 1 - سان، 43 - 44 - بەتلەر.
- [32] تەڭرىتاغ ژۇرنىلى 2007 - يىللىق 2 - سان، بېيجىڭ مىللەتلەر نەشرىياتى نەشر قىلغان «شېئىر ۋە شائىر» ناملىق كىتاب.
- [33] ، [34] شىنجاڭ تېلېۋىزىيە ئىستانسىسىنىڭ 2005 - يىل 7 - ئايدا خوتەندە سۈرەتكە ئېلىنغان «تەڭرىتاغ گۈلزارى» پروگراممىسىدا سۆزلەنگەن سۆز.
- [35] ، [36] ئاقسۇ ئەدەبىياتى ژۇرنىلى 2010 - يىللىق 3 - سان، 85 - بەت. ئايسىمە ئىدىرىس بىلەن دىلەبەر ئابلەت ئاپتورلىقىدىكى «تۇيغۇ بىلەن تۇيغۇ ئارىلىقىدا» ناملىق ماقالىغا قارالسۇن.
- (مەزكۇر ئەسەر كروران ژۇرنىلىنىڭ 2012 - يىللىق 3 - ساندا ئېلان قىلىنغان)

مانا بۇ غۇجىمۇھەممەت مۇھەممەت

مۇھەممەت تېلى ئىلياس ئەلپىدا

يېقىندا ئۇيغۇر تور ئەدەبىياتىدىكى تىرىشچان دوستىمىز ئابدۇرېشىت سۇلايماننىڭ كەڭ ئاپتۇرلارنى تالانتلىق ، يېتىلىۋاتقان ، ياش شائىر غۇجىمۇھەممەد مۇھەممەدنىڭ يېقىنقى بىر - ئىككى يىل ئىچىدە ئاپتۇنۇم رايۇنىمىزدىكى ھەر قايسى مەتبۇئاتلاردا ۋە مەزكۇر تور بېتىدە ئېلان قىلغان شېئىرلىرىغا قارىتا مۇھاكىمىگە ئۇيۇشتۇرغانلىق توغرىسىدىكى خەۋەرنى كۆرۈپ تولىمۇ خۇشال بولدۇم . مېنىڭچە ھەممە ئادەم ئۆز ماددى ھەلەكچىلىگىدە تىنىمىز تىپىرلاۋاتقان نۆۋەتتىكى ماددى ئىستىمال شارائىتىدا ، ئۆزى ھالاللاپ سۆيۈپ ، غېرىب

ھاياتغا بىردىنبىر ھەم مەڭگۈلۈك مەنە قىلىپ تاللىۋالغان شېئىرىيەت ئۈچۈن تۈرلۈك بەدەللەرنى تۆلەپ ، ئۈنتىنىسىز قۇربانلىق بېرىۋاتقان ، ئانا خەلقىگە ، ئانا تىلدا ئۆز - ئۆزىنى تونۇتۇش ، ئۆز مەۋجۇدلىقىنى ھىس قىلدۇرۇش ئۈچۈن مىننەتسىز ھالدا بىر - بىرىدىن پاساھەتلىك ، يېڭىدىن يېڭى شېئىرلارنى ئۈزۈلدۈرمەي ئېلان قىلىپ بېرىۋاتقان بىر شائىرنىڭ ئەدەبىي ئىجادىيىتى ھەققىدە بۇنداق مۇھاكىمە ۋە مۇنازىرىلەرنى ئۇيۇشتۇرۇش تولىمۇ رېئال ئەھمىيەتكە ئىگە . بۇ ھەم نەشرى ئەپكارلىرىمىزنىڭ ئۆزىنى ياخشى ئەسەرلىرى بىلەن تەمىنلەپ كېلىۋاتقان تۆھپىكار ئاپتۇرلار ئالدىدىكى ئۆتەشكە تېگىشلىك مەسئۇلىيىتىدۇر . يېقىنقى يىللاردىن بۇيان ئۆز ئىجادى ئەمگەكلىرىدە بەلگىلىك مۇۋاپىقىيەت قازانغان نۇرغۇنلىغان ئاپتۇرلار يېتىشىپ چىقتى . غۇجىمۇھەممەد

ئۇلارنىڭ ئىچىدىكى ۋەكىللىك خارەكتىرگە ئىگە بىر شائىر . ئۇنىڭ شېئىرلىرىدىكى كىشى قەلبىنى لەرزىگە سالدىغان سېپىرى كۈچ ، ئۆز ئىچىگە ئېلىپ ياتقان ئىچكى تىندۇرمىلار ، سىمۋۇللۇق ئىما - ئىشارەتلىرىگە يوشۇرۇنغان سىرلىق مەنالار كىتابخانىنى ئىختىيارسىز ئۆزىگە جەلىپ قىلىۋالىدۇ . شائىر ئاتا قىلغان ئىستىتىك تۇيغۇدىن ھەر بىر ئوقۇرمەن شېئىرنى بىر ئازاب ئىچىدە پۇچۇلىنىدۇ ، شائىرغا مىڭلاپ تەھسىن ئوقۇيدۇ . ئۇنىڭ ھەر بىر پارچە شېئىرى بىر دۇنيا ، ھەر بىر پارچە شېئىرىدىن شائىرنىڭ چوڭقۇر مۇھەببەت ۋە ئازاب سۆيىدە يۇغۇرۇلغان جاراھەتلىك يۈرىكىنىڭ دۈپۈلدەشلىرى ئاڭلىنىپ تۇرىدۇ . ھەر بىر مىسرادا بۈيۈك بىر قەدىمىي مىللەتنىڭ زامانىمىزدىكى ئازابلىق رېئال قىسمەتلىرى ئۆزىنى ئاشكارا لايدۇ . . .

لېكىن ئەنە شۇنداق ئۆزىنىڭ يۈرەك قانلىرى بەدلىگە ئۆلمەس ئوبرازلارنى يارىتىپ ، يوقۇلىشقا قاراپ يۈزلەنگەن مىللەت روھىنى ئۈنتىنىسىز قېزىپ چىقىرىۋاتقان غېرىب شائىرنىڭ مىننەتسىز ئەجرى باھاسىز قېلىۋاتسا ، زامانداشلىرى ئۇنىڭ ئېسىل ئەسەرلىرىدىن زۇق ئېلىشىنىلا بىلىپ ، ئوبزورلاشقا ، ئىلمى جەھەتتىن شەرھىلەشكە توغرا كەلگەندە بولسا قۇلىقىنى يۇپۇرۇپلا يۈرۈۋەرسە . . . ئەجىبا بۇ شائىرىمىز «» ئۆزىنىڭ قاسساپلىقىنى ئۆزى قىلسۇنمۇ ؟ «» دەر ھەقىقەت ، «» ئادەملەر ھوقۇق ، پۇل ، كەسپ قاتارلىقلارغا بولغان ساددىلىقىنى ئىجتىمائىي ئەخلاقنىڭ ئاساسىغا ئايلاندۇرۇۋالغان دەۋىردە ، بىز شائىرغا بېرىلگەن رىغبەتنىڭ كەملەۋاتقانلىقىنى كۆرۈۋاتىمىز . «» . «» ئابدۇقادىر جالالىدىن «» (تۇپراق ۋە گۈل - گىياھ روھى) مېنىڭچە بىزنىڭ نەشرى ئەپكارلىرىمىز بۇنداق ئىشقا كەلگەندە تەشەببۇسكار بولۇپ زۆرۈر بولغان مۇھاكىمە ۋە سۆھبەتلىرىنى ئۇيۇشتۇرۇشى

، ئىزگۈنچىلىرىگە يارىشا دىققەت ئېتىبارىنى مۇشۇنداق كۆنىكتۈرۈش ئىشلارغا قارىتىشى كېرەك . بۇ نۇقتىدا بىز سۇمۇرۇغ - ئىزدەن تور گۇرۇپپىسىدىكى تەھرىرلەرنىڭ ئىزدىنىشلىرىگە ، بۇ قېتىم دادىللىق بىلەن ئېلىپ بارغان ئىش - ئەمگەكلىرىگە ئۆز تەشەككۈرىمىزنى بىلدۈرمىز .

مەن بىر ئاددى ھەۋەسكار ، شائىرنىڭ ئادەتتىكى بىر ئوقۇرمەنى . شائىرنىڭ ئىجادىيەت ئۇسلۇبى ، شېئىرلىرىدىكى پەلسەپىۋى ۋە سىمۋوللۇق مەنە قاتلاملىرى ، بەدىئى ، ئىجتىمائىي قىممەتلىرى توغرىسىدا گەپ ئېچىشتا ئۆزۈمنى ھەقىقەتەن ئاجىز ھېسابلايمەن . مېنىڭچە شائىر غۇجىمۇھەممەدنىڭ ئۆزىلا ئەدىبلىرىمىزنىڭ تەتقىق قىلىشنى كۈتۈپ تۇرغان بىر تېما . مۇشۇ بويىچە ئېلىپ ئېيتقاندىمۇ مېنىڭ بۇ يازمىلىرىم مۇھاكىمىدىن تېخى يېراق تۇرۇپتۇ . بۇ يەردە مەن پەقەت شائىرنىڭ بىر قىسىم شېئىرلىرىنى ئوقۇپ چىققاندىن كېيىنكى ھىس - تۇيغۇلىرىمنى شائىرنىڭ كەڭ ئوقۇرمەنلىرى بىلەن ئورتاقلاشماقچى . مېنىڭ شائىرغا بولغان ھەقىقىي تۈردىكى قىزىقىشىم ئۇنىڭ «« تەڭرىتاغ »» ژورنىلىنىڭ 2002 - يىللىق 1 - سانىدا ئېلان قىلىنغان «« شائىر دىل چۆلىدە قىلىدۇ نىدا »» دىگەن تېما ئاستىدىكى «« تاڭ . تاڭ . تاڭ . . . »» (جېنىمىغىنە ، جېنىم ئامرىقىم) دىگەن شېئىرىدىن باشلانغان . بۇ يەردە شائىرنىڭ بۇ شېئىرىدىن كەڭ ئوقۇرمەنلەر بىلەن يەنە بىر قېتىم ھۇزۇرلانماق ، ھەقىقەتەن ئارتۇقلىق قىلمايدۇ .

تاڭ ، تاڭ ، تاڭ ، مەن كەلدىم

جېنىمىغىنە ، جېنىم ئامرىقىم

ئەينەك سۇنۇقلىرىدىن چىرايىڭنى ئىزلەۋاتامسەن ؟

ياغاچ ئوچاقتا ماڭا ئۇماچ ئېتىۋاتامسەن ؟

چار مىخلارنى تېنىڭگە سانجىپ تاماكا خالتىسى كەشتىلەۋاتامسەن ؟

مەن يالساڭ ، ئۇياتچان ،

يۈزۈڭگە تەبەسسۇمدىن ئارتىۋال رومال

كەرىپىكىڭنى قېقىپ ئولتۇر يات ئىقلىمنىڭ بورانلىرىدەك

ئېتىكىڭ ئاستىغا يوشۇرۇپ قوي خازانلىرىڭنى

ئىشتانسىز سەمىيىتىڭ ئالدىدا ئۇيۇلۇپ قالمىەن .

تاك ، تاك ، تاك ، مەن كەلدىم

چىقىمساڭ ئۆگزەڭگە چالما تاشلايمەن ،

تۈڭلۈكۈڭگە پوتا باغلايمەن

تاملىرىڭنى تېشىۋېتىشىمدىن قورقمامسەن ؟

تال چۈنۈك ئېتىغا مىنىپ كەلدىم

بىر دەمدىلا قېرىپ كېتىمەن ،

مەيدە تۈكلىرىمدە قۇشقاچ ئۇۋلايدۇ

بالىلار بۇرتۇمغا چالما تىزىپ ئويىنايدۇ .

ئىشەك تۇۋىڭدە

ھاسام كۆكلەپ چىنار بولىدۇ

قۇنىۋېلىپ ئۇنىڭغا

سېنى قورقىتىپ قاغا قاقىلدايدۇ .

جېنىمىغىنە ، جېنىم ئامرىقىم

چىمەن دوپپاڭنىڭ قاقاس ئېتىزلىرىنى سۇغرىۋاتامسەن ؟

قىرىق كۆكۈلەڭنىڭ غايىپ بولغان ئوتتۇز توققۇزىنى ئىزلەۋاتامسەن ؟

قېشىڭدا ئوسما مايىسىنى ئۆستۈرۋاتامسەن ؟

تىرىقنىڭدا خېنە گۈللىرى ئېچىلدۇرۋاتامسەن ؟

قەپەستىكى تورغايىنى قويۇۋەتتىم

قاقاس يەرلىرىڭگە ئاقاي دەيمەن ،

تاك ، تاك ، تاك ، مەن كەلدىم .

ئۆز ۋاقتىدا مەن بۇ شېئرنى تۇنجى قېتىم ئوقۇپلا چوڭقۇر ھاياجانلىق ھىسقا چۆمۈلگەن ئىدىم . ئالدى بىلەن بۇ شېئىردا ئىپادە تاپقان تىل ۋە ئۇسلۇب ئۆزگىچىلىكى ، شېئىرى رېتىمىدىكى تەبىئىيلىك ئوقۇرمەننىڭ كۆڭلىنى ئىختىيارسىز ئۆزىگە مايىل قىلدۇ . شائىر ئۆزىنىڭ چىن ھېسسىياتىنى ، روھىدىكى نازۇك ھىس - تۇيغۇسىنى ناھايىتى ئوبرازلىق ، كۈنكىرت ئەكس ئەتتۈرۈپ شېئىرنىڭ ئىستىتىك مەنە قاتلاملىرىنى ناھايىتى گۈزەل بىر مەنىۋى ھالەتتە روياپقا چىقارغان . بۇ شېئىر باشتىن - ئاخىر بىر خىل ياۋايىلىق ، يەنە كېلىپ ئايال زاتىغا شۇنچىلىك مېھرىلىك بولغان ئەركەكلىك روھى بىلەن سۇغرىلغان بولۇپ ، زامانىمىزدىكى شالغۇنلاشقان مەدەنىيەت مۇھىتىدىن روھى سىقىلغان ، مۇھەببەتلىك ، غېرىب بىر شائىرنىڭ ساپ ، قەدىمىي ئۇيغۇر مەدەنىيەت چەمبىرىكى ئىچىدىكى پاك ، گۈزەل بىر قىزغا بولغان چەكسىز زارىقىش ، ئېچىرقاش روھى ھالىتى ناھايىتى يۇقىرى بەدىئىي ماھارەت بىلەن ئىپادىلەنگەن . . .

شۇنىڭدىن كىيىن ئىمكانىيەت يار بەرگەن دائىرە ئىچىدە شائىرنىڭ ئەسەرلىرىگە ئىزچىل دىققەت قىلىپ كەلدىم . ئۇنىڭ «« تۇرپان »» ژورنىلىنىڭ 2003 - يىللىق 2 - سانىدا ئېلان قىلىنغان «« ئەرنىڭ ئىپىتى

« دىگەن ماۋزۇ ئاستىدىكى نەسرلىرى قۇچاقلاپ ياتقان غايەت زور مەزمۇننىڭ ۋەزىنىگە چىداپ بولماق ھەقىقەتەن تەس ئىدى . ئەسەردە خۇددى ۋولغان لاۋلىرىدەك ئۆز ئىچىدىن ئېتىلىپ چىققان بۈيۈك بىر مەنىۋى قۇدرەت زامانىمىزدىكى ئۆز ۋۇجۇدىدىكى شۇنچىلىك ئەجەللىك روھى كىرىزىلىرى بىلەن كارى يوق ، ئىجتىمائىي رېئاللىقنىڭ قۇلى بولۇپ ، ئۇنىڭ رەڭدار ئالۋۇنلىرىنىڭ كەينىدىن ئىشەكتەك سوكۇلداپ يۈرگەن بېھىساپ » « ئەقىل ۋە بوپۇز ئىگىلىرى » « نىڭ يۈزىنى يەرگە قارىتاتتى . زامانىۋىلىشىش ، دۇنياۋى تەرەققىيات ۋە مەدەنىيەت بىلەن بىر گەۋدىلىشىش ئېقىمى جەريانىدا يۈز بەرگەن بىنورمال ئىجتىمائىي ھادىسىلەرگە قاراپ گاڭگىرىغان ، سۈكۈتكە چۆككەن ياكى ئۇنىڭ ئالدىدا ئۆزىنىڭ مۇستەھكەم مەنىۋى توساقلارنىڭ ئاساسىنى تەۋرىتىپ قويۇپ پوككىدە تىزلانغانلارنىڭ روھىيىتىگە بىر قاتار سوراق ۋە ئۈندەش بەلگىلىك سىرتماقلارنى ئاساتتى . » « ئەركەك بىز » « دەپ مەيدە مۇشتلاپ ، شۇنچىلىك ئاچ ۋە قۇيۇرۇق روھى غالبىيەتچىلىگىدە پۈۋلىگەن شاردەك يوغىناپ ، پاكىز تۇپراقتا ناپاك ئاياقلىرىنى سۆرەپ ، گۈلگۈن چىمەنلەرنى چەيلەپ يۈرگەنلەرنىڭ ۋىجدانىغا بولسا » « چاڭ ، چۇڭ » « قىلىپ ۋەزىمىنلىك تەستەكلەرنى سالاتتى .

شۇنداق ، شائىر شۇنداق ئويلايدۇ . « « ئەرنىڭمۇ ئىپپىتى بولىدۇ ، ئۇ - ۋەتەن . » « يەنە شۇنداق ئويلايدۇ ، « « ۋەتەنسىزلەرنى ئاللاھ كەچۈرمەيدۇ ، ئۇلار جەننەتتىن ئۆمۈد كۈتمەسۇن . جىنايەت روھىتىكى يېڭىلىمەس كۈچتۈر ، ھەققانىيەتنى ئاشۇ كۈچ يارىتىدۇ . . . ۋەتەنسىز ئەللەر - ئىپپەتسىز ئەللەردۇر ، ئۇلارنى دۇنيا كەچۈرمەيدۇ ، شۇڭا ئۇلار باراۋەرلىكتىن ئۆمۈد كۈتمەسۇن . . . » « شائىر يەنە ئويلايدۇ ، « « چۆلدە كارۋان ناخشىسى ئەمدى قايتا ياڭرىماس ، ئەمدى يول باشلاپ ساڭا جەڭلەردە بۆرە ئۇچىرماس ،

قەدىمىي جەسەد ، باش سۆڭەكلىرى شاھىد ، لېكىن مىڭ تۈۋلىساڭمۇ بىر لەبزە زۇۋان چىقماس ، سەن ئۆزۈڭگە قالدىڭ ، ئەر . قاغا مىڭ يىل ياشىسىمۇ رەڭگى قارا ، بەختى قارا . قۇش ئالتۇن قەپەزدە تۇرۇپمۇ كۆككە ئىنتىلەر . سەن ئۆزۈڭنىڭ قۇلى ھەم زىندانسەن . سەن ئۆزۈڭگە قالدىڭ ، ئەي ئەر . خوتۇنۇڭغا تۆلەپ تۈگەتكۈسىز قەرزدارسەن . بالىرىڭنىڭ پىشانىسىدىكى مۇشتلىرى تۈگۈلگەن قىسمەت سايسىنى كۆردۈڭمۇ ؟ ئەي ئەر ! . . . » « شائىر شۇنداق ئويلايدۇ . . . ئويللىرى شۇنچىلىك ئېغىر ، قاشاقلىققا كۆنۈپ قالغان ۋۇجۇدلار شائىرنىڭ ئويللىرىنى كۆتۈرەلمەي قال - غال تىترەيدۇ . شائىر يەنە شۇنداق ئويلايدۇ . . . ئويللىرى شۇنچىلىك

جەڭگىۋار ، ئۆز سېزىمىنى تېخى تولۇق يوقۇتۇپ ئۆلگۈرمىگەن يۈرەكلەر ئازاب ۋە سىقىلىشتىن ئاچچىق تىپچەكلەيدۇ . ئەزاىى بەدەنلەردىن چېپىلداپ تەرلەر قۇيۇلىدۇ . ۋۇجۇدلار قايتىدىن لەرزىگە كېلىپ ، مۇشتلار تۈگۈلىدۇ . قوشۇملار تۈرۈلۈپ ، لەۋلەر چىشىلىنىدۇ ئارقىدىن شائىر ھەيۋەتلىك تەڭرىتاغلىرىدەك بۈيۈك بىر ئاتىنىڭ ئوبرازىغا كىرىپ قوينىدا خۇددى يۇلتۇزدەك چېچىلىپ ياتقان باللىرىنى ئۆز ئەتراپىغا يىغىپ ، كۆزلىرىدىن ئۆمۈد ئۇچقۇنلىرىنى چاچراتقىنىچە ئۇلارغا ئېتىقاد ھەققىدە سۆزلەيدۇ . « ئەي ئوغلۇم ، قارغايىنىڭ جەسۇرلۇقى ، قىشمۇ - ياز ياپيېشىل تۇرۇشى نېمىدىندۇر ؟ توغراقنىڭ جەزىرە - باياۋانلاردا ياشاپ تۇرۇشى نېمىدىندۇر ؟ مەن بۈگۈن ئېتىقاد ھەققىدە سۆزلەيمەن ، ئېتىقاد - جاننى خەجلەش دېمەكتۇر ، ئېتىقاد - مەخسەت ئۈچۈن كۈرەش قىلىش دېمەكتۇر ئېتىقاد - ۋەتەننىڭ روھىتىكى تۈرەلمىسى ، زېمىندىكى يىلتىزى . ئۇ مەشرەپنى دارغا ئاستۇرغان ، ئادىلنى دارغا چىقارغان . بىلىم ئال ، ئۆگەن ، ئالىم بول . لېكىن ئېتىقادىڭنى بىل ، بولمىسا بىلىمنىڭ - رەقەبىڭنىڭ سېنى يوقىتىشتىكى ئەڭ ئەپچىل قۇرالى خالاس . » بۇ چاغدا شائىرنىڭ كۆز - چاناقلىرى نەملىنىدۇ . ھاياجانلىق تىنىقىنى تەستە بېسىۋېلىپ ، ئۆزىگە قىزىقسىنىپ قاراپ تۇرۇشقان باللىرىنىڭ بېشىنى نۇرلۇق ئالقانلىرى بىلەن سىيلاپ قويۇپ ئەبەدىيلىك ئۈگۈتىنى باشلايدۇ . « » ھەر كىم پادىشاھ بولۇش ئۈمۈدىدە بولسۇن ، بۇ جىنايەت ئەمەس ، ھەر كىم ئۆز ۋەتىنىنى قۇرسۇن ھەم ئۇنى قىزغىن سۆيسۇن ، بۇ جىنايەت ئەمەس . ھەر كىم ئۆز ئېتىقادى ئۈچۈن كۈرەش قىلسۇن ، بۇ جىنايەت ئەمەس . جىنايەت - ئۆمۈد قىلماسلىق ، قىزغىن سۆيۈمەسلىك ، كۈرەش قىلماسلىق . ئوغلۇم ، ئىتنىڭ سۆڭەك ئۈچۈن زەنجىرگە رازى بولۇشى نىمە ئۈچۈندۇر ؟ كالىنىڭ سامان ئۈچۈن ساپانغا رازى بولۇشى نىمە ئۈچۈندۇر ؟ »

مېنىڭچە ياخشى چىققان بىر ئەدەبى ئەسەرنىڭ رولىنى ، ئىجتىمائى رېئاللىقىمىزنى ئەكس ئەتتۈرۈپ بېرىشىدىكى قىممەت ھەم كۈچىنى ھەرگىزمۇ سەل چاغلانغا بولمايدۇ . « ئەرنىڭ ئىپىتى » نۆۋەتتىكى سىياسى ، ئىقتىساد ، مەدەنىيەتتە بىر گەۋدىلىشىش دولقۇنىدا يوقۇلىشقا قاراپ يۈزلەنگەن ، ئەمەلىيەتتە رېئال مەۋجۇدلىقىمىزدا كەم بولسا بولمايدىغان ئۆزىمىزگە خاس كىشىلىك دۇنيا قاراش ، قىممەت قاراشلىرىمىز ، ئەنئەنىۋى ئەخلاق قارىشىمىزنى تېپىۋېلىشقا ، كۈنسىرى پۈچەكلىشىپ كېتىۋاتقان ئادىمىيلىك قىممىتىمىزنى رۇسلىۋېلىشىمىزغا ، كەڭ تەبىئەتكە ، چىن ئىنسانلىق تەبىئىيىتىمىزگە قايتىشقا ، زامان ۋە ماكان ئالدىدىكى

دېشۋارچىلىقتىن ئۆزىنىڭ ئورنىنى ، ئادىمىيلىك قىممىتىنى يوقۇتۇپ قويۇۋاتقان ئەركەكلىرىمىزنىڭ ئۆز رولىنى تۇلۇق تونۇپ ، تارتقۇزۇپ قويغان بىباھا گۆھەر - ئەركىك ئىپپىتىنى تېپىۋېلىشقا چاقىرىق قىلىدۇ .

ئۇنىڭدىن كىيىن «« تۇرپان »» ژورنىلىنىڭ 2003 - يىللىق 3 - ۋە 4 - سانلىرىدا «« تامغا سۆزلەش »» ، «« بۇ ناماز شام مەن يەنە . . . »» دىگەن ماۋزۇ ئاستىدا شائىرنىڭ بىر يۈرۈش نادىر ئەسەرلىرى ئېلان قىلىندى . شائىر بۇ شېئىرلىرى ئارقىلىق مەيلى شېئىرى تىل ياكى شەكىل قوللىنىش جەھەتتە بولسۇن ، ۋە ياكى پەلسەپىۋى پىكىر ، تەپەككۈرنى ئوبرازلىق ئىپادىلەش جەھەتتە بولسۇن ئۆزىگە خاس بىر ئۇسلۇبتىن كەڭ كىتابخانلارغا ئالدىن بىشارەت بەرمەكتە ئىدى . «« شېئىر ئەڭ پىنھان ، ئەڭ ئىچكى تەرجىمەھالدۇر . »» «« ئابدۇقادىر جالالىدىن »» (ئۆتتۈز بەش يېشىم ۋە شېئىر) شائىرنىڭ بۇ بىر يۈرۈش شېئىرلىرىدىن بىر شائىرنىڭ مەنۋىيىتىنى ، يەنى ئۇنىڭ قەلبى دۇنياسىدىكى ئازاب ۋە سىقىلىشلارنى ، گۈزەللىك ۋە مۇھەببەت قاراشلىرىنى ، يۇرت - ۋەتەن سۆيگۈسىنى ، يەنە بىر خىل ياۋايىلىق ، ئەركەكلىك ، ئېسىيانكارلىقتىن ئىبارەت توسقۇنسىز بىر روھنى ، يەنى شائىر مەشرەپ روھىنى كۆرۈشكە باشلىغانىدۇر . ئۇنتۇلۇۋاتقان ئەجداد روھى يىراقلاردىن بىزگە قول پۇلاڭلىتىپ كېلىۋاتقاندا قىلاتتى . ئۇنىڭ شېئىرلىرىدىن بىر يوقۇتۇپ قويغان ئۆزۈمىزنى ، مىللى روھىمىزنى شېئىرنى بىر ئازاب ئىچىدە كۆرۈۋاتاتتۇق . شۇنىڭ بىلەن بىرگە ئۆز شېئىرلىرى بىلەن بىزگە ئۈمۈد ۋە ئىشەنچ ئاتا قىلىۋاتقان بۇ سۆيۈملۈك شائىرىمىزنىڭ ئائىلە ، خىزمەت ، تۇرمۇش ئەھۋالىغا ، ھايات مۇساپىسىگە بولغان قىزىقىشىمىز كۈنسىرى كۈچۈيۈپ بېرىۋاتاتتى . ئارزۇيىمىزغا يارىشا «« تەڭرىتاغ »» ژورنىلىنىڭ 2004 - يىللىق تۇنجى سانىدا مۇتەللىپ ئىقبالنىڭ شائىر بىلەن ئېلىپ بارغان سۆھبەت خاتىرىسى ««غۇجمۇھەممەدنىڭ بايانى »» بىلەن يۈز كۆرۈشتۈق . رېئاللىقتىكى شائىرنىڭ شېئىرىيەتكە بولغان كۈچلۈك مۇھەببىتى ، ئۆزىنى بېغىشلاش روھىدىن قەلبىمىز لەرزىگە كەلدى . مۇشۇ سەۋەپ يولۇققان ئازابلىق كەچمىشلىرىدىن (ماكانسىزلىق ، ئىشسىزلىق ، ئىقتىسادى بېسىم ، ئۆمۈر جۈپتى بىلەن ئاجرىشىپ كېتىش) ئىچىمىز ئاچچىق ھىسلارغا تولدى . «« مېنىڭ ئېتىقادىم - ھاياتىمنىڭ مۇھىم بىر قىسمى بولغان ، مېنىڭ ياشىشىمنى قىممەتكە ئىگە قىلىپ تۇردىغان يېزىقچىلىققا بولىدىكەن ، ئۇنىڭغا مەڭگۈ ئۆزۈمنى بېغىشلايمەن »» دەيدۇ شائىر بۇ سۆھبەت خاتىرىسىدە ، «« مەن ئەزەلدىن ئېتىقادىم - ھاياتىم بولغان

شېئىرىيەتكە ئاسىيلىق قىلىمىدىم ، ئۆزۈمگە ئاسىيلىق قىلىمىدىم . بۇ يەردە بەدەل تۆلەش ئانچە مۇھىم ئەمەس »

كالىمىزدا سانسىزلىغان سۇئال ۋە ئۈندەش بەلگىلىك جۈملىلەر ئەگىيتى . شۇنداق ، شائىرلىق - بىر ئىلاھى ئىش ، كىشى ھاياتىدا ئۆزى خالاپ دۇچ كەلگەن ئۇلۇغۋار قىسمەت . بىر شائىر ئۈچۈن ئۆزىدىن ھالقىغان ، بىر مىللەتنىڭ ، ھەتتا بىر پۈتۈن ئىنسانىيەتنىڭ بەختسىزلىقى ھەم غەربىلىقىدىن ، ھەسرەتلىك رېئاللىقىدىن كېلىدىغان ئازابىنىڭ ئۆزى يېتەرلىك ئەمەسمۇ ؟ زامانىمىزدىكى ئەقىللىق كىشىلەر توپى ماددى مەنپەئەتنى بىردىن - بىر ئورۇنغا قويۇپ ، ئىنسانىي ھىس - تۇيغۇسىدىن كۈنسىرى ياتلىشىپ كېتىۋاتقان مۇشۇ كۈنلەردىمۇ شائىرلارنىڭ ھىچبىرىنىڭ تاپشۇرۇقسىزلا بىر پۈتۈن مىللەتنىڭ قەلبى پايانغا ئىچكىرلەپ كىرىشى ، پۈتكۈل ئىنسانىيەت روھى ئۈچۈن ئۈنتىنىسىز بەدەل تۆلىشىنىڭ ئۆزىلا يەتمەمدۇ ؟ كور زاماننىڭ ئۇنى يەنە خۇسۇسىي غەم - قايغۇنىڭ ئازگاللىرىغا ئىتتىرىپ ، ماددى مۇھىتلىقلىقنىڭ ئىسكەنجىسىگە تۇتقۇن قىلىشى نىمە ۋەجدىن ؟ سۆيگۈنىڭ ھىجران ئوتىدا يۈرەك - باغرىنى داغلاپ ، تىرىكچىلىكتىكى بېھۋەدە ئىشلار بىلەن زېھنىنى خورلىتىۋېتىشى نىمە ۋەجدىن ؟ شائىر بوغدا ئابدۇللا « « شائىر تەبىئەتنىڭ ئۆگەي پەرزەنتى ئەمەس » » دىگەن . ئۇ بۇ سۆزنى قىلغاندا ئەلۋەتتە شائىرلىرىمىزنىڭ ئۆز ئىجادىيىتىدە ئانا تەبىئەتنى ئەكس ئەتتۈرۈشىنى ، ئۇنى چۈشۈنىشىنى ، كۆز ئالدىدىكى ھازىرقى شەيئى ۋە ھادىسىلەردىن قەدىمقى ھالەتلەرنى كۆرۈپ يېتىشىنى كۆزدە تۇتقان . بىز بۇ يەردە بۇ جۈملىدىكى « « تەبىئەتنىڭ » » دىگەن سۆزنى ئۆز ئېھتىياجىمىزغا ماسلاشتۇرۇپ « « زاماننىڭ » » دەپ ئۆزگەرتىمىز ۋە « « شائىر زاماننىڭ ئۆگەي پەرزەنتى ئەمەس » » دەپ خىتاپ قىلىمىز . شۇنداق ، شائىر زاماننىڭ ئۆگەي پەرزەنتى ئەمەس ، ئۇمۇ مۇشۇ ئۆبىكتىپ جەمئىيەتتە ياشاپ تۇرىۋاتقان ئىكەن ، چوقۇم باشقا كەسپتىكىلەر بىلەن ئوخشاش كىشىلىك تۇرمۇشنىڭ خىلمۇ - خىل بەختىدىن ھوزۇرلىنىشى كېرەك . « « قۇرسىقى ئاچ ، ئۇچى يالغاچ » » قالماستىن ، ئادەملەر ئۇنىڭغا يات بىر نەزەر بىلەن قارىماسلىقى كېرەك . بەلكىم بىز بۇ يەردە سۆزلەۋېرىپ تولىمۇ رومانلىق ، خىيالى بىر مەنزىرنى چۈشەتۋاتقاندىمىز . ۋە بەلكىم شائىرلىق قىسمىتى دىگەن شۇنداق بولار ، ۋە بەلكىم بىزنىڭ شائىرىمىز ئۆزىدىكى زىددىيەتلىك ئامىللارنى ياخشى بىر تەرەپ قىلىپ ، بۈگۈنكى بۇ مۇرەككەپ ، رىقابەت بىلەن تولغان جەمئىيەتكە ئاكتىپ ماسلىشىپ ، ئۆزىنىڭ ھەر جەھەتتىكى ئىقتىدارىنى تولۇق نامايەن قىلىشقا ئۇلگۈرەر . . . مەن شائىرنىڭ بۈگۈنكى رېئاللىقىدىن ئەتەم ھەققىدە ئىزتىراپلىق خىياللارغا چۆمۈلدۈم .

ئىقتىدارلىق بىر ئاپتۇر ئۆزىنى سۆيىدىغان ، ئەسەرلىرىنى ياقىتۇرۇپ ئوقۇيدىغان ، ئەسەرلىرىدىكى كۆپ قاتلاملىق ، چوڭقۇر پەلسەپىۋى مەنە يوللىرىدا ئۆزى بىلەن ياندىشالايدىغان تەپەككۇرى ئوچۇق ، يۇقىرى سەۋىيىلىك كىتابخاننى ئۆزى يارىتىدۇ . شائىر غۇجبۇھەممەد يېقىنقى مۇشۇ بىر نەچچە يىلدىن بۇيان ئۆزىنىڭ يېڭىچە قاراش ، ئۆزگىچە تەسەۋۋۇر قىلىش ئۇسۇلى بىلەن شەكىل ۋە بەدىئىي جەھەتتىن بىر قەدەر يۇقىرى بولغان كۆپلىگەن ئەسەرلەرنى ئېلان قىلىپ ئۆزىنىڭ كەڭ كىتابخانلىرىنى ياراتتى ۋە ئۇلارنىڭ بىردەك ئېتىراپ قىلىشىغا ئېتىشى . ئۇنىڭ « غېرىبىنىڭ ناخشىسى » ، « ئات ، ئونسەككىز ياش » ، « قايتىش » ، « دەھشەتلىك خىيال » ، « قانغان قان » ، « شېئىر يېزىۋاتىمەن » قاتارلىق بىر يۈرۈش شېئىرلىرىدىن

« مەن ۋەتنى يوق پادىشاھ ياكى پادىشاھنى ئىزدەۋاتقان بۈيۈك قۇل

ئون ئىككى مۇقام ياكى تىلى كېسىلگەن گاچا بۇلبۇل

تەكلىماكان ياكى تارىمنىڭ قۇرۇش جەريانى

ئۇيغۇر ياكى قارغۇ قۇياشنىڭ نۇر ھەققىدىكى بايانى . . .

مەن ئۆزۈم يازغان شېئىرلاردىكى

ئورنىدىن تۇرۇۋالغان جەسەت

تىرىكلەرنىڭ كۆزىدىكى ئۇلۇغ ھەسرەت

ئېگىز پىچاق ،

ئورۇق ئوق ،

بۇرۇتلۇق قان ! . . . »

دىگەنگە ئوخشاش بايان تۈسىنى ئالغان شېئىرى جۈملىلەرنى ئۇچۇرتىمىز . ئۇنىڭ بۇ شېئىرلىرىدا شېئىرى شەكىل بىلەن مەزمۇن ، لىرىك ھىسسىيات بىلەن پەلسەپىۋىلىك شۇ قەدەر جىپىسلىشىپ كەتكەن بۇلۇپ ، روشەن خاسلىققا ئىگە . شائىر ئۆز تەسەۋۋۇرىنى بۇ خىل شېئىرلىرىدا ھەر خىل سۈنئىي بېزەكلەردىن خالى ھالدا ناھايىتى ئەرگىن - ئازادە قانات يايدۇرىدۇ ، ۋە ئىجادى پىكىر قىلىدۇ . ئۆز ئىجادى پىكىرلىرىنى باشتىن - ئاخىر لىرىك بىر كەيپىياتتا شېئىرنىڭ بىر پۈتۈن گەۋدىسىگە سىغدۇرۇۋېتىدۇ . ئۇنىڭ تەسەۋۋۇرىدا شائىرلار ئىپادىلەشكە تېگىشلىك بولغان ھەر خىل شەيئى ۋە ھادىسىلەر مۇئەييەن بىر ئىجادى پىكىرنىڭ ئاچقۇچىدۇر .

توپ - توپ بولۇپ ئۆلمەكتە كىيىنەكلەر بازاردا

چۈنلەرنىڭ قىساسى ھەممە جاينى قاپلىغان .

ھىلال ئەمەس ئايپالتا ، يۇلتۇز ئەمەس ئوت ئوقيا ،

قۇياش ئەمەس نان ، ۋەتەن بېرىشكە بولمايدىغان جان .

چاپالماس ئەبەدىي رەسمىدىكى ئات ،

ئېچىلماس مەڭگۈ چۈشتىكى رەيھان .

ئۆلۈم ئۇچبۇرجەك

تۆمۈر قان ، شۈك ئەمگەك ، تۆت چاسا نان .

قىزىل تاكسى بۇزۇق قىز ، تىرەكتۇرلار ھاشاردا ،

يىرتىق ئىشتان ھاياجان ،

روھ تۇپراق ، تەن ئاسمان .

مانا بۇ شېئىرلاردىن بىز شائىرنىڭ شېئىر بىلەن بىر تەن بىر جان بولۇپ كەتكەن ھاياجانلىق ۋۇجۇدىنى كۆرەلەيمىز . بۇ شېئىرلارنى بىز ھەر بىر قېتىم ئوقۇغىنىمىزدا ئۇنىڭدىكى مەنە بوشلۇقىنىڭ كۆپ قاتلاملىق ھەم چوڭقۇرلىقىدىن ، شېئىردىكى لىرىك كەيپىياتنىڭ چىنلىقىدىن ھەر قېتىم يېڭىدىن - يېڭى لەززەتلەرنى ئالىمىز . شائىرنىڭ تەسەۋۋۇر ئالىمىنىڭ كەڭلىكىدىن قەلبىمىز ھاياجان - ئىزتىراپلاغا چۆمۈلىدۇ . ئۇيغۇر تىلىمىزنىڭ سېپىرلىك ھەم گۈزەل ئىپادىلەش كۈچىگە مەپتۇن بولىمىز . . .

مانا بۇلار مېنىڭ شائىرنىڭ ئەدەبىي ئىجدىيىتىگە بولغان يۈزەكى كۆز قاراشلىرىم . باشتا دەپ ئۆتكىنىمىزدىكىدەك شائىر غۇجىمۇھەممەدنىڭ ئۆزىلا ئەدىبلىرىمىزنىڭ تەتقىق قىلىشىنى كۈتۈپ تۇرغان بىر تېما . مېنىڭچە بىزدە بىر يازغۇچى ياكى شائىر ئۆز ئىجادى ئەمگەكلىرى ئارقىلىق بىر دەۋىر كىشىلىرىنىڭ ئورتاق ئېتىراپ قىلىشىغا ئېرىشكەن ئىكەن ، ئەدەبىيات نەزىرىيەچىلىرىمىز چوقۇم ئۇنىڭ ئىجادى ئەمگەكلىرىنى مۇئەييەنلەشتۈرۈشى ، ژورناللار ئۇنىڭ ئۈچۈن مەخسۇس مۇھاكىمە - سۆھبەتلەرنى ئۇيۇشتۇرۇپ ، ئەسەرلىرىنى ئىلمى جەھەتتىن شەرھىيلەپ چىقىشى كېرەك . بۇنداق بولغاندا ئالدى بىلەن شۇ ئاپتۇر ئۆزىنىڭ نۆۋەتتىكى ئەدەبىي ئىجادىيىتىدىكى ئورنىنى بىلۋالايدۇ . بۇنىڭدىن كىيىنكى ئىجادىيەت ، تەرەققىيات يۆنىلىشىنى بەلگىلىيەلەيدۇ . ئۆزىنى ئىگىسىز ھىس قىلمايدىغان بولىدۇ . بىر مىللەتنىڭ روھى شۇ مىللەتنىڭ يازغۇچى - شائىرلىرىدا ئەڭ يۈكسەك دەرىجىدە مۇجەسسەملەنگەن بولىدۇ . مۇشۇ مەنىدىن ئېيتقاندا بىر مىللەتنى دۇنياغا تونۇتۇشتا شۇ مىللەتنىڭ يازغۇچى - شائىرلىرىنىڭ رولىغا ھەرگىز سەل قاراشقا بولىمايدۇ . چىڭغىز تۆرەقۇل ئوغلى ئايتىماتوفنىڭ يازغان ھېكايە ، پوۋست ، رومانلىرى شۇ كۈنلەردە مىللەت ۋە دۆلەتلەر چېگرىسىدىن ھالقىپ ئۆتۈپ ئوتتۇرا ئاسىيادىكى قەدىمىي چارۋىچىلىق مىللەت بولغان قىرغىزلارنى پۈتۈن دۇنيا جامائەتچىلىكىگە تونۇتىدىمۇ ؟

شېئىر تەنھالىقتىن تۇغۇلىدۇ . ئۇ شائىرنىڭ ئۆز - ئۆزىگە پىچىرلىشى ، غېرىپ قەلبىنىڭ ئازابلىق تىتىرىشىدىن ئىبارەتتۇر . ئادەملەر ئۆزلىرى ئىجاد قىلىشقان ئەقىل ۋە تېخنىكا پىرىنسىپلىرىنىڭ قۇلى بولۇپ ، ئىنسانلىق ھىس

- تۇيغۇسىدىن پۈتۈنلەي ئايرىلىپ ياشاۋاتقان مۇشۇ كۈنلەردە ، پەقەت شائىرلا ئۆزىنىڭ غەم - ھەسرەتكە تولغان روھى دۇنياسىدا تەنھا ياشىماقتا . ھالبۇكى ، ئىنسانىيەتنىڭ ئۆز - ئۆزىدىن ياتلىشىش سەپىرىدىكى ھاياجانلىق ، مەغرۇرانە تىنىقلىرى تېخى پەسەيگىنى يوق . قانداق قىلىش كېرەك ؟ شېئىرنىڭ بۇ جەھەتتىكى ئۇلۇغۋار روھىنى ھەقىقى مەنىسى بىلەن تونۇپ يەتكەن شائىرلارلا بۇ سۇئالغا ئۆز قان - تەر بەدلىگە ئەبەدىيلىك جاۋاپ بېرەلەيدۇ .

2004 - يىلى

ناۋايىنىڭ قاراڭغۇ كىچىسى

تالانتلىق شائىر غوجىمۇھەممەد مۇھەممەدنىڭ ئىجادىيىتىگە نەزەر

ئابدۇرىشىت سۇلايمان

ناۋائى ھەزرىتىم ياققان چىراغىمەن ،

شاھ مەشرەپ چۆلىدە يالاڭ ئاياغىمەن .

غوجىمۇھەممەد مۇھەممەد (غەزەللەردىن)

شېئىرىيەت ماكانىدىكى شائىرنىڭ بولۇپمۇ غوجىمۇھەممەد مۇھەممەددىن ئىبارەت ياشاشنىڭ مەنىسىنى شېئىرىيەتتىن ئىزلەيدىغان ، خۇشاللىغى ، قايغۇسى شېئىرىيەت بىلەن بىرلىشىپ كەتكەن ، شېئىرلىرىدىكى مەنا پايانى چەكسىزلىككە سوزۇلغان ، ئاچچىق ھەسرەت ، سىقىلىپ تۇرغان ئازاپلىرىنى ، ۋىسالغا بولغان ئارمانلىق ئىچىرقاشلىرىنى لىرىكىلىرىدىكى ئىچكى مۇنۇلۇڭ بىلەن كىتاپخانلارغا ئېستىتىك يولۇنۇش بويۇنچە تەقدىم قىلىۋاتقان ، - قۇم شەھرى گۈمىدا ياشاپ مىللەت روھىدىكى ئىگراشلارنى ئۆز تەسەۋۋۇرى بىلەن بايقاپ سەمىمىلىك بىلەن ئىپادىلەۋاتقان تالانتلىق شائىرىمىزنىڭ بىر پۈتۈن ھاياتىغا نەزەرسىلىش خەۋىپلىك ھەم قورقۇنۇشلۇق . غوجىمۇھەممەد مۇھەممەددىن ئىبارەت شېئىرىيەتنىڭ يىتىش مومىكىنچىلىكى ئازاپتىن ئىبارەت توت تىمى يوق

ھىجران قەسرىدە چىدىغۇسىز تەنھالىق ۋە ئۇلۇغلۇق يىپىلىرى بىلەن ئۆز تىنىگە تور توقۇۋالغان ، شېئىرىيەتتىكى ئادەمگە قاراڭغۇ كىچىدە ئولتۇرۇپ سۇئال قويۇش تەتقىق قىلغۇچىنىڭ تەتقىقاتىدىكى تۇراقسىزلىقنى تۇراقلىققا ئىگە قىلىپ ، لەۋلىرىنى قاتتىق چىشلەپ تۇرۇپ لەۋلىرىدىكى قىتىپ قالغان قان داغلىرىنى سىياھ قىلىپ تۇرۇپ شېئىرىيەتچى بولغان ، بۇگۈنكى زامان ئۇيغۇر شېئىرىيەتتىكى شېئىرىيەت كارۋانلىرىغا شېئىرى تالانتىنىڭ ، شېئىرىيەتتىكى تەپەككۈرنىڭ ، شېئىرىيەتتىكى ئىزدىنىشنىڭ قانداق بولىدىغانلىقى توغرىسىدا ئىنقىلىمى بىرۋاتقان ، ئۇيغۇر شېئىرىيەتتىكى ئىستىدات ئىگىسىنىڭ دۇنياسىدىكى غايەت زور ئوت يالقۇنى ئىچىگە تارتىنىپ قەدەم بىسىش ۋۇجۇتىنىڭ ئۆزىگە تەۋە بولغان سۇئاللىرىغا چوڭقۇر ئاشكارىلىشىنى ، چۈشكۈنلۈك رىتسىپلىرىنى ، ياشاشتىكى قىممەتنى ،... ئاتا قىلىش بىلەن بىرلىكتە ئەركىنلىك كۈلكىلىرىدىكى ئازاپنى بايقاش نىمىتىنى ئاتا قىلىدۇ . غوجامۇھەممەد مۇھەممەد شېئىرلىرىدىكى سايىھقا ئايلىنىش دەۋرىدە باش ئاخىرى يوق كەچىشنىڭ ناۋايى بىلەن مەشرەپ دەۋرىگە سىڭىپ كەتكەن ئىجادىيەت پىچىرلىشىنى ئاڭلايمىز . ئۇيغۇر خائىشى بىزگە تۆۋەندىكىدەك سۇئاللارنى تاشلايدۇ .

تەكلىماكاندىكى قۇملۇق مەدەنىيىتى ، مۇھەممەد ، كۈلكىگە ئىزاھات بەرگۈچى

مۇھەممەد دىن ئىبارەت خاسىيەتلىك ئاتا ئىسمىغا كىرىشتىن بۇرۇن كىملىرىنىڭ نۇرغا سايىھەتكە چىققانلىقى ھەققىدە ئويلىنۇپ باقايلى . شائېرنىڭ ئاتىسى مۇھەممەد قوشتاغدىكى روھىيەتپەرۋىشكارى . قاندىكى گىن يۈزلىنىشى بويۇنچە ئۇنىڭ ئوغلى غوجامۇھەممەد شۇنداق نۇسرەتكە ئىگە بولۇشى كىرەك . قاراڭغۇ تاغدىكى يېشىللىق ئىچىدىن شېئىرىيەت بىلەن پاسىل ئايرىغان قۇملۇق ، بۇ زىمىننىڭ ئۇيغۇر كەنتىدە تىللاردا داستان بولغۇچى - شېئىرىيەت يۇرتىغا ئايلىنىشنىڭ شەرىپى ، بۇ شېئىرىيەت يۇرتىدىن ئەنئەنىنىڭ ھەركەتلىنىۋاتقان ئىستىلىسىكىلىق بايانىنى ئاڭلاۋاتقان ، نۇر بىلەن قورشالغۇچى تەپەككۈر بەندىلىرى قەدىمكى قۇملۇق مەدەنىيىتىدىكى ئۆزلۈككە قايتىشنى «نېمە ئۈچۈن سىجادىيەت قىلىمىز» بەندىزىسى بويۇنچە ئانالىز قىلىۋاتقاندا ياپراق شىلدېرلاشلىرىدىكى مۇھەممەد ئوغلى خوجا مۇھەممەدنىڭ ئاۋازى ئۆزگىچە ھەم جەلپكار بولدى . بىر ئىسمىدىكى ئىككى مۇھەممەد تىن ھايانلىنىش بىلەن بىرلىكتە شېئىرىيەت كەنتى "گۇما" دىن مۇنداق بىشارەتنى ئاڭلايمىز .

تىلىمىلار تىنىمىسى بار دەپ ۋەسلىگە ،

كېلىمەن قاپقاڭنى توختىماي قېقىپ .

جەننەتلەر كوكلەيدۇ ھامان ئەسلىڭدە ،

قېنىڭدا كەۋسەرلەر تۇرۇدۇ ئېقىپ .

بىر زەررە نۇرۇڭچۇن مىڭ زەررە بولۇپ ،

قىلىمەن ئۈزۈمچە ئىشقىڭنى بايان .

كۆكۈڭدە تۇلۇنئاي ھۆسنىگە تولۇپ ،

سېنىڭ ھەر مۆچەڭنى قىلىدۇ ئايان .

ئەسەبى چۇقانلار ئاڭلىنار غۇۋا ،

ئوي يۆتكە ، دەيدۇ ھەم مەشئۇم پىچىرلاش .

ئاپتاپسىز تەسكەيلەر شائېرغا ئۇۋا ،

باشلاندى زېمىندا ھەيۋەت غىچىرلاش ...

غىچىرلاپ تۇرۇدۇ زىمىننىڭ ئوقى ،

تەلقىگە چۈشىدۇ ھەممىلا نەرسە .

تەڭداشسىز ھوقۇقتۇر روھنىڭ ھوقۇقى ،

ئۇنىدۇ ھەتتاكى تاشلارغا تەرسە .

تاغلاردىن يىنىپتۇ ئەكس سادالار ،

ۋە لىكىن قەلبىمدە غالىپ سۈكۇنات .

يوللاردا قىلىشتى سەھۋەن —خاتالار ،

ئاسماننى قوچىدى ئۇ سالغان پەرياد .

ياشلىقتەك ، سۆيگۈدەك ، ۋاقىتتەك چۈشتەك ،
پارلاقسەن ، لىۋەنسەن ، چىرايلىقتۇرسەن .
ھەممىگە قادىرسەن قۇدرەتتەك ، كۈچتەك ،
شۈھرەتلەر بابىدا ئالەمگە پۇرسەن .

بوسۇغاڭ ئۈستىگە بىشىمنى قويۇپ ،
قىلمىسام ناۋادا بىر كۈن ئىبادەت .
قالىمەن سېنىڭدىن ، كوزۇمنى ئويۇپ ،
مىڭ كۈنلۈك يىراقتا (بۇ بىر خىيانەت !)

قوغلىشىپ يۈرمىەن دائىم مەن سىنى ،
لەختە قان يۈرەكنى قولۇمغا ئېلىپ .
ئۆيۈمگە ئەۋەتكەن پەرىشتەڭ قېنى ،
كەتمىسۇن ، قويايچۇ ساندۇققا سىلىپ .

ئەجەپمۇ جىلۋىلىك باقسەن ماڭا ،
بەرگىمدە ، شېخىمدا باردۇر قالتىراش .
ھاياتلىق رىشتىسى چېكىلگەن ساڭا ،
ۋە ھەمدە ، تەڭداشسىز ، مەڭگۈ يالتىراش .

- - ئوسمانجان ساۋۇت (شېئىرىيەت مەملىكىتى)

روھتىكى زەئىپلىك مەنىۋى ھايات قورشاۋىدىكى ئىزتىراپتا ۋە سىزىشتا . شېئىرىيەت دۇنياسىدىكى

خاسىيەتلىك ماكاندىن بەخت ئىزلەپ سەپەرگە چىققاندا بىز يەنە مۇھەممەدتىن ئىبارەت ئىچىلىشى، ۋە ئەبەدىلىكى بولغان بىر ماكانغا مۇھتاج بولىمىز، چۈنكى ئۇ مۇھەممەد . مۇھەممەدنىڭ تەرىقىدىكى شېئىرىيەت چىغىر يولىنىڭ داۋامىدىكى شامال دەۋرىدە . مۇھەممەد ئوغلى غوجا مۇھەممەددىكى « روھىيەتتىكى زەئىپلىكنى داۋالاش ئۈچۈن شېئىرىيەتكە ئاتلىنىش ئىنقىلاۋى » ھايات بىلەن مامات ئىلىشىدىكى قۇملۇق ماكانى گۇمىنىڭ ئىرادەۋە نۇسرىتىدە .

گۇما ھەققىدىكى فولكلور بايىنى مۇرەككەپ، شېئىر بىلەن تۇتۇشۇپ كەتكەن بۇ زېمىننىڭ فولكلوردىكى ئاۋازى كىلاسسىك مەنزىلىمىزدىكى سۈزۈك ئىزلاردىن زامانىمىزغا سوزۇلغان ئۇيغۇر شېئىرىيەت كارۋانلىرىنى ئەنئەنە ئاساسى كۈچلۈك، شېئىرىيەتتە تەربىلىنىشى سېستىمىلىق مۇھىت بىلەن تەمىنلەپلا قالماي ئادىملىكنىڭ ھاياتى كۈچىنى شائىرلارغا قايتىدىن تونۇتتى. گۇمادا ياشاپ ئۆتكەن شائىر - يازغۇچىلارنىڭ شېئىرىيەتتىكى تەسەۋۋۇرى بوران - چاپقۇن ئىچىدىكى قابائەتلىك يىللاردىمۇ "ئالدىغا قاراش" يولۇنىشى بويۇچە تەن ئۇچۇرغان خورلۇقنىڭ روھىيەتتىكى ئازاپلىرىنى ئىجادىيەتلىرىدىكى قىلىپ ئۆلچىمى بىلەن ئەمەس "مەن قايرىگە بارىمەن" يولۇنىشى بويۇچە تەپەككۈر قىلىپ رىئاللىقتىكى روھى سىقىلىشنىڭ سەنئەتتىكى سۈرەتلىرىنى ئىككى جاھان يوللىنىشى بويۇچە ئەكسى ئەتتۈرۈپ بەردى . "رازى بولدۇم قازاغە" مىسرالىرىنىڭ غوجىمۇھەممەد مۇھەممەد شېئىرلىرىدىكى پىغانلىرىنى تىگىشاپ ئولتۇرغاندا گۇما شائىرلىرىنىڭ تەسەۋۋۇردىكى نەپىسلىكتىن سىرپىت، لىرىك تۇيغۇ يوللىنىشىدىكى ئىككىنچى ئاۋازنىڭ قۇملۇقتىكى بوران - چاپقۇندا تاۋلىنىپ ئۆزگىچە جۇلا بىلەن زاماندىن - زامانغا ئىقىپ تۇرغانلىغىنى بىلەلەيمىز .

يىشىل ئوت چوپىلەر ئىچىدىكى ياش تامچىلىرىدىن توت قۇلاق ئىزلەۋاتقان ئەي !!! شائىرلار بىز تارىختىن بىرى شائىرلارغا بەرگەن ئىنقىلىمىزدا "خەلىقپەرۋەر" ئاتالغۇسى بىلەن سۈپەتلەنگەن قەلەمكەشلىرىڭلارغا پاساھەتلىك تىللىرى بىلەن شېئىرىيەتتىكى تىل ئۈستىسى لۇتىقىدىن كىيىن قان - قىنى بىلەن ۋارىسلىق قىلغۇچى كىم ؟ - ئەنئەنە قۇربانلىرى ، شېئىرىيەتتىكى ئەنئەنە كوللىكتىپ ئاڭ قاتلىمىدا مەدەنىيەت توقىنىشى ئىچىدىكى تراگىدىيە كورىشىدە ئاسىمىلاتسىيە بولۇش خەۋىپىگە ئۇچۇردىمۇ - يوق ؟ ، - ئۇچۇردى ، شېئىرىيەتتىكى ئەنئەنە ئاساسىنى يوقاتماي، يوقاتقان تەقدىردىمۇ زىيالىلار قاتلىمىدىكى ئەڭ مۇشكۈل ۋەزىپە روھى قازغۇچىلىق رولىنى ساقلاپ كېلىۋاتقانلار بارمۇ - يوق !!! بار . ئىنساننىڭ ئەسلى خاراكتېرنىڭ تەبىئەت بىلەن ياتلىشىشى قۇياش ،

قۇش، گىياھ، توپىدىن ئايرىلىپ قىلىۋاتقاندا گۇما قەلەمكەشلىرى بىلەن كەلپىن قەلەمكەشلىرىدىكى ئەنئەنە غالىجىلىرى بىزنى شېئىرىيەتتىن ئۆمىدلەندۈردى. بۇ ئىككى يۇرتتىكى زىيالى ئاتالغۇسىدىن سويۇنۇش بىلەن بىر ۋاقىتتا بۇ يۇرتتىكى فولكلور مەنبەسىنى تەتقىق قىلىپ باقساق يۇقارقى نەقىلىسىز دەلىلنىڭ توغرا ئىكەنلىكىنى بىلەلەيمىز .

گۇما قەلەمكەشلىرى بولۇپمۇ گۇمىدىكى شائېرلارنىڭ تەپەككۈرىدىكى قىممەت، شەكىل جەھەتتىكى قىممەت ئەمەس. گۇما شائېرلىرىنىڭ ئۆزلىرىگە تەۋە بولغان سوبىكتىپ تەسەۋۋۇردىكى بارلىق - «قۇملۇقنىڭ ئۇيغۇردىكى ئاۋازى» ، قۇملۇقتىكى فولكلور ماتېرىيالى ئۇلارنىڭ ئەسەرلىرىدىكى بىرلىكنى باغرىغا بىسىپ تۇرۇپ ئوقۇرمەنلىرىنى تەڭدىشى يوق گۈزەللىك تىراگىدىيەسى - شېئىرىيەت بىلەن تارتۇقلاپ كىلىۋاتىدۇ. ئۇيغۇر شېئىرىيىتىدىكى تارىخ چىكىنىش بىلەن بەلگە سىلىۋاتقاندا قۇم شەھرى گۇمىدىكى شېئىرىيەت تارىخىنىڭ ئۆزگىچە تەرەققىيات پۇرسىتى ياراتقانلىغىنى بىلەلەيمىز. ئۇيغۇر تەمسىللىك شېئىرىيىتىدىكى روزى سايىت ، مامۇت زايىت ، مۇھەممەت كامال خوشخوي ،... ئۇيغۇر سىمۋۇللۇق شېئىرىيىتىدىكى مۇختەر مەخسۇت ، غوجا مۇھەممەد مۇھەممەد ، ئەخمەتجان تۇرۇپ ،... مۇقىملاشقان ماھىيەتتىن يىڭى تەپەككۈرغا كۆچۈپ ئۇيغۇر مىڭلىرىدىن ماتېرىيال يىغىۋاتقان ، تەسەۋۋۇرغا باي شائېرلارغا ئايلانغاندا رىئاللىقتا مەۋجۇت بولغان مۇقەددەس يارالمىشىمىزدىكى كىملىكىمىزنى شېئىرىيەتتىن تېپىش شەرىپىگە مۇيەسسەر بولدۇق .

بولۇپمۇ غوجى مۇھەممەد مۇھەممەد شېئىرلىرىنى ئوقۇغۇچى ئوقۇرمەننىڭ جېھىرىدىكى كۈلكە تارتىنىپ تۇرۇپ كۈلگەن كۈلگىگە ئوخشىمايدۇ. شېئىر ئوقۇغۇچى ئۆزىنىڭ نىمە ئۈچۈن كۈلگەنلىكىنى بايقاشتىن بۇرۇن بىز يەنە بىر قىتىم شائېرىمىز غوجىمۇھەممەدنى ئوقۇپ باقايلى .

مۇھەممەت كامال خوشخوي غوجىمۇھەممەد مۇھەممەدنى مۇنداق ئوقۇيدۇ .

غوجىمۇھەممەد شېئىرىيەتتە سەۋىيە يارىتىشنىڭ زۇرۇللىگىنى ھىس قىلىشقا باشلىغان شۇ يىللاردىن بىرى شېئىرلىرىدا ئىزچىل تالانت غالىجىلىغىنى ئاشكارلاپ كەلدى . ئىجادىيەتلىرىدىكى ئاۋاز ئۈچۈن ئۇنى مەشرەپكە يىقىنلاشتۇرۇشقا مايىلمەن ، شېئىرلىرىدىكى دەلىللەردىن ئەنئەنە روھى ، ئەنئەنىدىكى تەبىئەت قورغاقچىلىغى - چۈشەندۈرۈش تەلەپ قىلمايدىغان ماھىيەتلىك جەۋھەر. ئۇيغۇر كىلاسسىك شېئىرىيىتىدىكى تەسەۋۋۇپ بەرگەتلىرىنى شائېرىمىز غوجىمۇھەممەدنىڭ شېئىرلىرىدىن تېپىشقا بولۇدۇ ، گۇگۇم تاۋۇشلىرى بىلەن تاناسىپ

تۈزگەن شائىرىمىزنىڭ ئۆزىگە خاس بىر زامانى ۋە ماكانى بار . بىز ئۇنىڭ شېئىرلىرىدىن قۇياشنىڭ پەرقىنى تاپالايمىز ھەم ئاڭلىيالايمىز ، ئۇنىڭ شېئىرلىرى پۇراق ، تەم ئالاھىدىلىكىنى تولۇق ھازىرلىغان .

ئۇيغۇر ھازىرقى زامان ئەدەبىياتى بويۇنچە تىما ياقلاۋاتقان ئاسپارانت نۇرمۇھەممەت ئۇچقۇن شائىرىمىز غوجىمۇھەممەد مۇھەممەد ھەققىدىكى قاراشلىرىنى مۇنداق شەرھىلەيدۇ .

كۆزۈڭنى ئاچ ، قۇياش ساڭا پاتماقتا ،

ئۆزۈڭنى تاپ ، ئىسمىڭنى ئېيت دۇنياغا .

مانا بۇ غوجىمۇھەممەد ، كىشىلەر ئۇنىڭ سوپى چىراي تەلەتگە قاراپ ئۇنىڭ چاقىرىقلىرىنى مەنسىتمەسلىك بىلەن رەت قىلدى ، «روھتىكى زەئىپلىكنى داۋالايدىغان شېئىر يازغۇچى» رەت قىلىندى . غوجىمۇھەممەد كىشىلەرگە خۇشاللىق ، روھى ئازادلىك بىرلەيدىغان كۈتەرەڭگۈ روھ بىلەن تويۇنغان مەردانە ، جۇشقۇن ، ھاياتىنى ، تۇرمۇشىنى ، زامانىنى مەدەنىيلەيدىغان شوخ لىرىك شېئىرلارنى قانچىلىك يازسۇن نىمىشقىدۇر غوجىمۇھەممەد مۇھەممەدتىن ئىبارەت بۇ بىچارە شائىر ھەر قانچە قىلىپمۇ خۇشاللىق ، كۈتەرەڭگۈ روھ ، جۇشقۇن ھىسيات بىلەن كويلەنەلمىدى . كۈلەلمىدى ، ھەم كۈلدۈرۈلمىدى . يامغۇر ، قار ياغسىمۇ ھىسياتى تۇتۇپ كىتىدىغان ، باھار كەلسە كۈلۈپ ، مايسا بىلەن تەڭ ياشرىپ ، كۈكلەپ كىتىدىغان ، ھەر قانداق بىر بايرام كەلسەلا شېئىرىي خۇشاللىقى ئاسمانغا يىتىدىغان «ھىسياتقا باي» بىر قىسىم ، ياق كۆپ قىسىم شائىرلارغا قارىغاندا ئۇ بەلكىم ھىسياتقا بىخىلراقتۇ ؟! تەبىئەتتىكى ھەر بىر ئۆزگىرىش ، سىياسەت ، تۈزۈمدىكى ئازراق داۋالغۇشتىنمۇ مىسلىسىز گۈزەل كىلىچەكنى كۆرۈپ يىتىپ شادلىنىۋاليدىغان ھىسسىي تەسەۋۋۇر ۋە شاللاق تەپەككۇرغا ئۇ بەلكىم گالدۇر . ئۇ ئۆزىمۇ بىر قىتىم ماڭا «بەلكىم دوتراق بولسام كىرەك» دىگەنتى . لىكىن غوجىمۇھەممەد دوت ئەمەس . كىسىپ ئىيتقاندا مىللىتىمىزگە غوجىمۇھەممەددەك شائىر بولماق تەس . قىزىق يىرى «تەلەپسىزگە سۇ كەلسە ، ئالاكۇدىن يار كەتتى» دىگەندەك ئۇنىڭ 36 يىللىق ھاياتى خەۋىپ ئىچىدە ، ئازاپ ئىچىدە ئۆتتى . «كىچىنىڭ بىر قىسمىدىكى يارقىن ئۆزۈكمەن» دەپ چار سالغۇچى شائىرنىڭ ئۆز نۇرى ئىچىدە قۇياش كەينىدىكى كەنتىگە دادىل قەدەم بىسىشىنى ئۈمىد قىلىمەن .

ئۇيغۇر ئەدەبىياتىدىكى بىر ھادىسە دەپ ئىتراپ قىلىنغان ئۇيغۇر يىڭى شېئىرنىڭ ئالدىنقى قاتاردىكى ۋەكىلى ، تالانتلىق شائىر ، ئەخمەتجان ئوسمان غوجىمۇھەممەدنىڭ سەزگۈسىگە ۋە تالانتىغا مۇنداق باھا بىرىدۇ .

مىنىڭ غوجىمۇھەممەد مۇھەممەدنى بايقىشىم ئۇنىڭ «تاك، تاك، تاك، مەن كەلدىم» شېئىرىدىن باشلانغان. بۇ شېئىر ئىلان قىلىنغاندا ئۇيغۇلارنىڭ ئىچىدىن مەندە تەسىر قالدۇرغۇدەك بۇ دەرىجىدىكى تەسەۋۋۇر ھەم تەپەككۇرغا باي شائېرنىڭ چىققانلىغىدىن سۆيۈندۈم. ئۇيغۇر يىڭى شېئىرىتىدىكى يول ئاچقۇچىلار ئاپتۇنۇم رايۇنلۇق ئەدەبىيات سەنئەتچىلەر بىرلەشمىسىدىكى ئەنۋەر ئابدۇرېھىم ئۆتكۈزگەن سوھبىتىم «شائېرنىڭ مەسۇلىيىتى، يىنىش ۋە كويۇش» تەقەيىت قىلىنغان ئىستىكام قۇربانلىرىغا ئايلانغاندىن كىيىن مۇشۇ يولدا تارتىماي. تۈز ھەم راۋۇس ماڭالايدىغانلارنىڭ چىقالماسلىقى ئۇيغۇرلار ئۈچۈن سەت ئەمەسمۇ؟ مەن غوجىمۇھەممەد مۇھەممەدنىڭ زامان تۇيغۇسىنى پەخىرلىنىپ تۇرۇپ تىلغا ئالمەن. شېئىرلىرىدىكى - ھايات، ئولۇم، سويگۇ ھەم جىنسىيەت بىرلىكىدىن باشقا مۇشۇ بىرلىكنىڭ يادروسى بولغان زامان تۇيغۇسى بىزنىڭ دىققەت قىلىشىمىزغا ئەرزىيدۇ. بۇنىڭدىن باشقىلىرى شېئىرنىڭ تەپسىلاتلىرى... مەن قەپەزدىكى تورغايىنى قويۇۋەتتىم دېگەن جۈملە بەك يارىدى. ماۋۇ گۈيىنى قارا، ئۇيغۇر شېئىرىتىدە، ھەتتاكى دۇنيا شېئىرىتىدىمۇ ئەلەرنىڭ جىنسىي ئەزاسى ھەققىدىكى بۇنداق مەجازنى ئۇچراتمىغانمەن»،

بىز ئۇيغۇر شېئىرىتىدە ناۋىيىنى بەش يۈز ساقلىدۇق، يىقىنقى چارەك ئەسىردە ئۇيغۇر شېئىرىتىدە ئادىل تۇنپىياز بىلەن غوجىمۇھەممەد مۇھەممەددەك شاھىمەردان چىقتى، چارەك ئەسىرگە نىسبەتەن 2 دېگەن سان ھەقىقەتەن ئاز سان ئەمەس. بولۇپمۇ مەن غوجىمۇھەممەد مۇھەممەددىن كۆپ ئۆمد كۈتمەن.

ئۇيغۇر سىمۋوللۇق شېئىرىتىنىڭ ۋەكىلى، پىشقەدەم شائىرىمىز بۇغدا ئابدۇللا مۇنداق قارايدۇ .

يىراقتىكى قۇملۇقنىڭ ئاۋازى غوجىمۇھەممەد مۇھەممەد شېئىرلىرىنى يىقىندىن بىرى مەتبۇئاتلاردىن كۆپ ئۇچراتتىم. شېئىرلىرىدىكى كۆزگە تاشلىنىپ تۇرىدىغان ئالاھىدىلىك قۇملۇق مەدەنىيىتىمىزدىكى قۇرغان ھەم يىپىشقاق تەپەككۇر. شېئىرلىرىنىڭ تىمىسى ئۆزگىچە، شېئىرلىرىدىكى مەنا چۈشكۈن گۈزەللىك ئەمەس، بۇ دۇنيانىڭ ماھىيىتى ھەم ھەقىقىتى ئوتتۇرىسىدىكى قان تالىشىش جەريانى بۇ ياش شائېرنىڭ شېئىرلىرىدىن بايقاشقا بولۇدۇ

خەلىقنىڭ ھورمىتىگە ئىرىشكەن، ئۇيغۇر تەمسىللىك شېئىرىتىدىكى تالانتلىق شېئىرىمىز ئىمىن ئەخمىدى غوجىمۇھەممەت تۇغۇرسىدا مۇنداق دەيدۇ .

بوران چاپقۇنسۇز مەۋھۇم دۇنيا ۋە ۋاگۇتۇم بوشلىقى شائېرنىڭ ھاياتىدا مەۋجۇت ئەمەس. كىتاپخانلىرىنىڭ

ئازابى بىلەن تاناسىپ تۈزەلگەن شائېرنىڭ روھىدا مەۋجۇت. غوجىمۇھەممەد مۇھەممەد شېئىرلىرىدىكى ئىستىلىسكىنىڭ، شائېرنىڭ تەپەككۇرى بىلەن بىرلىشىپ كەتكەن مۇكەممەلەكەتلىك سۈپىتىدەن. بۇرۇچ تۇيغۇسى كۈچلۈك شائېر غوجىمۇھەممەدنىڭ ئىجادىيىتىگە ئۇتۇق تىلەيمەن .

شائېرىمىز غوجىمۇھەممەد مۇھەممەد بىلەن زامانداش ،مول –ھوسۇللۇق ،تالانتلىق شائېرىمىز ئەخمەتجان تۇرۇپ بەگتۈرنىڭ مۇنداق قارايدۇ .

«دەرىتسىز ئادەم ئادەم ئەمەس ، مۇنى ئاڭلاڭ. ئىشقىسىز ئادەم ھاياۋان جىنىسى ، مۇنى ئاڭلاڭ .» بۇ نەقىلدىن ئاتلاپ ئۆتۈپ ۋاستىلەر قورشاۋىدىكى تالانتلىق شائېرىمىز غوجىمۇھەممەدكە كۈچەيلى . غوجىمۇھەممەدنىڭ تەپەككۇرغا ، تەسەۋۋۇرغا ، تۇيغۇسىغا ، ئەقلىگە باھا بېرىش مۇشكۈلرەك . ئۇنىڭ غالىجىلىق يىغىپ تۇرغان مىسرالىرىدىن «قۇياش ئۇيغۇسىدا » ياتقان تەنلىرىمىز تىترەپ توختىدى . نىمە ئۈچۈن تىترەپ توختىدى . چۈنكى غوجىمۇھەممەدنىڭ مىسرالىرىغا كىرىپ كەتتۇق . ئۇنىڭ شېئىرلىرىنىڭ تەمى ئۇنىڭ دەرىتسىز ، ھەم ئېشىقسىز ئەمەسلىكىنى ئىسپاتلاپ تۇرغاندا ئەنئەنىنى نىگىز قىلغان شېئىرلىرىدىن تەمسىللىك شېئىرىيەت ، ھەم سىمۋوللۇق شېئىرىيەت ئۇچقۇنلىرىنى تېپىشقا بولۇدۇ . مەن ئۇنىڭ مۇنداق بىر شېئىر يازغانلىقىنى شەرەپ بىلەن تىلغا ئالىمەن . بۇ شېئىرلاردىن چوللۇك ئىچىدىكى بەندىنىڭ بۇلاقنىڭ كۆزلىرىدىن تامچىغان سۇ تامچىلىرىدەك تامچىلاۋاتقان مۇڭلۇق يىشىنى ، ئازاپلىق كەچۈرمىشلىرىنى چۈشىنىشكە بولۇدۇ .

كەزىمە خوتەننى ، قەشقەردە ئاھىم ،

ياش تۆكتى ئاقسۇ ، مىڭ ئەردە ئاھىم .

ئىزدەپ تىنچلىق بارسام ئىلىغا ،

قانتى بوغۇق كەپتەردە ئاھىم .

ئاتۇشقا چىقسام تاشلار يېرىلدى ،

جاندا بىلەنگەن شەمشەردە ئاھىم .

تۇرپاندا قەبرە ، بولۇپمۇ ھازىر ،

شائىرنى چاپقان خۇمپەردە ئاھىم .

كەزدىم ۋەتەننى ئون بەش چۆرگىلەپ ،

ئون بەش تامچە قان مەھشەردە ئاھىم .

بىز ئاچالغا كەلدۇق . شېئىرىيەتتىكى سەپەرنىڭ ھاياتقا بولغان چىقىلىشى قۇياش نۇرىنىڭ قەلىپكە كۆچىشى .

بىپايان چوللۇك ... نۇر ئىچىدىن ، قەلىپكە كۆچۈپ چىققىنىمىزدا شېئىرىيەتتىكى ئىزدەشنىڭ ھامان بىر كۈنى مېنى

ھەم سىنى تاپالايدىغانلىغىغا ئىشىنىمەن .

ياش شائېر ئابلەت ئەخمەت مۇنداق قارايدۇ .

«كېچە بارمىقىدىكى يارقىن ئۇزۇكنىڭ »ھېچكىم ئۈچۈن ئازاپ چەكمەسلىكىنى تىلەيمەن . كويۇۋاتقان

شاراپ تەبىئەتسىزلىكى ئۆز روھىنى دادىل ئىپادىلەش گۈزەللىكىدە يەنىلا غوجا مۇھەممەد مۇھەممەددىن

سەمىيلىكىنى سەزدۇق . ئۇنىڭ شېئىرلىرىدىكى خاسلىق قىيامغا يىتىۋاتقان شۇ يىللاردا شائېردىكى ئازاپنىڭ چىكى

يىراقلاپ كەتكەندەك قىلاتتى . ئاھ !! كوكسۇم دەپ يۈرىكىنى قاماللاپ ئازاپ چىكىپ يۈرگەن شائېرنىڭ

نۇسرىتى بۇ ئوقلارنى قانداق قىلىپ بوي سۇندۇرغانلىغىنى تەسەۋۋۇر قىلالمايمەن . ئۇنىڭدىكى تالانت بىلەن

سەرگەردان تەنلىرى ئوتتۇرىسىدىكى مۇۋازىنەت مۇشۇ يولنى بىلەن تەرەققى قىلىپ ماڭسا ئومىرىنى باشقىلارغا

چۈشەندۈرۈشنىڭ ھاجىتى قالمايدۇ . چۈنكى ئۇنىڭغا شۇنداق بىر ھىكمەت تاشلاقلق .

قەشقەر پىداگوگىكا ئىنستىتۇتىدىكى يىتىلىۋاتقان ياش شائېر تۇرسۇنجان ئەخمەت مۇنداق قارايدۇ:

ئادەم خۇدانىڭ زېمىنىدىكى بويۇك موجدۇسى ، بەندىچىلىكتە شائېرلىق يولى ئۈزلۈكتىكى كائىنات

بىلەن مۇڭدۇش ئالاھىدىلىكى بىلەن مەلۇم نۇسرەتكە ۋە قىممەتكە ئىگە . تۇرسۇنجان ئىبراھىمنىڭ «شائېر ۋە

پەيغەمبەر » ئاسمىجان ئوبۇلقاسىنىڭ «شائېرلىق ئەركىنلىكى قايرىگىچە » . . . قاتارلىق تەتقىقاتلىرىدىكى

ھەقىقەتلەردىن بىلەلەيمىزكى شائېرلار كىشىلەرنى ئۆزىنىڭ ئىمان ئىتتىقاتى ، ئەمىلىيىتى ۋە ئەخلاقى بىلەن نۇر

ئىچىگە ، پارلاق بىر مەنزىلگە باشلىغۇچىلاردۇر . زېمىنىدىكى ئازاپ دەشتىدە ، ھىجران قىسمىتىدە ئۇلار

پەيغەمبەرلەر بىلەن ئوخشاش بىر يولدا . شائېرلار رەڭدار قاناتلىرى بىلەن ۋۇجۇت باياۋانىمىزدا كىرىپ يۈرگۈچى

كارۋان بولۇش نۇسرىتىنى نامايىش قىلغاندا بىزنىڭ ئازاپلىرىمىزنى بايقاشتىن ئىبارەت يۈكسەكلىككە ئىگە بولۇدۇ . بويۇكلۇكتە ئۇلار پەيغەمبەردىن كىيىن تۇرۇدۇ . ئاللاھ زىمىنى گۈزەل بىر پارچە شېئىر قىلىپ ياراتقاندا ۋۇجۇتتىكى مەجھۇل تۇيغۇلار رەڭدار ياسىنىش بىلەن بىرگە بەندىچىلىكتىكى ئەلەم ۋە يالغۇزلۇق شائېرلارغا بەخش ئىتىلىگەن . ھىجراندىكى ئىزگۈلۈكنى تەڭرى تىلى بىلەن شەرھىلەش شائېرلارغا تەنھالىقنىڭ قىممىتىنى تونۇتقاندا قەدەملەردىكى ئازغۇنلۇققا ھەيران بولۇپ تىكىلگەن كۆز پەقەت نۇرنىڭ كۆزى . روھى سۈزۈك بۇ ئىنسانلار ئوت ئىچىدىن تەڭرىنىڭ بارلىقىنى ئىزلەيدۇ . مانا بۇ غەلىيان كۆتىرگەن ئىنسان — شائېرلىقتىكى نۇسرەت .

بارچە جانلىقلار ، تاغ — دەريالار ، چۆل — جەزىرلەر ، بوستانلىقلار ، باغلار ، بۇلاق — ئىككىنلەر . . شائېر قىنىدىن مىسرالارغا كۆچكەندە يارىتىلىش بىلەن بۇزۇشنىڭ قورشىۋىدا قالغان بەندىچىلىكتىكى گۇناھتىن مەيۈسلىنىش ، ئازاپلىنىش ئىجادىيەت كۈچىگە ئايلىنىپ ۋۇجۇتتىكى سەنئەت ئىرادىسىنىڭ جىددىيەتلىك تىنىقلىرىنى سۆزلەيدۇ . دەل مۇشۇ تىنىقنىڭ ئىگىسى — شائېرلار . غوجىمۇھەممەد مۇھەممەد ئىجادىيىتىنىڭ يۈزلىنىشى مۇشۇ تىنىق ئاساسىدا بولدى دەپ قارايمەن .

مەن مۇنداق قارايمەن .

گۈلسىز گۈلزارلىق ئىچىدىكى شائېر غوجىمۇھەممەد مۇھەممەد بىزنىڭ قەلىپ دەۋرىمىزنى شېئىر بىلەن چەككۈچى ھەم ئاچقۇچى چەۋەنداز . ئىككى كۆزىمىزدىكى ياش تامچىلىرىنى سۈرتۈپ تۇرۇپ ئۇنىڭ روھى دۇنياسىغا ئىچكىرلەپ كىرگەندە ئۇنىڭ قەلبىنىڭ ، ئۇنىڭ روھى دۇنياسىنىڭ كىشى يىغلاپ تۇرۇپ ئوقۇيدىغان ئاجايىپ مۇڭلۇق شېئىر ئىكەنلىكىنى بايقاشقا بولۇدۇ .

جېنىم ھاياتقا ئېيتتى ئەزان

نامازغا ئولتۇردى دەپتەردىكى قان .

كۈندۈزلەر قۇل بولۇپ كەتتى قوياشقا

دۇنيا ئېزىقىپ يۈرەر كىتاپتا

بەتلىدىم ئۆزۈمنى رەزىل ھاياتقا

سەۋدائى ئاشىقمەن ئۆلۈپ قانمىغان !

كەلىمەمسەن ؟

ئەي چېچى چۇۋۇلغان شەرمەندە خىيال

تېنىدە ئۇچبۇلۇك تۇڭلۇك بار ئايال

يۇلتۇزنىڭ نۇرىدا ئۆلۈك يۇغۇچى

كۆڭلىدە ھېچكىم يوق دىۋانە شامال ...

مەن ھازىر ئوت كەتكەن سۇنىڭ ئىچىدە .

توغراقتا ھېچنىمە قالسىمىدى دەيدۇ

كۆك بۆرە يول باشلاپ كەلمەيدۇ دەيدۇ .

بارخانلار ئاستىدىن چۆچۈپ قوپىمەن

ئىزلىرىم تەكتىدە ئاتلار كىشىنىدۇ

ماشىنا جاراڭلاپ تۇغۇلۇپ تۇرار

قىزىل گۈل ئۆلىدۇ قىزىل سەھەردە .

ئەرلەر ئەخلاقسىز ياشىيالىمايدۇ

ئىشتان كىيىمگەن ئايال شەھەردە.

كەلىمەمسەن ؟

مەن ھازىر قىلىچتەك بولدۇم يالىڭاچ

مەن ھازىر ياغاچتەك قۇرۇدۇم ساڭا .

ئەي ئىشتان بېغىنى يىتتۈرۈۋەتكەن قىز

ئەي كۆزى تېشىلگەن قاراڭغۇ مەشۇق .

ئەي لېۋى دېڭىزدەك دولقۇنلۇق قۇملۇق

ئەي مەندەك ئاچ قالغان مۇقەددەس تاغلار

ئەي مەندەك يارىغا قانمىغان باغلار

كەلىمەسىن

ۋارقىراپ تاشلايمەن بىردەمدىن كىيىن

شېئىر قەغەزگە كىرىۋالىدۇ

ھاياجان

قەغەزگە پاتمايدۇ ، ئۆلىۋالىدۇ

قالىدۇ پايانسىز جۇدالىق ، ھېجران ...

-----قانغان قان

بوران — چاپقۇندىكى ئازاپلىق قۇملۇققا ئايلىنغان شائېرنىڭ قەلبىنى ئۇيغۇر كىتاپخانلىرى بابا رەھىم مەشرەپكە تەققاسلىدى . بۇ يەكۈننىڭ ئىلمىكى چوڭ ، روھى جەھەتتىكى قاتمۇ - قات زەربە . ئەندىشە ، تەشۋىش ئىچىدىكى شائېرنىڭ قەلبىمىزدىكى پىغان بىلەن مەنبەداشلىقىنى تۇنۇپ ئازاپلىرىمىزنى يىغلاپ تۇرۇپ يىزىققا پۇتتىشى ، ئۇنىڭ نەپەسلىنىشىدىكى بىر جەريان . بىزگە قالدۇرۇلغان جەننەت بىلەن دوزاق ئارىسىدىكى پاسىلدا تراگىدىيە سەزگۈرلىكىگە ئىگە شائىر — شېئىرلىرىدىكى شەكىل بىلەن ، مەزمۇن بىلەن بىزگە ئىپادىلەپ قىلغان شۇ پەيتلەرنى شائېر غوجىمۇھەممەدنىڭ ئازاپلىق پەيتى دەپ قاراش كىرەك ، چۈنكى ئۇ غەزەپ بىلەن ياش توكمۇتقان يىغلىرىنى كۈتۈپ قوشتاغدا پەيدا بولغاندا كۆككە سىڭىۋاتقان مەشرەپ روھى بىلەن بىرلىشىپ كەتكەن چۇقان بىزنى چاقىردى . بىز ئۇنى مۇزىكا دىگىزىنىڭ ئىچىدە بايقىدۇق . ئۇنىڭ ئۆز خىياللىرىنىڭ سۈرىتىنى مۇنداق سىزغانلىغىنى بايقىغاندا ئۆزىمىزنىڭ ئەركىكىگە گۇمان چۈشتى « مەن شۇنداق ئويلايمەن ، ئەرنىڭمۇ ئىپىتى بولىدۇ ، ئۇ - ۋەتەن . يەنە شۇنداق ئويلايمەن ، ۋەتەنسىزلىرىنى ئاللا كەچۈرمەيدۇ . ئۇلار جەننەتتىن ئۈمىد كۈتمەسۇن . جىنايەت - روھتىكى يېڭىلىمەس كۈچتۈر ، ھەققانىيەتنى ئاشۇ كۈچ يارىتىدۇ ، يەنە شۇنداق ئويلايمەن ، ۋەتەنسىز ئەللەر - ئىپپەتسىز ئەللەردۇر ، ئۇلارنى دۇنيا كەچۈرمەيدۇ ، شۇڭا ئۇلار باراۋەرلىكتىن ئۈمىد كۈتمەسۇن .

بالىلىقىدا ۋەتىنىم - مەھەللەم ئىدى ، چوڭ بولغاندا ئۇنى شەرقتىن تاپتىم . بالىلىقتىكى ۋەتىنىمنى قىزىلبايراق ئاستىغا كۆمۈپ قويدۇم . يەنە شۇنداق ئويلايمەن ، ئېتىقاد - ئوق ئۆتمەيدىغان قالقان ، مەككىگە

بارساڭمۇ ئىمان تېپىلمايدۇ . پەرۋانە شام ئالدىدا ئۆلدى . ھەيىام بىرئۆمۈرشاراپ ئىچمەي جام ئالدىدا ئۆلدى . دىۋانە نان ئالدىدا ئۆلدى . يىڭنە قۇلىقىدىن كارۋان تارتقانلار ئاپئاق ئۆستىخانلاردىن نۇرلۇق ئايۋانلارنى قۇرۇپ ، داپ ھالقىسىدىن ئەسەبىي زامانلارنى ئۆتكۈزۈپ ، ساپايىسىدا باش سۆڭەكلەرنى شارقلەتپ جەز قىلىپ ، ئاخىر ۋەتىنىنى قۇملار ئاستىغا كۆمۈپ قويدى - دە ، ئۆز يېرىدە سەرسان ئۆلدى .

يەنە شۇنداق ئويلايمەن ، ساقال - بۇرۇت قويغانلار مەن ئەر دېمىسۇن ، بۇغداي تېرىپ زاغرا نانغا تويغانلار مەن ئەر دېمىسۇن ، ئاھ خەلقىم دەپ دەرد يۈتۈپ مەيخانلاردا قونغانلار ئۆزنى مەن ئەر دېمىسۇن ، ئۇلار جەينامازدىن نېسى ، ئەل ئالدىداۋىجداندىن نېسى .

سۆيگۈ ئۈچۈن جان بېرىمەن دەپ مەست بۆرىدەك ھۆركىرەپ ، ئەرلىك غۇرۇرى ئۈچۈن دەپ مۇشتلاشقانلار مەن ئەر دېمىسۇن ، ئۇلارنىڭ يۈرىكىگە پىغانى نېسى ، مەشرەپ كەبى زارۇ - زار چۆللەردە ھىجرانى نېسى . << ئېتىقاد >> ۋە << توغرا يول >> نى سۆزلەپ قاياشنى تاپ ، شەرىققە قاراپ ماڭ دەپ ۋەزخانلىقتا شان - شەرەپ كۆزلەپ ، ئىچ - ئىچىدىن قۇرۇپ ئۆتكەنلەر مەن ئەر دېمىسۇن ، ئۇلارنىڭ سەپ ئالدىدا مەيدانى نېسى ، تىغ ئالدىدا تەن ، جېنى نېسى . ناخشا - ناۋالاردا ئازابنى ھەيدەپ ، غىلجىڭ - نازلاردا يىلىكىنى قۇرۇتۇپ ، ئەركىنلىكتە پۇت - قولىنى چىرماپ ، << قىلىچتىن قورقۇپ بېشىنى ئېگىپ >> كاستۇم ئىچىدە تىترەپ يۈرگەنلەر مەن ئەر دېمىسۇن ، ئۇلارنىڭ تومورىدا دولقۇنلىغان قان نېسى ، ھاياتىغا ئۆلۈم ھەمدە شان نېسى .

مەن يەنە شۇنداق ئويلايمەن ، چۆلدە كارۋان ناخشىسى ئەمدى قايتا ياڭرىماس ، ئەمدى يول باشلاپ ساڭا جەڭلەردە بۆرە ئۇچرىماس . قەدىمىي جەسەت ، باش سۆڭەكلەر شاھىد ، لېكىن مىڭ توۋلىساڭمۇ بىر لەززە زۇۋان چىقماس . سەن ئۆزۈڭگە قالدىڭ ئەر . قاغا مىڭ يىل ياشىسىمۇ رەڭگى قارا ، بەختى قارا . قۇش ئالتۇن قەپەزدە تۇرۇپمۇ كۆككە ئىنتىلەر . سەن ئۆزۈڭنىڭ قۇلى ھەم زىندانسىەن . سەن ئۆزۈڭگە قالدىڭ ، ئەي ئەر . خوتۇنۇڭغا تۆلەپ تۈگەتكۈسىز قەرزدارسەن ، بالىرىڭنىڭ پېشانىسىدىكى مۇشتلىرى تۈگۈلگەن قىسمەت سايىسىنى كۆرۈڭمۇ ؟ ئەي ئەر !... مەن شۇنداق ئويلايمەن . <<... ئەي شائېر!!! قەلبىڭدىكى ئازاپ گۈللىرى ئىچىلىشقا باشلىغاندا مۇشرەپتىكى تەنھالىققا قايتىپسەن ، قۇش ئۇۋىسى بىلەن سىنىڭ مۇساپەك ئوتتۇرىسىدىكى بوشلۇقتا تۇرۇپ جانانىڭ قارىداپ كەتكەن يۈرىكىگە نەزەر سالغىنىڭدا <<روھ يۇيۇندۇرۇش>> دىن ئىبارەت مۇشاقەتلىك ئەمگىڭىگە ھەمدۇ - سانا ئوقۇشقا باشلىدۇق . ھەي !! تەنھالىق قەسىرىدىكى يولۇچى ... قانسىز يۈرىكىڭدە قان

داغلىرى تازلانماي تۇرۇپ قىزىل يۇلغۇن پوپكى ئاستىدا ئۇخلاپ ياتقان جانان يۈرىكىنى ئوغۇرلاپ قاچتى . بىزنىڭ ئۆلۈمگە بولغان سەپىرىمىز كىچىلەرگە بولغان سىغىنىشنىڭ نەقەدەر سويۇملۇك ئىكەنلىكىنى باشقاقتىن بورۇن كىچىنى باغرىڭغا چىللاچۈنكى بىز نۇرغا قەرزدار .

ئەي !!!شائېر - «رىئاللىقىمدا ھەسەلدىن ئازغىنا يىدىم ، ئەمما لەززىتىنى ئالالماي ئۆلۈپ كىتىۋاتىمەن .» دىدىڭىز . - چۈچۈپ كەتتۇق . سەندىكى ھەقىقىي شائېرغا خاس تەپەككۈر . ھەقىقىي شائېرغا خاس ياشاش ئۇسۇلى . سىنىڭ شەرەپ بىلەن ھىجرانغا كىرىپ كىلىشنىڭ ئىجادىيىتىڭنىڭ ئۆزلۈك بىلەن ئاستا - ئاستا ئۆچىرىشى دەۋرىدە خاسلىققا ئىگە بولۇۋاتقاندا ئازاپ كوۋرىكىدىن يەنە مەغرۇر ئوتەلەرسەنمۇ ؟ كۆچىدىكى ئىشكىلەر تاقالدى ، نامازغا ئولتۇردى دەپتەردىكى قان ... ،

دەرىزە ئەينەكلىرى چىقىلغان دەملەردە قىلىچتەك يالىڭاچلىنىپ قىنىڭ بىلەن يىزىۋاتقان شېئىرلىرىڭنى ئوقۇشقا باشلىدۇقئىگىز - ئىگىز تاغ بىشىدىن سىنىڭ ئاۋازىڭ يەنە ئاڭلاندى . ئۆزىمىزنى تىگىشاشتىن بۇرۇن تەنلەر يىنىشىدىكى قانلارنىڭ ئاۋازىنى ئاڭلايلى

غوجىمۇھەممەدنىڭ بايانى ۋە ئەركەكلىكنىڭ چۇقانى

تالانتلىق شائېر غوجىمۇھەممەد مۇھەممەد ئۆزىنىڭ تۇغما تالانتى ، ۋە بەدىئىي ئىستىداتى بىلەن ئۇيغۇر شېئىرىيەت كىتاپخانىلىرىنىڭ قىزغىن ئالقىشىغا ئىرىشىپ كىلىۋاتقان ، ئۇيغۇر ئەدەبىياتىدىكى بىر ھادىسە - ئۇيغۇر يىڭى شېئىرىيىتىدىكى يىڭى بىر ئەۋلاد شائېرلاردىن كىيىن يىتىشىپ چىققان ، شېئىرلىرىدىكى سۆزلەر تىلىسىمى بىلەن ئىنسانلارنىڭ قەلب تەكتىگە يوشۇرۇنغان سىرلارنى يىگىچە تەپەككۈر شەكلى بىلەن ئىچىپ بىرىۋاتقان ئىستىداتلىق شائېر .

غوجىمۇھەممەد مۇھەممەد شېئىرلىرىنىڭ شېئىرى تىل قۇرۇلمىسىدىن ئۆزگىچە مەنا كەڭلىكى ، تارىخنىڭ شېئىرى تىلىدىكى مۇزىكىلاشقان سۈرىتى . تىل بەلگىلىرىدىكى شائېر ئۇسلۇبىنىڭ خاسلىقى ، شەكىلدىكى ئۆزگىچە قۇرۇلما ... قاتارلىقلارنى بايقاش تەس ئەمەس . ئىستىتىك دىققىتىمىزنىڭ مەركىزىدىكى شائېرنىڭ شېئىرلىرىدىكى ئۆزگىچە رىتىم گۈزەللىكىنىڭ قارا سۈرەتلىرىدىن غوجىمۇھەممەد مۇھەممەدنىڭ تىل بەلگىلىرىدىكى ئۆزگىچە ئۇسلۇبىنى كۆرىمىز .

قاتتىق ھاقارەتتىن يۈزلىرىم چىم - چىم

ئانا گۆشى ساتماقتا بىر كىم

سەن تېخى قاندىن قورقىدىغانلىقىڭنى بىلمەيتتىڭ.

دەرەخ شېخىدىكى ھىجرانكار كاككۇك

مېنىڭ ساڭا چاڭقاشلىرىمنى چۈشەنەر بەلكىم.

سەن بىلمەيسەن، بۇ يەردە

ئۇز توقماق ئەسەبىلىشىپ ئۆز ئىگىسىنى ئۆلتۈرۈپ قويدى.

ئېچىل داستىخان ئېچىلىۋېرىپ قۇرۇتۇۋەتتى ئېتىزدىكى ئاخىرقى دانى.

ساڭال ئىشىكىم ئوغرىلاندى، تەڭگىلەرنىڭ شاراقلاشلىرىدىن

كېلەر ئۇنىڭ تاياق ئازابىدا ھاڭرىغان ئۇنى.

-----«ئەرنىڭ ئىپپىتى»دىن

شائېر تارىخ داستىخىنى يايىدى. يۇقارقى شېئىردىكى تۇيغۇ كەڭلىكى مەلۇم زامان بىلەن بولغان قانداشلىغىنى زوراۋانلىق بىلەن ئىسپاتلاۋاتقان دەقىقىلەردە چۈشۈمىزدىكى زامان ھەم ماكان ھەركەتكە كەلدى. بىز ئۆتمۈشكە قايتتۇق. زامان سىلىشتۈرمىلىرى بىلەن بولغان ئارلىق پاسىل ئايرىغان ماكان چەكلىمىسى بىلەن بىزگە سۇئال تاشلىدى. بۇ سۇئالدىكى جان تالىشىش بىلەن سېھىرلەنگەن تىنىمىزدىكى ئاڭلاش ۋە كۆرۈش سەزگۈسى شېئىر ئوقۇۋاتامدۇ؟ ياق. شائېرنىڭ يىزىققا جان كىرگۈزۈش شاپاتى بىلەن بۇ شېئىر بىزنى ئوقىدى.

شېئىرنىڭ تىل قۇرۇلمىسىدىكى يىڭىلاش بىلەن مەنا كەڭلىكى يارىتىش مىللەت روھىنى دادىل ئىپادىلەۋاتقان شائېردىكى ھالقىلىق نۇسرەت بولۇشتىن سىرت سەنئەت قۇرۇلمىسى بىلەن ئىرسىيەتلەنگەن ئەنئەنىمىزدىكى ھالقىلىق جەۋھەر. شائېر بۇ جەۋھەرنى ئىزلەش باسقۇچىدا شەيئىلەر ماھىيىتىدىكى يىڭىچە شەكىلگە مارجەت قىلىشتىن سىرت تەنھالىققا قايتىپ يىڭى تىل شەكىللىرىنى ئىزلەيدۇ. يىڭى تىل شەكىللىرىدىكى ئىستىبەك بەلگە ئارقىلىق ۋۇجۇتنىڭ شېئىرىيەتتىكى گۈزەللىكىنى ئىزلەيمىز. بۇ گۈزەللىكتىكى پارتىلاش بىلەن رىئالىقنىڭ قان-يىرىڭلىرىغا قايتىپ كەتكەن شائېر ۋۇجۇدى تەسەۋۋۇرلىرىدىكى ئازاپنىڭ يوقىتىپ

قويغان خاتىرىلىرىنى ۋاراقلاشقا باشلايدۇ .

چۈشۈپ ئاسماندىن ياغاچ ئاتقا مىنگەن شاھزادە

سېتىۋەتتى ئاچلىقتىن ئېتىنى ئوتۇن بازىرىدا .

پادىچى تازنىڭ مەلىكىنىڭ سوئاللىرىغا جاۋاب ئىزدەپ

تۇرغىنىنى كۆردۈم كىتابخانىدا

پەرھاد ئون يىل تەشتى بىتون ئەمەس شېرىن تېغىنى ،

غېرىب پالاندى چۆلگە ئەمەس سەنەمنىڭ مۈشكۈل مۇھەببىتىگە .

تاھىر ئاقتى دەريادا ئەمەس زۆھرەنىڭ كۆز ياشلىرىدا

چۈشەنمەيدۇ بۇنى مەڭگۈ ئاشىقتىن ئۆزگە .

سەن نەدە قەدىمدىنمۇ يىراق بىر يەردە

دەرەخ كاۋىكىدا مېنى ساقلاپ تۇرامسەن؟

ئاسمان ، دېڭىز ، تاغ

تۇغۇلامدۇ ئۈچ ئوغلۇم قايتا؟...

ئۇلارنى سەن تۇغۇپ بېرەمسەن؟!...

مەن ئورۇق ، ئاچ

مەن ساڭا خۇمار

ئەرلەر ئىپپىتىنى يوقاتقىلى بولدى يۈز يىللار .

رادىئو جىنسىي كېسەل توغرىلۇق بەرمەكتە ئېلان

ئەرلەرنى چۆچۈتكىنى ئېلان ئەمەس

قەرز سۈيلەۋاتقان تەلۋە ئاياللار .

ۋەتەن

ئەرنىڭ ئىپتىتى.

ۋەتەن

ئەرنىڭ ياتلاشقان ئېتىقادىدا

سۇسلاشقان ئىمانىدا

داتلاشقان پىچىقىدا

چاڭقاپ ياتقان بىر سىقىم تۇپراق

قانغا، ۋىجدانغا.

قورقۇپ كەتتىم

ئۈمىدسىزلىكنىڭ يۈرىكىمنى لەختە - لەختە قىلىپ ئۇھسىنىشىدىن

ئايال كۆز يېشىنىڭ مۇشتۇملىرىنى تۈگۈشىدىن

ئىشتان بېغىغا قول ئۇزاتقاندا

پۇتمەس قەرزلىرىنىڭ ئەسەبلىرىمنى بوشتىشىدىن.

ئاھ، مېنىڭ گۈزەل مەلىكەم

كۈلەي، يىغلىماي، ماڭماي مېنى ساقلاپ تۇرامسەن

ئۇيغۇر خەلق چۆچەكلىرىدە.

بۇ ئەسەبىي بىر نالە

جىمجىت ئاخشام زۇلىمىتىدە كىيىندىم

رەزىللىككە چوڭقۇر چۆكۈپ ئىزدەپ ئابى ھاياتىنى.

ئاتا مەڭگۈ مۇڭلۇق يىغلار، ئاتا ئىزدەر ئىرادە،

كۆردۈم بوۋاق چۈشلىرىدىن سانسىز يۇمران قاناتنى.

ئەرلەر ياسار جىنازا

بۆشۈك بىلەن تەڭ تەۋرىنىپ ئۇخلىماقتا ئاياللار.

ئاھۇ قانداق جان تاپشۇرغان سەيياقا

قېنى بۆرە ئوشۇقى؟

قىمارۋازنىڭ تاۋكاسىدا سەكرەپ يۈرەر بىقارار.

سىم - سىم گۈگۈم تېرەك ئۈچىدىن سەكرەپ چۈشەر ئاق ئۆچكە

ئوتتىن قېچىپ ئادەملەرگە كىرەر جىنلار پاتپاراق.

يالغان سۆزنىڭ راستلىقىنى ئىسپاتلاشقا چارە كۆپ،

ئەيلەر كۆز ياش رېئاللىقىنى يىرگىنىشلىك ۋە پاتقاق.

مايمۇن كىشى ئۇسسۇل ئوينار خۇشال - خۇرام قامچىغا،

تۆگە كېلەر مەردانە ھەم قوتۇر ئېشەكنىڭ كەينىدە.

كۆڭلەك سالار ئاي ئىچىدە ئەپسانە قىز نازلىنىپ

مىليون ئاشىق قۇرۇپ ئۆلەر نېسى لەززەت ئەۋجىدە.

مۇھەببەتنىڭ رەسۋالىقى شۇنچە ئايان بولسىمۇ

قەسەملەردەك قاتتىق قاندىن قاچار خىيال يولۋاستەك.

كونا ئايال يامار جۈل - جۈل يىرتىلغان شۇ كۆڭلىنى

قارا قاغىنىڭ مەدھىيىسىدە قاقاقلاپ ئېچىلىۋاتقان تاز گۈلدەك.

كۈندىن - كۈنگە ئېگىزلىمەكتە بىنا كەبى جىنايەت،

تۈزلەنمەكتە جان دۆڭلىرى زەنجىر تاپان ئاستىدا.

بىر كىشىدىن باشقا ھېچكىم يوق

بىر كىشىگە تولۇپ كەتكەن چەكسىز دۇنيادا.

كېلەر كىمنىڭ ئاتقا مىنگۈسى

كېلەر كىمنىڭ نەزمە ئاڭلاپ سۇيۇقلانغۇسى.

ئۆلۈك ئادەم كۆتۈرمەيدۇ تىرىكلەرنىڭ جىنازىسىنى،

كېلەر كىمنىڭ جەينامازدا ۋارقىرىمىغۇسى.

بۇ ئەسەبىي بىر نالە

بۇ كۆڭۈلدىن سۇ ئىچەلمەي چىقىلغان تاش پىيالە.

تاڭ ئاتىدۇ غەرب قىزارسا،

كۆز تىكەرمەن شەرقكە

- (ئەرنىڭ ئىپتىتى) دىن

ئەنئەنىگە قايتىش غۇجىمۇھەممەد شېئىرلىرىدىكى شەكىل جەھەتتىكى تاللاش بولماستىن يىڭى

يۈزلىنىشنى مەقسەت قىلغان مەزمۇندىكى تاللاش .

مەزمۇندىكى چۇڭقۇرلۇق بىلەن بىر گەۋدىلىشىپ كەتكەن ئۇيغۇر خەلىق داستانلىرى، ئۇيغۇر خەلىق

چۈچەكلىرىدىكى بىشارەتلىق سۆزلەر سېرى - ئوقۇرمەننى ئۆتمۈش بىلەن ئۇچراشتۇرۇپ زامان بىرلىكلىرىدە

«ئادەم» ئۈستىدە ئىزلىنىشنىڭ ئۆتكۈنچى يۈزلىنىشىنى مۇكەممەل كۆرسىتىپ بىرىۋاتقاندا ۋۇجۇدىمىزنىڭ بىر

قىسمىغا ئايلانغان قوزغىتىش كۈچىنىڭ شېئىر بىلەن باغلىنىشلىق ئىكەنلىكىنى بىلەلەيمىز .

ئۇيغۇر كىلاسسىك شائىرلىرى بىلەن ھازىرقى شائىرلار ئوتتۇرىسىدىكى باغلىنىش دەۋرىنى نۇرغۇن تەتقىقاتچىلار

ئىككى ۋەزىن (ئارۇز ۋەزىن، بارماق ۋەزىن) بىرلىكىدە شەرھىلەيدۇ. شەكىلدىكى بىردەكلىك بىلەن ئەنئەنىگە

بولغان مايىللىقنى ئىسپاتلاش مىنىڭچە شېئىرىيەتتىكى توغرا تەتقىقات ئەمەس. شېئىرىيەت كىرىزىسى ئەنئەنە بىلەن پاسىل ئايرىغان شۇ يىللاردا شېئىرىيەتتىكى بىشارەت كىلاسسىكىلارنىڭ تۇيغۇسىدا يۈيۈنۈش، ئۇلارنىڭ تەسەۋۋۇرىغا مەزمۇن جەھەتتىن ياندىشىش، ئىپادىلىرىدە بولغان بولسا «شېئىرىيەت ئۈچۈن شېئىرىيەت» ئاساسىدىكى ساقىتا كۆرۈنۈش بىلەن كىتاپخانىلارنى ئالدىمىغان، ھەم ئۇلارنى شېئىرىيەتتىن يىراقلاشتۇرمىغان بولاتتۇق .

شېئىرىيەت مېتودىكىسى نوقتىسىدا شائېر غوجىمۇمەد مۇھەممەد نىڭ روھى دۇنياسى رىئاللىق بىلەن مەۋجۇت بولۇش ئالدىدا تۇرغان رىئاللىقنىڭ كىسسىمە نوقتىسىدا ئازاپ بىلەن تۇقۇنۇشۇپ ئۆزىگە خاس پىسخىك خاسلىق شەكىللەندۈرگەن شۇ يىللاردا ئۆزىنىڭ ئەخلاق پەزىلىتى بىلەن مۇققەددەسلىك ئىچىدە بىزار بولۇش ئۈچۈن بىزار بولۇش خائىشىنى ئىپادىلەپ ئۆز شەكلىنى ھەم رەڭگىنى ئۆزگەرتىشكە باشلىغان جىنسى ئوتتۇرىسىدىكى مۇھەببەتكە بولغان غەزەپلىرىنى پەدازىسىز ھەم نۇقسانسىز ئىپادىلەيدۇ .

قەغەزگە پاتمايدۇ ، ئۆلىۋالىدۇ

قالىدۇ پايانسىز جۇدالىق ، ھېجران ...

«قانغان قان»دىن

تۇيۇقسىز ئەينەككە قالدۇم دۇچ كېلىپ

ساقاللىق پەرىشتە ياكى بىر بالا .

تۇراتتى ئۇنىڭكى غەمكىن كۆزىدە

ئۇ دۇنيا ، بۇ دۇنيا بولۇپ بىر دۇنيا .

«رەزىل ئاپتاپ»دىن

رىئاللىق شۇ قەدەر ئاددى بولسىمۇ ،

ئورىغان ئۇلۇغلۇق قاتمۇ قات سېنى .

مۇھەببەت دۇنيادا بولار بىردەملىك ،

تۈگىمەس ۋە لېكىن ئۇنىڭ ھەسرىتى .

«گۈل»دىن

بارچە كېيىملەر يىرتىلار ئاخىر ،

ئىرىشەر ئادەملەر يالىڭاچ تەنگە .

بارچە ئەينەكلەر چېقىلار ئاخىر ،

ئىرىشەر ئادەملەر ئەسلى ئۆزىگە.

قەلبىدىكى ئۆمۈرلۈك ئازاب،

ئىككى مىسرا شېئىردۇر پەقەت .

سۆيۈشكەندە قىلغان پۇشايىبان ،

ئايىرلغاندا چەككەن نادامەت .

يول بەلگىسى خاتالىشىدۇ ،

كەتكەن كۆڭۈل قايتىماس بەربىر .

كۈيلەر مەڭگۈ ئۆز ئۆلۈمىنى ،

ھاياتقا ئىزاھات بەرمەيدۇ شائىر .

«يول بەلگىسى خاتالىشىدۇ» دىن

شائېرنىڭ جىمجىتلىغىدىكى غىرىپلىق شېئىرىيەتتىكى تاللاشنىڭ ھەسرەتلىك ئەمەس . ئۇنىڭدا مۇقەررەرلىك

مەۋجۇت. ئىرىشىش خۇشاللىقى شېئىر بىلەن باشلىنىپ شېئىر بىلەن ئاخىرلىشىۋاتقاندا ئەبەدىلىك چۇقاندىكى

نىكاھ شائېرنى ھىجران چولىگە تاشلايدۇ . شائېرنى قۇتقۇزۇپ قالدىنى شېئىرىيەتنىڭ گۈزەللىكى ، بۇ گۈزەللىكتىن

نىجاتلىق ئىزلەۋاتقان تەندىكى پۈكلىنىش «شېئىرىيەتتىكى ھىجران —غوجىمۇھەممەد» ئۈچۈن ھىجران

سىناقلىرىغا بەرداشلىق بىرىش ئىمۇنىتىنى يىتشتۈرۈپ چىقىش ئىنتايىن مۇشكۈل بولۇۋاتقان شۇ يىللاردىكى كۈز

ياش تەنھا كىچىلەرگە شېئىر بولۇپ ئاقتى. شېئىرىيەت ئۈچۈن پۈتكۈل ۋۇجۇدى بىلەن بىرلىك ھاسىل قىلىش

سىرلىق جاڭگالدىكى ئىككىنچى مەشرەپكە تالىق نۇسرەت. گەرچە ئۇ تەننىڭ نۇرغۇن سىناقلىرىغا دۇچ كەلگەن

بولسىمۇ يەنىلا قاراڭغۇ چۈشەتتى ، ھەم تاڭ ئاتاتتى .

بۇ قاقاس كۈنلەردە مەن ھېچكىم ئەمەس ،

يىنىمدا بىر دەريا ئاقار سۇسىراپ .

قۇلۇمدا دۇتار قىز ، قارنى يىرىلغان ،

تېلىمدا بىر ناخشا ئولە چىقىراپ .

ماشىنا نەقەدەر يېقىمسىز ئادەم ،

ئادەم نەقەدەر ئاجىز ماشىنا .

ئەرلەرنىڭ ئەسلىدە پادىشاھى يوق ،

تەلپۈنەر ئاياللار بالا — قازاغا .

قىزلارنى ئەينەكلەر يەيتتى سۇندۇرۇپ ،

ئەرلەرنى پارچىلاپ يەيتتى خىزمەت ، پۇل ...

تۇيۇقسىز چىقىپ مەن تىرەم ئىچىدىن ،

قاچتىم ئەڭ خىلۋەت بىر ئوڭكۈرگە ئۇدۇل .

«ماي»دىن

كىچىلەردىكى خۇشال بولۇش ، تاڭدىكى شاۋقۇن — سۈرەن ، ئاستا-ئاستا غەزەپلىنىش ، ئۆتكۈر

كۆز ... غوجىمۇھەممەتنىڭ ئاچچىق كۈلكىلىرىدىكى شەپقەتسىز غەزەپ ئۇنىڭ شۇ يىللاردىكى شېئىرلىرىدا ئۆز

مۇشكۈلچىلىكنىڭ سۈرەتلىرىنى ئازاپلىرىنى چۈشىنىشكە تىگىشلىك بىر قىسىم بەندىلەرگە تەقدىم ئىتىلدى «نۇر

چاچار ھەسرەتتىم ياغاچ ساندۇققا» «تۇزغا ماڭغان ئالتە ئىشەكلىك» «دۇتارچى ئايال» «ئىباگۈل» «بىر كۈنى

«بۇ ناماز شام مەن يەنە» «قايتىش» «ئۇسساپ كەتتىم كاككۈكتەك» «ئىككى قىز» «تەنھالىقنىڭ ئاسرىقى

ئىزى» «سەرگەردان» «ھېچكىم ئۈچۈن» «رەسىمدىكى دىڭىز» «كەچ» «كىتىمەن» قاتارلىق

شېئىرلىرىدا سوغۇق ھەم شەپقەتسىز بىرلىكنىڭ ئۆزلۈكتىكى چۇقانلىرى چوڭقۇر ئىستىتىك مەنىلەر بىلەن ئىچىپ

بىرىلدى . شائېر شېئىرلىرى بىلەن ھىجران مانۇبرى ئۆتكۈزۈپ ئۆزىنىڭ روھى جەھەتتىكى قۇدرىتىنى نامايەن

قىلدى . ھىجراندىكى ھەقىقىي ماھىيەت ۋە ھەقىقەت مەدەنىيەت پەرىزلىرىدىكى ئۆزلۈكنى شېئىر ئارقىلىق گەۋدىلەندۈرۈپ دۇنيانىڭ روھىتىدىكى ئىككىگە پارچىلىنىش دەۋرىگە كىردى . بۇ بابا رەھىم مەشرەپتىمۇ كۆرۈلگەن سوپىستىك تۇيغۇ . بۇ ئىككى شائېردىكى بىردەكلىك ھەم كامالەتكە يېتىش زامانىدىن چىكىنگەن ۋۇجۇتنىڭ ھەققە بولغان خىتابى .

كەچكۈدەك جانۇ - جاھانم قالمدى ،

يەتكۈدەك ياكى ۋىسالم قالمدى .

سارغىيىپ ئۇچتۇم سامان رۇخسارىدا ،

سۈرگىدەك شىرىن خىيالىم قالمدى .

ئىككى ئالەم مۈلكىنى يۈردۈم يۈدۈپ ،

ساتقۇدەك قايناق بازارم قالمدى .

كېچىسى ياتتىم جەسەدنىڭ قەلبىدە ،

ئۆلگىدەك باشقا ئامال م قالمدى . . .

ئەي غوجى قوپ ، ساڭا ئىچ ئاغرىتىمغان ،

ئادىمى ، ھەتتا خۇدايىم قالمدى .

غوجىمۇ ھەممەد مۇھەممەد (غەزەللەر) دىن

قەلەندەر مەشرەپىگەن ، ئىككى ئالەمنى تاپىپ ئۆتتۈم ،

بېھۇشتۇ ھۇرى غىلماننىڭ پۈچەك پۇلغە ساتىپ ئۆتتۈم .

نە ئەيلەي ئابى كەۋسەرنى نىگارم بولماسە ساقى ،

خەراپات ئىچرە باردىم قەترە مەي ئاندىن تاتىپ ئۆتتۈم .

ئايا ، دەۋزەخ مېنى كۆيدۈر ، خەلايىق كۆيىمەسۇن ھەرگىز ،

تامۇغدىن ئىشىق ئۆتى پۇر زور ، ئانىڭ زەھرىن يۈتۈپ ئۆتتۈم .

كى جان ئالغۇچىنى كۆردۈم، دېدىم: <ئالغىل بۇ جانىمنى>،

ئەجەل قاچتى، ئۇرۇپ - قوغلاپ مەن ئانى قورقۇتۇپ ئۆتتۈم.

سالپ بازىرى ئىشقىغە مەتائى جىسمى جانىمنى،

خەرىدار سورمادى ھەرگىز، بۇ جانىمدىن كېچىپ ئۆتتۈم.

ۋىسال ئەيىمى بولغاندا، كۆزۈڭ بەختى سىياھىنى،

باشىمغا كەلسە يارىم، مەن يانىپ ئۇخلاپ، بۈكۈپ ئۆتتۈم.

كۆيۈپ ئۆتقە مەنى دىۋانە مەشرەبىنى سورار بولساڭ،

نە يەردە ئەھلى دەرت تاپدىم، كۆزۈم ياشىن سېپىپ ئۆتتۈم.

بابا رەھىم مەشرەپ (ئۆتتۈم) دىن

شائىر مەشرەپ ئۆز ھاياتىدا تەسەۋۋۇپ پەلسەپىسىگە چوڭقۇر بېرىلگەن ۋە ھاياتىنىڭ كۆپ قىسمىنى

سوۋى - ئىشانلارنىڭ دەرگاھىدا ئۆتكۈزگەنلىكىگە قارىماستىن، باشتىن - ئاخىر سوۋى - ئىشانلار بىلەن قارىمۇ

قارشى مەيداندا تۇردى. كىشىلەر ئارىسىغا تارقالغان سان - ساناقسىز لەتىپىلەردە لىللەپ بەرگىنىدەك، فېودال

كۈچلەر ۋە مۇتەئەسسىپ روھانىيلار ئۈستىدىن كۈلۈشنى قەتئى داۋاملاشتۇرۇپ كەلگەنلىكى ئۈچۈن، ئۇلار بۇ

ئەركىن پىكىرلىك شائىرغا نەپرەت بىلەن قاراپ، ئۇنى تەقىب ئاستىغا ئالدى ھەمدە ئۇنىڭغا قارشى بىرلەشمە

سۇيقەست پىلانلاپ، << ئۆزىنى خۇدا دېدى >> دېگەن تۆھمەتنى چاپلاپ، موللىلارغا پەتۋا

يازدۇرۇپ، ئەشتەرخانلاردىن بولغان بەلىخ ھاكىمى زالىم مەخمۇت قۇتۇغانغا چېقىپ باردى. خۇددى شائىرنىڭ

ئۆزى: << ھېچ قەيەرگە سىغىمىدىم، دۇنيا ماڭا زىندان بولدى >> - دەپ قەيت قىلغىنىدەك، مۇرتەدلىك ۋە

دەھرىلىكتە ئەيىپلەنگەن شائىر ئاخىرى جاھانغاسىغماستىن، 1711 - يىلى 54 يېشىدا مەھمۇت شاھنىڭ بۇيرىقى

بويىچە بەلىخ شەھرىدە دارغا ئېسىپ ئۆلتۈرۈلدى.

زaman پەرقىدىكى زۇرۇرىيەت شىئېرىيەت بىلەن تەڭرى ئوتتۇرىسىدىكى بوشلۇقتا شائېر غوجىيۇھەممەدكە سۈپىزىم نەزىرىيەلىرىنى بىلىش ئىمكانىيىتىنى ياراتقان بولسىمۇ 1971-يىلى 9-ئاينىڭ 27-كۈنى شىئېرىيەت يۇرتى گۇمىدا تۇغۇلغان شائېر ئۈچۈن بۈگۈنىمىزدىكى تەسەۋۋۇپنىڭ ھەقىقىي دەۋرىگە ئايلىنىش مومىكىنچىلىكىنى تەقدىم قىلالمايدۇ. ئىككى شائېرىمىزدىكى تەسەۋۋۇر ،تالانت يىقىنلىقىنى يەنىلا گىن نۇقتىسىدىن ،ئىرىيەت نۇقتىسىدىن دەلىللەپ چۈشەندۈرۈش كىرەك ،بىزنىڭ ۋۇجۇدىمىزدا ئىسيان قىلغۇچى شائېرنىڭ شىئېرلىرىدىكى نۇسرەت بارماقلىرى بىلەن پۈتۈلگەن ۋاپا .تىنىقلىرىدىكى تەڭرىنىڭ تاتلىق پىچىرلىشى ،شىئېرلىرىدىكى تەنھالىق يىپىلىرىدا باغلانغان بويۇك روھنىڭ چۇقانى ،....قاتارلىقلار بىلەن شىئېرىيىتىمىزدە چوڭقۇرلۇققا قاراپ سەپەر قىلىۋاتقاندا شىئېرىيەت بىلەن مەۋجۇدىيەت ئوتتۇرىسىدىكى سەپەرلىرى «ئۇيغۇر سۈپىزىمى»دىكى مەنىۋى ئىنتىلىش پەللىسى بىلەن خۇلاسىلىنىدىغاندەك تۇرۇدۇ .شائېرنىڭ يىقىندا ئىلان قىلىنغان غەزەللىرىدىكى

ئۆي قىلىپ ئالەمنى ،ئۇخلاپ خالىسا ،

غەزىپى كەلسە ئۇنى بۇزغان ساراڭ .

سارغىيىپ ئۇچتۇم سامان رۇخسارىدا ،

سۈرگىدەك شىرىن خىيالىم قالمىدى .

گۈل بىلەن ياپراق ئارا قەتلە بايان ،

مۇڭ بېرىپ يىغلاپ ساتارىم كەلمىدى .

ئىگىسىز ئىتمەن ئىشقى سەھراسىدا ،

ئالغىلى باغلاپ نىگارم كەلمىدى .

ھىجران ، ئازاپ خائىشلىرىدىن شىئېرىيەتتىكى مەڭگۈلۈك سەپەرگە چىققان شائېرنىڭ كىلاسسىك روھ بىلەن ئۆزلۈككە قايتىۋاتقانلىغىنى بىلىشكە بولىدۇ .شىئېرلىرىدىكى رىئالىق تۈسىدە ئەخلاق ،گۈزەللىك مەنىلىرى چوڭقۇرلاپ رىئالىق ئەكسىدىن چىقىپ كەتكەن چىركىندىلارغا بولغان نەپرىتىنى شەپقەتسىزلىك بىلەن ئىپادىلەۋاتقان شائېرنىڭ ئىچكى مەنىلەرگە تۇيۇنغان مىسرالىرىغا رەھمەت ئىيتىمىز .

2007-يىلى 8-ئاينىڭ 15-كۈنى

روھ دارىدا تېرىلگەن ئىسيان

غوجىمۇھەممەد مۇھەممەد ۋە ئۇنىڭ شېئىرىي دۇنياسى ھەققىدە ئىككى ئېغىز گەپ

نۇرمۇھەممەد ئۆمەر ئۇچقۇن

ئۇ- غوجىمۇھەممەد، يەنە داۋاملاشتۇرساق غوجىمۇھەممەد مۇھەممەد، يىغىپ كەلسەك بىرلا ئىسىم- مۇھەممەد.

گۇما ناھىيىسىنىڭ قوشتاغ يېزىسىدا بىر ئۆمۈر دوختۇرلۇق كەسپى بىلەن شۇغۇللىنىپ باشقىلارنىڭ كېسەلمەن تېنى ۋە كېسەللىكتىن ئازار يېگەن روھىنى داۋالاپ ئۆتكەن مۇھەممەد ئىسىملىك ئاتىنىڭ 1971- يىلى 9- ئايدا توغۇلغان ئوغلىغا غوجىمۇھەممەد دەپ ئىسىم قويۇلدى. بەلكىم ئىسىمنى ئاخۇنۇم «كىتابتا بار» دەپ ئۆزى تەشەببۇسكارلىق بىلەن تاللاپ قۇيۇپ بەرگەن بولۇشىمۇ، ئۇلۇغلار، ئۇرۇق- تۇغقان، قۇلۇم- قوشنىلار تەۋسىيە قىلغان بولۇشىمۇ ۋە ياكى مۇھەممەد دوختۇر ئۆزى تاللاپ بەرگەن بولۇشىمۇ مۇمكىن. لېكىن نېمىلا بولمىسۇن، ئىسىم قويغۇچىلار «غوجى» سۆزىنىڭ ئەسلى تەلەپپۇزىنىڭ «خوجا» بولدىغانلىغىنى؛ ئۇنىڭ «ئۇستاز، خوجايىن، ئىگە» دېگەن مەنىلەرنى بىلدۈرسىمۇ؛ قىسمەن كۆچمە ھاللاردا مۇبارەك ئاللاھنى كۆرسەتسىمۇ، لېكىن مۇتلەق كۆپ ھاللاردا ئەزەب تىلىدا «سەيىد» (سەيىت) تەلەپپۇزى بىلەن كېلىپ مۇھەممەد تەلەپپۇسىنىڭ سۈپەتلىرىنى كۆرسىتىدىغانلىغىنى، دېمەك، «غوجىمۇھەممەد» دېگەن ئىسىمنىڭ يەنىلا «مۇھەممەد» دېگەن ئىسىم بىلەن ئوخشاش مەنە ۋە سۈپەتنى ساقلاۋېرىدىغانلىغىنى بىلىشىمىز، بىلىشىمۇ ئېرەن قىلىشىمىز. شۇنداق قىلىپ ئۇنىڭ ئىسىم- فامىلىسىدا ئۈچ مۇھەممەد ئارقىمۇ- ئارقا كېلىۋەردى.

مۇھەممەد ئاكا دۇختۇرلۇق بىلەن ئاساسەن تەندىكى زەئىپلىكنى داۋالىغان بولسا، رەھىمەتلىكنىڭ غوجىمۇھەممەد ئىسىملىك بۇ ئوغلى «روھتىكى زەئىپلىكنى داۋالايدىغان شېئىر يازمەن» دەپ يۈردى ھەم بىر تۈركۈم نەرسىلەرنى يېزىپ باقتى. ئۇنى باشقىلارنىڭ «شېئىر» دەپ ئاتاش- ئاتىماسلىقى بەربىر. ئىشقىلىپ ئۇ «شېئىر» دەپ يازدى. باشقىلار مەيلى كىشىگە خۇشاللىق، روھىي ئازادلىك بېرەلەيدىغان، كۆتۈرەڭگۈ روھ بىلەن تۇيۇنغان مەردانە، جۇشقۇن، ھاياتنى، تۇرمۇشنى، زاماننى قىزغىن مەدھىيەلەيدىغان شوخ، لېرىك

شېئىرلارنى قانچىلىك يازسۇن، نېمىشقىدۇر غوجىمۇ ھەممەد مۇھەممەدتىن ئىبارەت بۇ بىچارە شائىر ھەرقانچە قىلىپمۇ خۇشاللىق، كۆتۈرەڭگۈ روھ، جۇشقۇن ھېسسىيات بىلەن كۈيلىيەلمىدى، كۈلەلمىدى ھەم كۈلدۈرەلمىدى. يامغۇر، قار ياغسىمۇ ھېسسىياتى تۇتۇپ كېتىدىغان؛ باھار كەلسە كۈلۈپ، مايسا بىلەن تەڭلا ياشرىپ، كۆكلەپ كېتىدىغان؛ ھەرقانداق بىر بايرام كەلسەلا شېئىرىي خۇشاللىقى ئاسمانغا يېتىدىغان «ھېسسىياتقا باي» بىر قىسىم، ياق، كۆپ قىسىم شائىرلارغا قارىغاندا ئۇ بەلكىم ھېسسىياتقا بېخىلراقتۇ؟! تەبىئەتتىكى ھەربىر ئۆزگىرىش، سىياسەت، تۈزۈمدىكى ئازاقلا داۋالغۇشتىنمۇ مىسلىسىز گۈزەل كېلىچەكنى كۆرۈپ يېتىپ شادلىنالايدىغان ھېسسىيە تەسەۋۋۇر ۋە شاللاق تەپەككۇرغا ئۇ بەلكىم گالدۇر. ئۇ ئۆزىمۇ بىر قېتىم ماڭا: «بەلكىم دۆتراق بولسام كېرەك» دېگەنىدى. راست، ئۇ مەكتەپتە ئوقۇۋاتقىنىدا ماتېماتىكىدىن ھېچنەرسە بىلمەيتتى، ئوقۇشىمۇ ئانچە ياخشى ئەمەس ئىدى. بولمىسا تۇلۇق ئوتتۇرا مەكتەپنى تاماملىغۇچە ئوقۇغان ئادەم ئالىي مەكتەپكە ئۆتسە بولاتتىغۇ؟ تېخى قايتا ئوقۇغىنىنى نېمە دەيلى؟ دۆت بولمىسا قايتا ئوقۇغاندىن كېيىن ئۆتسە بولاتتىغۇ؟ ئەمدى ئۆتۈپ كېتىمەن، ئوقۇيمەن، پۇخادىن چىققۇچە ئۆگىنىمەن دەپ يەڭ تۈرۈپ تەييارلىق قىلىپ ئىمتىھان مەيدانىغا كىرگىنىدە قىزىق ھەم ئېچىنىشلىق ھالدا «تەلەيسىزگە سۇ كەلسە، ئاللا كۈدىن يار كەتتى» دېگەندەك ئىش بولدى. ئاللا كۈدىن يار كەتتى، ئەمما كاساكۇنى كەلگۈن - سەل باستى. ھۆكۈمەتنىڭ تۆمۈر تاۋىقىدىن تەلىيى يوق شائىرنىڭ قۇرسىقى جەھلى بىلەن ئاغرىپ، قىيناپ زادىلا ئۆلتۈرغىلى قويمىدى. «خان يارلىغى يامانمۇ، قوڭ يارلىغىمۇ؟». ئۇنىڭ قانچىلىك ئازابلاغىنىنى يېزىش ھاجەتسىز. ئۇ ئىمتىھان مەيدانىدا چىداپ ئۆلتۈرۈلدى. كەلگۈلۈكنى ئىشتانغا شاتراقلىتىپ قۇيۇۋېتىپ جاۋابىنى يېزىۋەرگەن بولسا بەلكىم قانۇنغا خىلاپ بولماسلىقى مۇمكىن ئىدى. ئەمما بىزدە ئادەم بار يەردە يەل قۇيۇۋېتىشۇ ئەيىپ ئىش - تە؟! «يېرىم سائەتكىچە ئىمتىھان مەيدانىدىن ئايرىلىشقا بولمايدۇ» دېگەن بەلگىلىمىلەر شۇ چاغدا بولغۇسى شائىرغا كارغا كەلمەي قالدى. ئادەم دېگەن نەرسە تۈزۈم، سىياسەت، بەلگىلىمىلەرگە بۆشۈككە بۆلەنگەندەك خاتىرجەم كۆنۈۋەرگەن بىلەن قۇرساق، ئاغرىقنىڭ تۈزۈم بىلەن پەرۋايى پەلەك ئىدى. ئۇ راستىنلا ئۆزىگە بەگ، ئۆزىگە خان بولدى. لېكىن شائىرچۇ؟... كېيىنكى يىللاردىمۇ ئۇنىڭ دۆتلىۈكىگە ئىسپات بولىدىغان تالاي ئىشلار يۈز بەردى. ئېگىلىشنى، خەقكە ئاغزى تاتلىق بىلەن ئىككى ئېغىز گەپ قىلىپ كۆڭلىنى ئېلىشنى بولسىمۇ ئۆگىنىپ قويغان بولسا ئۇ بەلكىم باشقىچە كۈن كەچۈرۈشى مۇمكىن ئىدى. شېئىر دەپ قۇرۇق قەغەزگە

جىجىپ، سىزىپ، بارلىقىنى شۇنىڭغا ئاتاپ ئولتۇرماي كۆچىغا چىقىپ تاماكا ساتقان بولسىمۇ بەلكىم بىر بالا يېتىم، بىر ئائىلە ۋەيران بولماس ئىدى. شېئىرىدىن ھەسرەت، مۇڭ، يىغا ئەمەس كۈلكە تۆكۈلەر ئىدى. ۋەھالەنكى، بىز ئۇ چاغدا بۈگۈنكى غوجىمۇھەممەدنى كۆرەلمەتۇق؟ بەلكىم غوجىمۇھەممەدنىڭ دۆتلۈكلىرى ئۇيغۇر ئەدەبىياتى ئۈچۈن كەم تېپىلىدىغان بەدىئىي ئىستىدات ۋە شېئىرىي يۈكسەكلىككە ۋاستە بولغاندۇ!

ئۇنى كىچىك چىغىدىن باشلاپلا كۈلەلمىگەن دېسەك خاتالاشقان بولىمىز ھەم ھازىرمۇ كۈلەلمەيدۇ، كۈلەلمەيدۇ دېسەك رېئاللىقنى نومۇسسىزلارچە ئىنكار قىلىپ قويغان بولىمىز. ئۇ ھازىرمۇ كۈلىدۇ، لېكىن شېئىرنىڭ ئىچىدە ئەمەس. ئۇ ھازىرمۇ كۈلىدۇ، ئەمما شېئىر يېزىۋاتقاندا ئەمەس. ئۇ ھازىرمۇ كۈلىدۇ، ئەمما شېئىر ئىچىدە ياشاۋاتقاندا ئەمەس. تېخى ئۇ بەزىدە ئۆزىنىڭ بەك كۆپ كۈلۈپ كەتكەندىن ھەيران قالىدۇ. پەيغەمبەر ئەلەيھىسسالام: «ئەگەر سىلەرمۇ مەن بىلگەننى بىلىپ، مەن كۆرگەننى كۆرەلمىگەن بولساڭلار، ئاز كۈلۈپ، كۆپ يىغلىغان بولاتتىڭلار» دېگەن ئىكەن. بەلكىم غوجىمۇھەممەد مېنىڭ نام - ئېتىم پەيغەمبەرنىڭكىگە ئوخشايدۇ، دەپ ئەتەي شۇنداق سۈرلۈك، پەرىشان، غەمكىن قىياپەتكە كىرىۋالىغاندۇ. لېكىن ياراتقۇچىنى بىزنىڭ شائىرىمىزغا مۇھەممەد ئەلەيھىسسالامنىڭكىدەك ئەقىل، كۆز، تەپەككۈر، ئەخلاق، ئېتىقاد ۋە ئاجايىپ ئۇلۇغۋار ساداقەت بەرمىگەن بىلەن ھېچبولمىسا مەسىلىلەرنى سەل باشقىچىرەك كۆرۈپ كۆزىتىدىغان كۆز، ئىنساننىڭ ئىنسانلىقى ئۈچۈن ۋىجدان بىلەن سوقىدىغان ئىسسىق يۈرەك بەرگەن بولسا ئەجەپ ئەمەس. كۆز، قۇلاق، بۇرۇن، ئېغىز، مېڭە، يۈرەك... بۇلار ھەربىر ئىنساننىڭ يارىتىلمىسىغا مۇۋاپىق نىسبەتتە تەڭشەپ ئورۇنلاشتۇرۇلغان ۋە ئىقتىدارى تۇلۇقى بېرىلگەن. لېكىن ھەربىر ئەزانىڭ ئۆز قۇدرىتىنى قانچىلىك جارى قىلدۇرۇش شۇ ئەزانىڭ ئىگىسىگە باغلىق. سەن بىر ئەزانىڭ كامالەت ئىشىكىنى ئاچساڭ ئېچىلۇر، ياپساڭ يېپىلۇر. ھومبىر كۆزىنىڭ نۇرىنى يۇلۇپ ئېلىپ تەپەككۈر ۋە سەزگۈسىگە سىغىپ كۆرىۋىدى، ئۇ ئالەم پونكىتىدىكى ھەربىر ئۇششاق زەررىچىنى قۇياش باراۋىرىدە كۆرەلەيدىغان مىكروسكوپقا ئايلاندى. نېكولاي ئۇستروۋسكى كۆزى كۆرىۋاتقاندا ئەمەس، بەلكى قۇياشنىڭ ئىللىق مېھرىنى كۆرۈشتىن مەھرۇم بولۇپ مەڭگۈلۈك زۇلمەتنى ھېس قىلغىنىدا چەكسىز قاراڭغۇلۇق ئىچىدىكى تولىمۇ نۇرانە بىر توچكا ئىچىدىن پولاتنىڭ قانداق تاۋلىنىدىغانلىقىنى بىلىپ يەتتى ۋە «بوران بالىلىرى» بولۇپ قاراڭغۇ زۇلمەت ئىچىدىن چىقىپ كەتتى. ۋەھالەنكى بىزدە ھەربىر ئەزانىڭ روھىي قۇدرىتىنى ھېس قىلىپ ئۇنى چىن ئىنسانلىقى ئۈچۈن خىزمەت

قىلدۇرالايدىغان ئادەملەر كۆپ ئەمەس. شۇڭا بىزدە كۆزى ئوچۇق قارىغۇ كۆپ، قوللىرى ئوچۇق گاز تولا، پۇت - قولى ساق چولاق كۆپ، دۈپۈلدەپ سوقۇپ تۇرىدىغان سېسىق گۆشى بار، ئەمما ئىسسىق يۈرىكى يوق ۋىجدانسىز ئائىلەلىلەر ساماندىك. غوجىمۇھەممەد باتىنى ۋە زاھىرىي كۆزلىرى بىلەن ھادىسىلەرنىڭ تاشقى پويىتىدىن ئىچكى ماھىيىتىگىچە كۆرۈپ يەتتى - دە، تەپەككۈرنى دادىل قۇيىۋەتتى. تەپەككۈردىكى يۈكسەكلىك بىلەن رېئاللىقتىكى بەدبەشلىكنىڭ دەھشەتلىك سوقۇلۇشىدىن تەپەككۈر ئەسلىگە قايتىش پەيدا قىلدى، ئاجايىپ ئېغىر تەنھالىق ۋە غېرىپلىق يىتىپ كەلدى. غوجىمۇھەممەد، ئۇنىڭ شېئىرلىرىمۇ، شېئىرلىرىدىكى مۇھىتىمۇ كۈلەلمىدى. كۈلمىگەن جاندا گۇناھ بارمۇ؟

بىزدە ھەممىلا نېمىدىن خۇشاللىق تاپالايدىغانلار، مۇسبەتتىمۇ چاقچاققا يۈلەپ ئۆتكۈزۈۋېتىشكە خۇشتار كۈلكە مەستخۇشلىرى ئاز ئەمەس. لېكىن بىر ئادەم يىغلاۋاتسا ئۇنىڭ قەلبىدىكى پىغان بىلەن ئۆز كەلىشى - كەتمىشىدىكى مەنبەداشلىقنى تۇتۇپ ئورتاق بىر ئىنسانىي ئازاب ئىچىدە ھەمدەرد بولۇپ ياشىيالايدىغانلار تولمۇ ئاز. شۇڭا بىزدە ۋەھىمنى، خىسنى، بېسىمنى، كىزىنى ھېس قىلالايدىغانلار ئاز، ھېس قىلىشىمۇ ئۇنىڭدىن قوتۇلۇشنى ئىزدەپ ئەمەلىي ئىش قىلىدىغانلار كۆپ ئەمەس. رەڭدار تۇرمۇشنىڭ سوپۇن كۆپىكىدەك يەڭگىل، ئالدامچى پەردىسىنى قايرىپ ئۇنى ئىخلاسى ۋە ئىمانى بىلەن كۆزىتىپ باقىدىغانلار يوقنىڭ ئورنىدا. مۇشۇ خىل تەنتەك روھىي كەيپىيات ۋە ھەدىسلا ياسىما خۇشاللىق، زورلام كۈلكە تەۋسىيە قىلىدىغان غىلجىڭ تەپەككۈر تەسلىمچىلىكى، سۈنئىي كەيپىياتنىڭ مەپتۇنكار شەرىھىلىرى تەرىپىدىن غوجىمۇھەممەدنىڭ شېئىرلىرى دىققەتتىن خالىي ھالدا قېلىۋەردى، يىغلاڭغۇ دەپ تام تۇۋىگە ھەيدىلىۋەردى. شېئىرنىڭ ھەقىقىي يۈرىكىنى تۇتۇپ باقىدىغانلار چىقىمىدى. ئەكسىچە «پارتىيىنىڭ شۇ قەدەر ئادىل سىياسىتى ئاستىدا ھەممەيلەن بەختلىك كۈن كەچۈرۋاتسا، سەن «يىغلاڭغۇ ئادەم» دەپ بىر نەرسە يېزىپ يۈرۈپسەنغۇ» دەپ ھەيۋە بىلەن سوراقلايدىغانلار چىقتى. غوجىمۇھەممەدنىڭ يىغلاپ تاشلىمىغىنىغا ھەيرانىمەن. ھەقىقەتەنمۇ، سىياسەت، قانۇن، تۈزۈم دېگەن تۆمۈردەك قاتتىق، ھېسسىز كېلەتتى. ئۇ روھىيەتتەك ئىنچىكە يەرلەرگە چوڭقۇرلاپ كىرىش بەختىدىن مەھرۇم ئىدى. نوقۇل سىياسىي ئاڭ، كالا بىلەن ئەدەبىيات - سەنئەتكە ھۆكۈمرانلىق قىلىش مەدەنىي دۇنيادىكى مۇشۇمۇرور فاشىزىمدىن ئىبارەت. ئەي چېڭ شۇڭا: «شائىرغا ئەركىنلىك» دەپ توۋىغانىدى. غوجىمۇھەممەد بۇنى ناھايتى چوڭقۇر بىلەتتى. ئەمما زاكۇنلىشىشنىڭ پايدا بەرمەيدىغانلىقى ئۇنىڭغا ئايدىڭ

ئىدى. زاكۇنلاشسا خىزمەتتىن نان تىلەشتىن باشقىنى بىلمەيدىغان، جاھالەتكە پاتقان بۇ بىر توپ قۇرساق بەندىلىرى يوق گەپلەر بىلەن ئۇنى پۇتلاپ قويۇشىمۇ مۇمكىن ئىدى. بولمىسا ئەشۇنداق بىمەنە، تېتىقسىز سوئاللارنىمۇ سوراپ يۈرەتتىمۇ؟ غوجىمۇھەممەد باشقىچە يول بىلەن چۈشەندۈرۈشكە مەجبۇر بولدى. لېكىن «شېئىر» دېسە «پۇل» دەپ چۈشەتكەپ توۋلايدىغان، بىچارە شائىرنىڭ دەردىنىڭ مىڭدىن بىرىگىمۇ ھەمدەم بولالمايدىغان ئەشۇ سابىق ئايالى «سەن ھەمىشە ھومىيىپلا يۈرسەن، كۈلەلمەمسەن؟» دەپ تەكرار - تەكرار تاپا - تەنە قىلىۋەرگەندە ئۇ چىداپ تۇرالمىدى.

- ماكسىم گوركىمۇ پۈتۈن ئۆمرىدە ئاران ئىككى قېتىم كۈلگەن ئىكەن، بىرى رۇسىيە ئاقلاردىن تازىلانغاندا، يەنە بىرى تويى بولغاندا. مەن ھېلىمۇ بەك كۆپ كۈلۈپ كەتتىم، بىلەمسەن؟

مانا بۇ ئۇنىڭ كۈلكە مەستخۇيلىرىغا بەرگەن زەردىلىك جاۋابى ئىدى. ئۇنى كۈلدۈرەيلىمۇ؟ مېنىڭچە ئەڭ ئالدى بىلەن غوجىمۇھەممەد روھىي دۇنياسى ۋە شېئىر ئالىمى بىلەن تۇنۇشۇپ چىقساق، جاۋاب ئۆزلىكىدىن چىقىشى مۇمكىن.

- شېئىر يازماق ئەمەس مۇددىئە.

«قۇيۇۋەتتىم خىيال قۇشۇمنى» دىن

«ئەركەكلىك» كە قىلاي مىڭ تازىم

بىز مەلۇم مەنىدە قەھرىمانلىق، ئەركەكلىكنى ئۇيغۇر ئەدەبىياتىدىكى ئانا باش تېمىلارنىڭ بىرى دەپ ئېيتالايمىز. خەلق ئېغىز ئەدەبىياتىدىكى ناخشا - قوشاق، ئەپسانە - رىۋايەتلەردىن تارتىپ ئۇيغۇر خەلق يازما ئەدەبىياتىنىڭ نەمۇنىلىرى ھېسابلىنىدىغان «ئوغۇزنامە»، «مەڭگۈ تاش»، «ئىككى تېكىن ھېكايىسى»... قاتارلىق مەنبەلەرگىچە خەلقىمىزنىڭ ئادەملەر ئارىسىدىكى باتۇرلۇق، قەھرىمانلىق، چىن ئىنسانىي پەزىلەتلەرگە بولغان ئىخلا - ئېتىقادى پەۋقۇلئاددە چوڭقۇر دەرىجىدە ئەكس ئەتكەن. بۇ ئانا باش تېما ئەسىر بورانلىرى ئىچىدە ئۈزۈلۈپ، خوراپ كەتمەستىن مەزمۇن، مەنە، شەكىل ۋە ئىستېتىك قاتلام جەھەتتىن ئىزچىل كېڭەيدى ۋە چوڭقۇرلاشتى. دېمەككى خەلقىمىزنىڭ ئىنساننىڭ ئىنسانىي تاكامۇلغا بولغان مەدھىيە - ئىخلاسى ئۈزۈلۈپ

قالىدى. ئەدەبىياتنىڭ ئىپىك، لېرىك ژانىرلىرىدا بۇ ھال ئوخشىمىغان تۈستە ئايان بولۇپ كەلدى. بىز غوجىمۇھەممەد مۇھەممەدنى خەلقىمىزنىڭ «ئەركەكلىك» چۈشەنچىسىگە قارىتا مەنە، مەزمۇن، قاتلام جەھەتتىن زور دەرىجىدە ئومۇملاشتۇرۇش خاراكتېرلىك بەدىئىي سەۋىيە ياراتتى، دەپ كېسىپ ئېيتىشقا تامامەن ھەقلىقمىز.

بىز باتۇرلۇق، قەھرىمانلىق ھەققىدە ئېغىز ئاچساقلا، كۆز ئالدىمىزغا دەررۇلا « كۆكسى ئېيىقنىڭكىدەك، مۇرىسى قارا بۇلغۇننىڭكىدەك، بىلى بۆرىنىڭكىدەك، پۇتى بوقىنىڭكىدەك » يوغان، بەقۇۋۋەت ئەرلەرنىڭ كىلىشى تۇرغانلا گەپ. چىرايى كوسا، پارقىراپ تۇرىدىغان، كىيىمنى قىرلاپ، پاكىز كىيىنۋالىدىغانلار غىتىمەك، خېنىم، چوكان مىجەز دەپ قارىلىدۇ. ھەتتا بۇ خىل قەھرىمانلىق چۈشەنچىسى بىزنىڭ ئەدەبىيات - سەنئىتىمىزگىچە چوڭقۇر تەسىرلەرنى كۆرسەتكەن بولۇپ، بىزنىڭ بەدىئىي قەھرىمانلىرىمىزنىڭ ئارىسىدىن ئورۇق، ئاۋاق، كىيىنىشكە ئالاھىدە ئەھمىيەت بېرىدىغان بىرەرنى تېپىش ئەسلا مۇمكىن ئەمەس. شۇنداقلا، چىرايلىق گالىستۇك تاقاپ، قاملاشتۇرۇپ، سىلىق - سىپايە گەپ قىلىپ يۈرىدىغان بىرەرنى « مانا بۇ خېلى جىگىرى بار، قورقماس ئەزىمەت يىگىت » دېسە ھېچكىم ئىشەنمەيدۇ. دېمەككى بىزنىڭ نەزىرىمىزدە ئەزىمەت دېگەن يارىمىغان كۆتەكتەك بەستلىك، ئاچچىقى پۇراپ تۇرىدىغان، دەسسىسە يەر تىرەيدىغان، ئېغىزىدىن چىرايلىق گەپ چىقمايدىغان، ھە دېسلا خەقنى سېسىق گەپ بىلەن تىللايدىغان بەگگى، خوتۇنپەرەس، ياۋا مىجەز بولىدۇ ۋە شۇنداق بولۇشى كېرەك. بىز بۇلارنى ھەقىقىي ۋايىغا يەتكەن ئەردە بولۇشقا تىگىشلىك جىسمانىي شەرت دەپ قارايمىز. ئەمما شائىرچە بۇنداقلارنىڭ ھەممىسىنى ئەركەكلىكى ئېشىپ - تېشىپ تۇرغان ئەر دېيىشكە بولمايدىغاندەك قىلاتتى. شائىر « ئەر » دېگەن بۇ ئۇقۇمغا « ئادەم » ئۇقۇمىنى پاراللېل قويۇپ تۇرۇپ ئادىمىيلىكتىكى بارلىق ئەقەللىي شەرتلەرنى ئۇنىڭ ۋۇجۇد كالىمىغا يۈكلىگەندەك تۇراتتى.

شائىرچە : « ساقال - بۇرۇت قويغانلارنىڭ ھەممىسى ئەر ئەمەس ئىدى ؛ بۇغداي تېرىپ زاغرا ناندا قۇرساق توقالايدىغانلار، يەنى ئۆز ھەقىقىياتى ئۈستىدە كەسكىن پۇت تىكىپ تۇرالايدىغانلارمۇ ئەر ئەمەس ئىدى ؛ ئاھ خەلقىم، دەپ دەرد يۇتۇپ دەردىنى مەيخانىدىن، ئىشرەتخانىلاردىن ئالىدىغانلار ئەر ئەمەس ئىدى ؛ < ئېتىقاد > ۋە < توغرا يول > ھەققىدە سۆزلەپ قويۇپ، ئەمەلگە چېكىت چاچمايدىغان، ئىچ - ئىچىدىن قۇرۇپ، قاقشاپ

ئۆتكەن، ئۆتىدىغان، ئۆلىدىغانلارنىڭ ھەممىسىنىلا ئەر دېيىشكە بولمايتتى؛ قىلىچتىن قورقۇپ بېشىنى ئىگىۋالىدىغان، كاستىيۇم كىيىپ ئەپتىنى پارقاتقان بىلەن رەپتى ساماندىك ساپسىرىق تىترەپ يۈرگەنلەرنىڭ ھەممىسىنىلا ئەر دەۋرىشكە بولمايتتى. ئۇلارنىڭ جايىنامازدا ئىمانى، ئەل ئالدىدا ۋىجدانى، يۈرىكىدە پىغىنى، سەپ ئالدىدا مەيدانى، تىغ ئالدىدا تەن - جېنى، تومۇرىدا دولقۇنلۇق قېنى، ھاياتىدا ئۆلۈم ھەم شېنى نىسى ئىدى...».

ئۇ «ئەر» ئۇقۇمىنى «ئىنسان» ئۇقۇمىغا تەڭ، پاراللېل قويغان ئىدى. ئۇ ئەرلەردىلا ئەمەس، ئاياللاردىمۇ، ساقاللىق يۈزلەردىلا ئەمەس، كوسا چىراي، ئىنچىكە بەللەردىمۇ «ئەركەكلىك» بار دەپ قارىغان ئىدى ۋە «ئەركەكلىك» تىن ئىبارەت بۇ سەمەرنى چىن ئىنسانلىققا تەڭداش سۈپەتتە كۆرۈپ يەتكەن، پۈتۈن ئىشقى بىلەن ئۇنى مەدھىيلىگەن ئىدى. شەمسىدىن تەبرىزى «ئىنساننىڭ ياشىمىقى نە ئۈچۈندۇر؟» دېگەن سوئالغا «ئىنسانىي كامىل بولماق ئۈچۈن» دەپ جاۋاب بەرگەن ئىكەن. بىزنىڭ بۇ مىسسىيەلىك شائىرىمىزمۇ «ئەركەكلىك»نى مەدھىيەلەش ئارقىلىق ئىنساندىن ئىنسانىي تاكامۇل ئىزدەيدۇ. بارلىق ئاجىزلىق، روھىي غالىبىيەتچىلىك، مۇرەسسەچىلىك، تەسلىمچىلىك خاھىشىدىن خالىي بولغان كەسكىن، ئوچۇق مەجەز بولۇشنى ھەقىقىي «ئەر»، «ئەركەك»، «ئادەم»، «ئىنسان» بولۇشنىڭ يولى دەپ بىلىدۇ. مۇشۇ يولغا قەدەم ئالغان ھەرقانداق بىر باش ئىگىسىنى «ئەركەك»، «ئوغۇل بالا» دەپ ئاتايدۇ. بولمىسىچۇ؟

قەرز... قەرز... قەرز...

ئەرلەردىكى يوقالغا ئىپپەت.

- «ئەرنىڭ ئىپپىتى»دىن

شائىر ئىستېتىك مەنىلەر قاينىمىدا تۇرۇپ ئەركە «ئىپپەت» تارتۇقلايدۇ. بىزدە ئىپپەت قىزلارنىڭ ئەڭ بۈيۈك ئامانىتى، پەقەت نىكاھ، جامائەت گۇۋاھلىقى ۋە يېتەكلىك مەھر، شەرت - ئەھكاملار بىلەن كەلىش - كەتمىشىگە ئىككى دۇنيالىق ئىگە بولالىغۇدەك لايىق بىرىگە ھالاللاپ بېرىلىدىغان مۇقەددەس تارتۇق. يۈكسەك دەرىجىدە ئاۋايلاپ ئاسرىلىدىغان ئەتىۋارلىق بايلىق. ئىپپەتنىڭ يوقىلىشى ھايا، نومۇس، ۋىجدان، ئىمان، ئەخلاقنىڭ يوقىلىشىدىن دېرەك بېرىدۇ. ئىپپەتنىڭ يوقىلىشى مەلىكە قىزلارنى دېدەك چۆرىلەردىنمۇ ئۆتە قەدىرسىز ھالغا كەلتۈرىۋېتىدۇ. ئىپپەت - ھاياسنى خالىغان بىرىگە بېرىۋېرىدىغان تېگى پەسلەر جالاپ، پاهىشە، بۇزۇق،

شەرمەندە، نومۇسىز... دەپ قارىلىدۇ. ئەسكى چاپانچىلىك ئېتىبارى قالمايدۇ. بۇ بىزدىكى قىز - ئاياللىققا بولغان ناھايىتىمۇ يۇقىرى، پاكىز ۋە مەڭگۈ قەدىرلەپ ساقلاپ، داۋاملاشتۇرۇشقا تېگىشلىك بىباھا قىممەت ئۆلچىمى. غوجىمۇھەممەد بۇنىڭغا يانداش ھالدا «ئەرلەردىمۇ ئىپپەت بار، ئۇ - ۋەتەن» دەپ يازىدۇ. شۈبھىسىزكى، شائىر دۇنياسىدىكى «ۋەتەن» ئۇقۇمى ناھايىتىمۇ ئىنچىكە، زىللىشىپ كەتكەن ئىدى. شائىرنىڭ دۇنياسىدا «ۋەتەن» ساڭا تىنىق بېرەلەيدىغانلىقى ھەرقانداق بىر مەۋجۇداتقا يۈكلەنگەن ئىدى. كىچىكى ئادەمنىڭ ئۆزىدىن تارتىپ چوڭى پۈتكۈل كائىناتقىچە ھەممىسى سېنىڭ ۋەتەننىڭ ئىدى. ئۇ شۇنداق يازغانىدى:

بولمىغاندا «ۋەتەن» دېگەن سۆز،

«دۇنيا» ئىدى ئۇنىڭ ۋەتىنى.

بولمىغاندا «مىللەت» دېگەن سۆز،

«ئادەم» ئىدى ئۇنىڭ مىللىتى.

قايتقۇم كېلەر قەدىم زامانغا،

بولسا دەيمەن دۇنيا بىر ۋەتەن.

ئەتراپىغا قاراپ - قاراپ ئاھ،

ئادەم بولغۇم كەلمەيدۇ بەزەن.

- «ئادەم»دىن

ئۇنىڭ كېيىنكى شېئىرلىرىدا ئەكس ئەتكەن «ۋەتەن» ئۇقۇمىنى قاتلاممۇ - قاتلام كۆنكرېتلاشتۇرغاندا تۆۋەندىكىدەك مەنىلەر پايانغا مەنبە بولاتتى:

سەن ئۆزۈڭگە بىر دۇنيا، بىر ۋەتەن. ئۆزۈڭنى يامان كۆزدىن، ھارام تىلدىن، بەدقلىق ھوجۇمدىن، ئۆكتەم نوپۇزدىن ساقلا. سەندە مېھرىمۇ، قەھرىمۇ بولسۇن. چۈنكى سەن يارىتىلىشىڭدىلا كامىل ئىنسان. كامالەت مېھرى بىلەن قەھرىنىڭ بىرلىكىدە. يارىتىلىشىڭدىكى كامىللىقنى يىللارنىڭ ئۆتۈشى بىلەن ئۆلتۈرۈپ، خورىتىۋەتمە. ۋۇجۇد - كالامىڭدىكى يۈكسەكلىك سەمەرىسىگە پاسىقلىقنى راۋا كۆرمە، ئۆزۈڭنى، ئۆزۈڭ مۇتلەق

مەنسۇپ ۋەتەننىڭ قوغدىيالىمىساڭ سېنى ھېچكىم قوغداپ قالالمايدۇ، خارلىق قارا سايدەك ئەگىشىپ بېشىڭدىن نېرى كەتمەيدۇ.

ئائىلەڭنى، قان - قېرىنداشلىرىڭنى قوغدا. ئائىلە ئىللىق بىر ۋەتەن. ئاتا - ئاناڭ، خوتۇن - بالىلىرىڭ، قېرىنداشلىرىڭ ساڭا ئامانەتتۇر. ئۆز ئائىلەڭنىڭ شان - شەرىپىنى، خوتۇن - بالىلىرىڭ، ئاچا - سىڭىللىرىڭنىڭ ھاياسىنى، نومۇسىنى قوغداشنى مۇقەددەس بىل. ئائىلەڭگە ياتلارنىڭ ھارام كۆزى قالدىدىكەن، يۈرگىڭنىڭ بېغىشىغا تىغ سۈركەلگەن بولىدۇ. خوتۇن - بالىلىرىڭ، ئاچا - سىڭىللىرىڭ يەرگە قاراپ قالىدىكەن، باشقىلارغا بوزەك بولىدىكەن، سېنىڭ ھېچبىر ۋەتەن - ئېتىبارىڭ قالمايدۇ. بولۇپمۇ، قىز - ئاياللىرىڭ ھاجىتىنى تەلتۈكۈس راۋا قىلىپ ئۇلارنى مۇتلەق خاتىرجەم قىلالىغان ئەردە قىممەت يوق، ئىپپەت يوق، ئىززەت يوق، ھەرىكەت - ئەمەلىدە بەرىكەت يوق!

قەۋمىڭ سېنى ئوراپ تۇرغان بىر ۋەتەن. ئۇنىڭ مەۋجۇتلۇقىغا سېنىڭ خاسلىقىڭ مۆكۈنگەن. قەۋمىڭنىڭ ئالدىدا سەن بىر جەڭچى. قەۋمىڭنىڭ ئار - نومۇسىنى، ئىززىتىنى قوغدىيالىمىساڭ سەن ئۆلۈمگە مەھكۇم.

يۇرتۇڭ سېنىڭ ۋەتەننىڭ. ئۇنىڭدا سېنىڭ ئەجداد - بوۋىلىرىڭنىڭ ئىسسىق قېنى، سۆزلەپ تۈگەتكۈسىز ئەجىر - مېھنىتى بار. ئۇنى قوغدا، ياتلارنىڭ پاسىق تاپىنى تۇپرىقىڭنى بۇلغىمىسۇن، ئەجدادلىرىڭنىڭ بېشىنى يانچىمىسۇن. ئەۋلادلىرىڭغا خورلۇق، نومۇس، ساڭا ھاقارەت كەلتۈرمىسۇن.

پۈتكۈل ئىنساننى، تەبىئەتنى سۆي، قەدىرلە. دۇنيا سېنىڭ ۋەتەننىڭ، ئائىلەڭ. كائىناتتا بىرلىك بولمايدىكەن، مەۋجۇتلۇقۇڭ ئەزىمەت نەرسىگە ئايلىنىپ قالىدۇ. تەبىئەتتە ئەزەلى يارىتىلما بىر پۈتۈنلۈك مەۋجۇت. مۇقەددەس قانۇنلارغا چېقىلىپ ھەددىڭدىن ئاشما. شۇندىلا ئادەمگە، ئىنسانغا ئوخشاپ زېمىندا پاراغەت كۆرسەن. تەپەككۈر قىلغۇچى ئىنسانغا ياخشىلىقنىڭ دەرۋازىسى داغدام ئېچىلغان.

شائىرنىڭ پەلسەپىۋىي شېئىر دۇنياسىنىڭ تەڭ - قاتلىمى ئىنساننىڭ، كائىناتنىڭ يارىتىلمىسىدىكى ھېكمەت - پۈتمەتكە بېرىپ تاقىلىدىغان مەنە - مەزمۇنغا باي ئىدى. ۋەھالەنكى، شائىر شېئىر دۇنياسىدىن ئاجرىغىنىدا كۆرىدىغىنى زەپىيانلىشىپ كەتكەن بىر توپ ئەر، ئەقىدە - ئېتىقادىدىن ئادىشىپ ھاياتلىقتىكى ئەزىمەت رەھدار، ئازغۇن شارەكلەرگە دۈم چۈشكەن توپ - توپ ئادەم دېڭىزى بولاتتى. شائىر شېئىرىي دۇنيا

بىلەن زاھىرىي دۇنيا ئۆتۈرىسىدىكى كېلىشتۈرۈپ بولغۇسىز توقۇنۇش كۈچىنىڭ لەرزىسىدە پەرىشانلىق ۋە ئەسەبلىكنى باسالماي شېئىر ئوقۇشقا، توقۇشقا چۈشۈپ كېتەتتى.

ۋەتەن

ياتار پۈتكۈل ئەركەكلەرنىڭ قەلبىدە

ياتقىنىدەك خەنجەر مەھكۇم غىلاپتا.

- «ئۆزگىرىشچان ھاۋا»دىن

بۇلار ئىمىش ئەرلەرنىڭمۇ ئىپتى،

ۋەتەنسىزلىك كىرەلمەسمىش جەننەتكە،

- «ناخشا»دىن

ئانا دېسە ئۇنىڭ ئالدىغا،

كېلىدۇ ئاياغ ئاستى قىلىنغان يەرلەر.

ۋەتەن دېسە ئۇنىڭ ئالدىغا،

كېلىدۇ ئىپتى بوزۇلغان ئەرلەر.

- «غوجىبۇھەممەد»تىن

ئۇ ئۆز خوتۇنىنىڭ ئالدىدا ئەڭ ئەقەللىي مەجبۇرىيىتىنىمۇ ئادا قىلالماي تىرىق تاتىلاپ تۇرغان بىچارە ئەرلەرنىڭ زەپىانە تۇرقىدىن ئېغىر قۇللۇقنىڭ بەلگىلىرىنى كۆرەتتى. ئېچىلىۋاتقان، يالىڭاچلىنىۋاتقان نومۇسلۇق جايلارنىڭ توپاندا يەنە ھېچنەرسە بولمىغاندەك تېۋىشسىز، بەخىرامان ئۆتۈۋاتقان، ئۆلىۋاتقان ئەرلەر، ئۇلارنىڭ تەڭسىزلىق قاپلىغان بىچارىلىكى شائىرغا ئۆتمۈشتىكى ئەرلەرنىڭ نوپۇزى ۋە ھەيۋىتىنى، جەمئىيەتنىڭ ئىجتىمائىي ئادىتىنى تەڭشەپ تۇرۇشتىكى مەردانىلىكىنى كۆز - كۆز قىلاتتى. ئۇ ئەرلەر ئاۋۋال بۇزۇلغان، رولىنى يوقاتقان، ئاياللارنى، ئاياللارنىڭ جەزىبىسىنى قايىل قىلىش، باش ئەگدۈرۈش كۈچى خورىغان دەيتتى. ئاياللار

شۇڭا ئەرلەردىن تەپتارتىپ قالمايتتى ، ۋەھشىيلەشتى ، كوچىلارغا يالڭاش دېگۈدەك ئاقاتتى . ئۆزلىرىنىڭ قۇتراپ تۇرغان ھاياۋانىي ھېسسىياتىنى ئەسەبلىكتىن ئىزدەيتتى ، بىر مەھەللىك ئارامغا ، روھىي بېسىلىشقا ، پۇخادىن چىقىشقا تىرىشاتتى - دە ، بۇنىڭ دورىلىرىنى كىيىم - كېچەكتىن ، بولۇشچە ياسىنىشتىن ، ئەسەبلىرىچە قىقاس سېلىپ بەزمىخانىلارنى ئاۋات قىلىشتىن ئىزدەيتتى ، ئەمما روھىي جەھەتتىن تېخىمۇ قۇرۇپ ، غالجىرلىشىپ كېتىشەتتى . قەدىمدە ئاياللار بەگقۇلىدەك ئەرلەرگە قاراپ ھەسرەت ، تەلپۈرۈش بىلەن نازغىپ ناخشا غىڭشىغان بولسا ، بۈگۈندە ئەرلىرىمىز ياسانچۇق سەتەڭلەرنىڭ كەينىدىن يىغلاپ ناخشا ئېيتىپ رەھىم تىلەيدىغان بولۇشتى . بىر چاغلاردا پۇت - قولى ، ئەقلى بىلەن خوتۇن - قىزىلارنى ۋاي غوجام دېگۈزۈپ ، قايىل قىلىپ ، ئۇنىمىسا ئېلىپ قېچىپ بولسىمۇ ئەمرىگە ئېلىپ ئارمىنىغا يېتىپ پۇخادىن چىقىش بىلەن مەيدە قېقىپ جاھان كېزىپ يۈرگەن پۈتۈنسۈرۈك بىر ئەر مىللەتنىڭ بۈگۈنكى قالدۇق ۋارىسلىرى يېلىنىپ - يالۋۇرۇپ قىزلارغا ئېرىشىشنى ئىستەيدىغان ، ئاللىمىسا ئۆلۈۋالدىغان ، سارغىيىپ دەرد يۇتۇپ يىغلاپ ياتىدىغان بولۇشتى . ئەرلەر بوشىدى ، بۇزۇلدى ، ئاندىن ئاياللار تاپتىن چىقىپ ئەرلەرنىڭ گەدىنىگە مىندى . ئەرلەر بۈگۈن ئۆزلىرىنىڭ ئەڭ ئېتىدائىي ، يادا تاشتەك مۇقىم - پۈتۈك ئىقتىدارىنى بولسىمۇ ساقلاپ قېلىشنىڭ غەم - ئەندىشىسىدە تېپىرلاپ قالدى ... بۇنى قىيامەت ، ئەرنىڭ ، ئەركەكلىكنىڭ ، ئىنساننىڭ قىيامىتى ، قورقۇنچلۇق ھالاكەت ئالدىدىكى پۇت ئېتىپ تېپىرلاشلىرى دېمەي نېمە دېگۈلۈك ؟ ئۆزىنىڭ ئەڭ ئەقەللىي ئىقتىدارىغا دوختۇرخانىلاردىن ، قۇۋۋەت دورىلىرىدىن ھاسا تاياق ئىزدەۋاتقان ئەرلەرگە ۋەتەن ، ئەل ، مىللەت ، ئائىلە ، ئايال ئالدىدىكى ئېغىر بۇرچ ، مەسئۇلىيەتنى ئىشىنىپ ئارتىش مۇمكىنمۇ ؟ تىنى ، جېنى ، قېنى بۇزۇلغان ئەرلەر شەك - شۈبھىسىزكى روھى ، ئىمانى كاردىن چىققان يارامسىز ئەرلەردۇر . تەن - روھ كامىل بولمىسا پەرز قەرزگە ئايلىنىپ ماڭىدۇ . ئەي ئەرلەر ... ئەي ئىنسانلار

قەرز... قەرز... قەرز...

ئەرلەردىكى يوقالغان ئىپپەت...

- « ئەرنىڭ ئىپپىتى » دىن

جىنسىيەت ئېلانى چاپلانغان تامدا ،

قاقاقلاپ كۈلدۈ رەھىمسىز ئايال.

دەھشەتلىك بوۋامنىڭ يەتتە خوتۇنى،

مەن موماڭ ئەمەس، دەپ تىرىشەر غال - غال.

- «سەرسان كۆڭۈل» دىن

ۋەتەنمۇ ھەم ئايالدىمۇ بەزەن،

ئىپپىتى بار، ئار - نومۇسى بار.

ئەرلەرنى چۈچۈتكەن جىنسىي كېسەل ئېلانى

ئېلان ئەمەس

ئەسەبىلەشكەن رەھىمسىز ئايال

- «يىغلىما ئەر» دىن

رەستىنى تىرتىپ كىلەر ئۇ گۈس - گۈس،

ئۆلگىلى ماڭغاندەك ئۆلتۈرگىلى ھەم.

كۆڭلىكى ۋەرت - ۋەرت يىرتىلىپ تۇرار،

چىڭقالغان بەدىنىگە چىدالماي ھەردەم.

سەن كىم دەپ سوراققا بولمايدۇ ئەسلا،

ئۇنىڭچۈن ئانا يەر بېرىدۇ جاۋاب.

ئۇ يۈز يىل بۇرۇنقى پىچاق ئاستان ئەر،

ۋە يۈز يىل كېيىنكى ئەسلەنگەن ئازاب.

- «پىچاق ئاستان ئەر» دىن

زېمىن يۈرىكى تىنماي داڭ ئۇرار،

تېپتىنچ قەدىمىي يوتقان خارابە.

يارى خەنجەر سوۋغا قىلغان بىر يىگىت،

ئۆلۈۋالدى مۇشۇ سەھەردە.

- « يارى خەنجەر سوۋغا قىلغان بىر يىگىت » تىن

بىر قىز، ئۆز ئاماننىنى ھەقلىق يوسۇندا تاپشۇرۇشقا رازى بولغان بىر قىز ئۆز يىگىتىگە خەنجەر سوۋغا قىلدى. ئەينەك - تاغاق ئەمەس، لاتا - پۇتا، گۈل، تورت ئەمەس خەنجەر سوۋغا قىلدى. خەنجەرگە بىر ئەرنىڭ توپ، ۋەتەن، ئەل، ئائىلە، ئايال ئالدىدىكى بارلىق ھەقىقىياتى سىڭىپ كەتتى. خەنجەر قوغداش - قوغدىنىشقا تېمىسال ئىدى. ۋەھالەنكى، يىگىت يارى سوۋغا قىلغان ئەشۇ خەنجەر بىلەن ئۆلۈۋالدى. بىزدە ئۆلۈۋېلىش ناھايىتى ئېغىر، ھار ئېلىنىدىغان ئىش سانىلىدۇ. لېكىن يىگىت ئۆلۈۋالدى. بەلكىم ئۇ ئەر ئۈچۈن ھەممە - ھەممە نەرسىنى قۇربان قىلىشقا ھەرقاچان تەييار تۇرىدىغان نامۇسى ساق، ھاياسى پاك قىز - مەزلۈملەرنىڭ ئۈمىد - ئارمىنىغا يۈز كېلەلمىگەندۇ؟! ئائىلە، ئەلنىڭ ئەمەس ئاتا - ئانىسىنىڭ رازىلىقىنىمۇ يېلىنىپ - يالۋۇرۇپ تۇرۇپ ئالدىدىغان لىگتاسىما بەدبەخلەرگە ئوخشاپ قالغاندۇ؟! ئايالىنىڭ ھەرقانداق تەلۋىنى راۋۇس قاندۇرۇپ ئۇنى تەڭرى دەرگاھىغا بارىدىغان نۇرانە يولنىڭ ئالتۇن شوتىسىغا ئايلاندۇرالمىدى ئۇنى خارلىغان، ئالدىدا تىرنىق تاتىلاپ تۈگىشىپ كېتىۋاتقان ئەزلەرگە ئوخشاپ قالغاندۇ؟! ۋەياكى ئۆز ھاياسىنى تەئەللۇق بىرىگە ھالاللاپ بېرەلمەي ئەزىمەت، پۈچەك ھېسسىياتلارنىڭ ئالدىدا مېچىلداپ ئېرىپ، بولا - بولماس بىرىنىڭ ئاستىدا پايىماللىنىپ كېتىۋاتقان نامەلۇم قىز - چوكانلىرىمىزنىڭ بىرىگە ئوخشاپ قالغاندۇ؟! ئەرگە خىيانەتنى نومۇس ھېس قىلمايدىغان دەرىجىدە ئىمان - ئېتىقادى زەپىيانىلىشىپ كەتكەندۇ؟! ... خەنجەرگە، مۇقەددەس ئامانەت، ئۈمىد - ئىشەنچكە يۈز كېلەلمىگەن ئىكەن خەنجەردە ئۆلۈش كېرەك. شائىرنىڭ «يارى خەنجەر سوۋغا قىلغان بىر يىگىت» ى ھېچبولمىسا نومۇستىن ئۆلۈۋېلىشقا بولسىمۇ جۈرئەت قىلالىپتۇ، ئامانەتكە، ھەقىقە يۈز كېلەلمەيدىغىنىنى بولسىمۇ تۇنۇپ، ئازابلىنىپتۇ ۋە خورلۇقتىن ئۆلۈمنى ئەۋزەل كۆرۈپتۇ. بىزنىڭ خەنجەر ئەمەس خەنجەردىن بۈيۈك، مۇقەددەس سوۋغاتلىرىمىزنى ئالغان پالۋان سۈپەت نى - نى يىگىتلىرىمىز ئۆزلىرىنىڭ چاكانا،

تۇتۇقسىز، بىمەنە قىلىقلىرىدىن ئۆيلىپمۇ قويمايدۇ. ئۇلار يۈزى قىزىرىشنىڭ نېمىدىن دېرەك بېرىدىغانلىغىنى بىلسە ئىدى، يارەب، بۇ جەمئىيەتتە باشقىچە ئىجتىمائىي كەيپىيات ھۆكۈم سۈرگەن بولاتتى. ھەتتا، ئەرەكەكلىككە چەكسىز مەپتۇن بولغان شائىرنىڭ نەزىرىدە تىپتىنچ، ھېچقانداق تىۋىشىسىز، نام-نىشانسىز، ئەھمىيەتسىز ھالدا، مۇنداقچە ئېيتقاندا، خامۇشلۇق ئىلكىدە جان تالىشىپ ئۆلۈشۈ ھېچنەرسىگە ئەرزىمەيتتى، ئېنىقكى ئەشۇنداق ئۆتكەن، ئۆلگەن ئەر دوزاخقا مەھكۇم ئىدى.

جىنازىنى كۆتۈردى تۆت ئەر

ئارقىسىدىن ئەگەشتۈق يۈز ئەر

يەتتە كەتمەن توپا تاشلىدۇق

قىلدى روھى دوزاخقا سەپەر.

چۈنكى پىچاق غىلاپتا

ئۇ ئۆلۈپتۇ كارىۋاتتا.

- « ئۇ ئۆلۈپتۇ كارىۋاتتا » دىن

شائىر شۇلارنى ئويلاپ يەتكەن ئىدى. ئەرلىرىمىز، يىگىتلىرىمىز، بارلىق ئادەملىرىمىز چىرايلىق، پاكىز كىيىنىمۇ ئىنسانىي ۋەجدانغا يۈز كىلەلگۈدەك ياشىسا بولاتتى. تەرەققىيات كىيىمدە ئەمەس، ئاڭدا، ساپادا ئېلىپ بېرىلىشى، ئىشقا ئېشىشى كېرەك ئىدى. بىزدە بولسا قانچىلىك تەرەققىيلەشكەنسىرى كىندىكلەر شۇنچە ئوچۇق ئېچىلىۋاتاتتى؛ ئىشرەتخانىلار شۇنچە ئاشكارا، ھەشىمەتلىك، ئاۋات بولۇۋاتاتتى؛ ئەخلاقى بۇزۇقچىلىق چىڭغا چىقىپ كىتىۋاتاتتى؛ ئادەم ھاياتىنىڭ چىن ئەسلى مەنىسىدىن يىراقلاپ كىتىۋاتاتتى. شائىر مەدەنىيەتنىڭ بۇ خىل چۈشكۈن يۈزلىنىشىگە قاراپ سوغۇق ھىجىيىپ قوياتتى:

ئارىلاپ ئەڭ پەسكەش كوچىلار ئارا،

توۋلايمەن مانا بۇ بىزنىڭ شەھەر دەپ.

مەسخىرە قىلىمەن مەدەنىيەتنى،

قۇسۇقلار ئىچىدىن چىقىپ ئۆمىلەپ.

- «ۋاز كېچىش» تىن

ئۇنىڭ مەنە - ماھىيەت قالمىغان بەدبەشرە تۇرمۇشقا پۈتۈن ئەسلى - ۋەسلى بىلەن دۈم چۈشكەن ئەھلى
ئىنسانغا قاراپ ۋارقىرىغۇسى كېلەتتى:

كۆزۈڭنى ئاچ، قۇياش ساڭا پاتماقتا،

تىلىڭنى تاپ، ئىسمىڭنى ئېيت دۇنياغا.

- «غېرىب» تىن

ئۇ بوش پېچىرلاپ شۇنداق دېگەندى: «ئەمدى ئۆزۈڭگە قالدىڭ ئەر». شۇنداق ھەممە ئۆزىمىزگە قالدى،
ھەممىمىز ئۆزىمىزگە قالدۇق.

مەن شېئىر يازمەن ئۆلۈپ ئولتۇرۇپ

بىز غوجىمۇ ھەممەدنىڭ شېئىر دۇنياسىنى تىنتىپ باقىدىغان بولساق، ئۇ ئىپادىلىگەن مەنە -
مەزمۇن «ئەرگەكلىك» ئىچىدىلا توختاپ قالمايدۇ. بىز «ۋەتەن»، «ئادەم»، «جىنايەت»، «مۇھەببەت»
ئۇقۇملىرىنىڭ غوجىمۇ ھەممەد شېئىر دۇنياسىدا ئۆزگىچە ئىپادە، مەزمۇن ئىزچىللىقى پەلسەپىۋى تېرەنلىك ۋە
خېلىلا يۇقىرى ئىستېتىك چوڭقۇرلۇق ھاسىل قىلغانلىقىنى تۇنۇپ يېتەلەيمىز. بۇ قانچىلىك تەتقىق قىلساق،
ئىزدەنسەك ئەرزىيدىغان تېما. ئەمما يەنە بىر پاراكەندىچىلىك تېمىسى ھەققىدە ئاز - تولا گەپ سېتىش ئۇنىڭ شېئىرلىرىغا
يۈزلىنىشتە تېخىمۇ ئەھمىيەتلىك بولۇشى مۇمكىن. «غوجى شېئىرلىرى نېمىشقا پۇراق، تىنىق، ئىپادىلەش
جەھەتتىنلا باشقا شائىرلارنىڭ شېئىرلىرىدىن ئالاھىدە پەرقلىنىپ تۇرىدۇ؟».

مەن نۇرغۇن ئوقۇرمەننىڭ بۇ ھەقتىكى ھەيرانغا پاتقان زوقمەنلىكىنى ئاڭلىدىم. مېنىڭچە بۇنى تۆۋەندىكى
تەرەپلەردىن كۆرىۋېلىش مۇمكىن:

1 - تىل

غوجىمۇھەممەد تىل، سۆزنىڭ ئىستېتىك تۇيغۇ بىلەن ماسلىشىشىغا ئالاھىدە ئەھمىيەت بېرىدىغان شائىرلارنىڭ بىرى. ئۇنىڭ شېئىرلىرىدىكى تىل شېئىرىي كەيپىياتقا ناھايىتىمۇ ئەپچىللىك بىلەن ماسلىشىپ كەتكەن. شېئىرىي رېتىم تېز، نەپەس ئىتتىك، شېئىرىي كەيپىيات پەۋقۇلئاددە چىڭغا چىققان بىر تۈركۈم قايناق، ئىسيان پاتقان شېئىرلىرىدىكى شېئىرىي تىل شۇ قەدەر قوپال، كەسكىن ۋە جەڭگىۋار. ئۇنىڭ قوپاللىقىغا غەزەپ بىلەن سۆيۈش سىڭىپ كەتكەن. غەمكىن، يىغلاڭغۇ شېئىرلىرىدىكى تىلىمۇ ۋە شېئىرىي مۇھىتىمۇ ئۆزگىچە مۇڭلۇق، ئېغىر. ئۇ تىل ئىشلىتىشتە كەيپىياتقا بېرىپ تاقىلىدىغان، شۇنداقلا كىشىلەرگە ئەنئەنىنى، قەدىمنى ئەسلىتىدىغان، سېلىشتۇرما بايان ئارقىلىق ئۆتكۈر روھىي، مەنئىي زىددىيەتنى ئېچىپ بېرىدىغان تىل ۋە جۈملە تۈزۈش ئۇسۇلىنى قوللاندى. سۆزلەرنىڭ قوپاللىق، مەنتىقى زىتلىق ئىچىدىكى بىرىكىشىدىن گۈزەل، مۇڭلۇق، شۇنداقلا ئاچچىق غەزەپ - زار تولغان مىسرالار چەشمە بولۇپ تۆكۈلدى.

تىترەپ تۇرارمەن ئوتخانلىرىدە،

چاڭقاپ ئۆلەرمەن مەيخانلىرىدە.

جانغا جان يىغلار، نانغا ئائىلاج،

ھالىم ئاياندۇر دىۋانلىرىدە.

ئوتخاندىكى تىترەش، مەيخاندىكى چاڭقاش، جانلار ئارىسىدىكى نانسىراش، قانسىراش... بىز بۇ يەردە تولىمۇ ئوبرازلىق، ئەمما يۈرەكنى ئەزگۈدەك ئېچىنىشلىق تەڭقىسلىق، بىچارىلىكنى ھېس قىلىپ بوغۇزىمىز غىققىدە بولىدۇ.

شائىرنىڭ قولىدا سۆزلەر تۇيغۇ غەزىسىنىڭ تەڭكىشىگە ئايلاندى. تىل كەيپىياتلاشتى، يەنى مېھىر - قەھرى بار، كۈلۈپ، يىغلىلايدىغان تىرىك جانغا ئايلاندى - دە، غوجىمۇھەممەدنىڭ كۈلپەت - نادامىتىنى، ئازاب - ھەسرەتىنى، غەزەپ - زارىنى ئوخشىمىغان تۈس - ئەستە بايان قىلدى. ئۇ ئىشلەتكەن سۆزلەر ئاجايىپ - غارايىپ ئەمەس، بەلكى، شۇ قەدەر ساددا، زاغرىۋىي، سىدام. تېخنىكىلىق سۆز ئويۇنى يوق. بۇ خىل ساددىلىق، تەبئىي تەسۋىرلەش ئىچىدىكى بەدئىي چوڭقۇرلۇق ئۇنىڭ شېئىرلىرىغا ئۆزگىچە قەدىمىي، كلاسسىك پۇراق ۋە پىكىر تەرەنلىكى بەرگەن بولۇپ، ئۇ كۆڭۈلنىڭ ھارغان، ئاچقان يېرىگە نەخ بېرىپ تىگەلەيدۇ ۋە كىشىنى ھاياجانلىق

زوققا ئوربىلايدۇ.

غوجىمۇھەممەد شېئىرلىرىدىكى تىل ئۇسلۇبىنى ھېس قىلىش مۇمكىن، دەپ بېرىش ئىنتايىن تەس. بەرھەققى،
تىلغا تىل قىسقى!

2.

كەيپىيات ئىنتايىن گەۋدىلىك. بىز بەزى شېئىرلارنى ئوقۇغان ۋاقتىمىزدا قەلبىمىزدە ھېچقانداق قوزغىلىش ياكى زىلزىلە پەيدا بولمايدۇ. دېمەككى، شېئىردا شېئىرىي ھېس - كەيپىيات ۋايىغا يېتەلمىگەن، ئوقۇرمەننىڭ داۋالغۇشقا تەشنا قەلبىگە ھېچقانچە قوزغاتقۇچ سوققا بېرەلمەيدۇ. ئەمما غوجىمۇھەممەدنىڭ ناھايىتى كۆپ شېئىرلىرى تراگېدىك تۈس، سەمىمىي ئازاب، ئىسيان - چوقان، مۇھەببەت، غەزەپ - زار تۇيغۇسىنىڭ ئىنتايىن روشەن، ئېنىق ۋە كۈچلۈكلۈكى بىلەن ئالاھىدە خاراكتېرلىنىدۇ. نۇرغۇن شېئىرلارنى يىغىلىماي ياكى كۈلەلمەي تەڭقىسلىقتا قالغان دېمىق بوغۇلۇشقا تىمساللاش مۇمكىن. غوجىمۇھەممەد شېئىرلىرىدا مۇڭلانسىڭىز كىشىنىڭ ئىچى سىيرىلغۇدەك دەرىجىدە يىغلاپ مۇڭلاندى؛ يىغلىسا ئەتراپتىكىلەرنىڭ ئەس - ھۇشلىرىنى تىرتىتىپ كۆزىنى كەلكۈن باستۇرغۇدەك ئېچىلىپ يىغىلىدى؛ ئاچچىقلىسا پۈتۈن تېنىنى غەزەپتىن لاغىلاپ تىرتىتىپ تۇرۇپ ئەسەبلىرىگە پاتماي چىڭقىلىپ ۋارقىرىالىدى، تەلۋىلىكى، ئەسەبلىكى چىڭغا چىقالدى؛ ئاچچىق غەزەپ - مەسخىرىسىنىڭ زەھەرخەندە تۈتەكلىرى ۋۇجۇد ئاليمىنى بىر ئالدى.

كىتابخانلارنىڭ يۈرىكىنىڭ يېغىغا تەگكەن شېئىرلار دەل شېئىرىي ھېسسىيات، كەيپىيات قىيامغا چىقالغان شېئىرلاردۇر. بىز نۇرغۇن شېئىرلارنى ھەددىدىن زىيادە يىغلاڭغۇ، چۈشكۈن دەپ ئاغرىندۇق، ھەقىقەتەنمۇ، ئۇلار يىغلىدى، ئەمما يىغىسى ھېچكىمنى تەسىرلەندۈرەلمىدى، ئويلىنىدۇرالىدى. قاملاشتۇرۇپ يىغلاشۇمۇ بىر سەنئەت. غوجىمۇھەممەد راستىنلا ناھايىتى چىرايلىق يىغلىدى. ئۇنىڭ يىغىسىدەك چىرايلىق، سەمىمىي يىغا ئۇيغۇر ئەدەبىياتىدا كەم تېپىلىدۇ. ئۇنىڭ شېئىرلىرىدىكى ئازاب تۇيغۇسى، چوڭقۇر تراگېدىك لەھزە، چىدىغۇسىز توقۇنۇش، كەسكىن ئىسيان پۇرىقى، مول پەلسەپىۋى پىكىر - زىكىر قاينىمى، شۇ قەدەر ئەپچىللىك بىلەن جۈملە تۈزۈش سەنئىتى، چىرايلىق شېئىرىي مۇھىت ئۇيغۇر شېئىرىيىتىدىكى مۇئەييەن بىر پەللىگە بەلگە بۇيىقالغۇسى!

ھەقىقەتەنمۇ:

شائىرلىق ئۇ دېگەن سەلتەنەت ئەمەس،

يۈرەكنى ئازابنىڭ ئوتىغا قاقلاش.

- «ئايىرلىش» تىن

شائىر ئەمەس كۈلدۈرەلمىسە،

شېئىر ئەمەس ئۆلتۈرەلمىسە.

- «غېرىبلىققا يەتمەس ھېچنە» دىن

كۆز يېشىغا بولدۇم پەيغەمبەر

غوجىمۇھەممەد مۇھەممەد تىن ئىبارەت بۇ يىغلاڭغۇ شائىر ھەققىدە مۇشۇنچىلىك توختىلىش مېنىڭچە كۇپايە قىلمايدۇ. لېكىن مەن مۇشۇنچىلىك بولسىمۇ توختىلىپ بىزنىڭ مۆھتىرەم شائىرلىرىمىزغا، تەتقىقاتچىلىرىمىزغا ۋە شېئىر ئىخلاسەنلىرىگە ئارىمىزدا 30غا ئەمدىلا توشقان بىر تىرىك شائىرنىڭ بارلىقىنى، شۇنداقلا ئىقتىساد ئۆزىنىڭ شەپقەتسىز شەپشەكلىكىنى راسا ئاشكارىلاۋاتقان، ئىنسانىي قان - قېرىنداشلىق، مېھىر - مۇھەببەت تۇيغۇسى رەھىمسىزلەرچە چەيلىنىۋاتقان مۇشۇنداق بىر بەدىئىي زاماندا غۇربەتچىلىكتىن قان يۆتۈپ ئۆلتۈرۈپمۇ شېئىر ۋە پاكىز ئىنسانىي تۇيغۇلار ئۈچۈن جان بېرىۋاتقان بىر چىن شائىرنىڭ بارلىقىنى بىلدۈرۈپ قويۇشنى ۋىجدانىي قەرز دەپ قارىدىم. بۇ پەقەت شائىرنىڭ روھىي دۇنياسى ۋە شېئىر - تۇيغۇ ئالىمى ھەققىدىكى كىچىككىنە بىر قىردىن ئىبارەت. بىز تېخى شائىر دۇنياسىنىڭ ئىستېتىك مەنالارغا ئالاقىدار تەرەپلىرىگە ھەم شېئىرنىڭ پايانىسىز قاتلاملىرىغا دېگۈدەك چوڭقۇرلاپ كىرىپ بولالمايدۇق. غوجىمۇھەممەد ۋە ئۇنىڭغا ئوخشاش نۇرغۇن «بوز»لار بىزنىڭ داۋاملىق ئېچىشىمىزنى، تەتقىق قىلىشىمىزنى كۈتۈپ تۇرۇپتۇ. تەكرار - تەكرار ئاگاھلاندۇرۇش كېرەككى، شېئىر ئويغىنىشى كېرەك. بۇنىڭ ئۈچۈن ئەڭ ئالدى بىلەن شائىرنىڭ ئويغىنىشى بەرھەقتۇر.

غوجىمۇ ھەممەد كۈلۈشى كېرەكمۇ؟

بۇ بىر قىزىقارلىق ھەم ئەھمىيەتلىك پاراڭ تېمىسى بولۇشى مۇمكىن. ئۇ بىر قېتىم مەن بىلەن كۆرۈشكەندە: «ئايالىمنىڭ ۋە باشقىلارنىڭ تاپا - تەنسىگە چىدىماي ئەينەككە قاراپ 15 كۈن ئەتراپىدا كۈلۈشنى مەشىق قىلدىم. لېكىن زادىلا كۈلەلمىدىم. بىر بولسا ھىجىيىپ كېتىمەن ياكى تېخىمۇ ئاچچىقلاپ يىغلاپ كېتىمەن» دېگەن ئىدى.

بىز ئۇنى كۈلدۈرەيلىمۇ؟

ئۇنىڭ نېمىشقا شۇنچىۋىلا يىغلاڭغۇلۇقىنىڭ سەۋەبلىرى ئۈستىدە ئىزدەنمەي، بىراۋنى ھەدېسلا كۈلكىگە زارلاش ئۇچىغا چىققان ئەخمەقلىقتىن باشقا نەرسە ئەمەس. تىنىتىپ باقايلى: ئۇ نېمىشقا يىغلاڭغۇ؟

گەپنىڭ جىگىنى قىلغاندا، شېئىر، شائىر پۈتكۈل بارلىقىنى ئاتاپ، ھەممە - ھەممە نەرسىسىنى بېغىشلىۋەتكەن شېئىر شائىرنى يەپ كەتتى. ئۇ كېچە - كۈندۈز شېئىرنىلا ئويلىدى، شېئىر ئىچىدىلا ياشىدى. كەچلىكى شېئىر يازغان شائىر تۇيغۇ دۇنياسىدىكى پىكىر - شېئىر قايناملىرىدىن قۇتۇلالماي ئۇخلىيالماي چىقاتتى. ئۇ ئىلھام پەرىشتىسىنى ئىزدەپ ھالسىرايتتى، تاپاتتى، قۇتۇلالماي قىيىنلاشتى، بوغۇلۇپ، تولغىنىپ چىقاتتى. شېئىر ئۇنى تۇتۇۋېلىپ قانغىچە بوغۇزلاپ ئوينىدى. شېئىر يېزىپ ئىلھامىدىن قۇتۇلالماي، كېچىلىرى تۈزۈك ئۇخلىيالمىغان شائىرنىڭ كۈندۈزلىرىمۇ قاپقى چۈشۈك، كەيپىياتى شېئىر ئىچىدە غەمكىن داۋاملىشىۋەردى، شۇنداقلا ئەتراپتىكى دۇنيانىڭ ئۆزگىرىش رەپتارى بىلەن ئۇنچىۋىلا كارى بۈپكەتمىدى. دۇنياغا شېئىرغا قارىغان كۆز بىلەن قارىغان شائىر دۇنيا ۋە زامانىۋى ئالاقە شەكلى، تۇرمۇش تەرتىۋى تەرىپىدىن مەسخىرىلىك ئەخمەق قىلىندى. ئۇ بارا - بارا مەجەز، كەيپىيات جەھەتتىنمۇ ئىلاھىي ئىشقى، ھەق ۋۇجۇدىغا يەتمەگىلىك ئۈچۈن بارلىغىنى ئاتىۋەتكەن، جاھاننى، دۇنيا ئىشلىرىنى تەرەك ئىتىپ ئۆز روھىي دۇنياسىنىڭ بىكىك تارچۇقىغا بېشىچىلاپ كىرىپ كەتكەن ئازغۇن سوپىلارغا ئوخشاپ قالدى. شائىر شېئىر بولسالا بولدى، دەپ ئويلىدى. ئەمما دۇنياغا شېئىرلا، مەنئۇي پىچىرلا ئەمەس، نانمۇ، مەنئۇي پىچىرغا قۇۋۋەت، يۆلەك، تەرەك بولغۇچى ئەقلىي زىكىر، ماددىي سېھىرمۇ جانىدەك لازىم ئىدى. ئىدىيىسى ھەقىقىي ساغلام، ئادىمىلىكى بىلەن دۇنياغا يۈزلىنەلەيدىغان بىر ئەمەلىي شائىرغا شېئىر، شېئىر يېزىشلا ئەمەس ئائىلە، خىزمەت، تۇرمۇش، ھاياتمۇ زۆرۈر

ئىدى. تۇرمۇشىنىمۇ شېئىردەك گۈزەل مۇھەببەت بىلەن كۈيلەش، ھاياتقا شېئىرغا يۈزلەنگەندەك قىزغىنلىق ۋە جەڭگىۋار جۇش بىلەن قاراش كېرەك ئىدى. قۇرساق ئاچ توقۇلغان شېئىر ئاچ كاللىنىڭ مۆرىسىگە ئوخشايدۇ. ئەمما چىن شېئىر شائىرىدىن ھاياتى كۈچى ئۇرغۇپ تۇرىدىغان بۇقا بولۇشنى تەلەپ قىلىدۇكى، ئارمىنى بار دەرمىنى يوق، سۇپرىسى بار بىر نېنى يوق بىچارە خىيالپەرەس، غايىۋى شاتۇت بولۇشنى ئەسلا ياقىتۇرمايدۇ. ئۆزىنى مۇھىتاجلىقتىن ساقلىغۇدەك ماددىي مەنىشەتنى ئۆزىگە تىرەك، سەرمايە قىلالىمىغان بىر شائىرنىڭ شېئىرى بەلكىم كارامەت ئىستېتىك سەۋىيە، بەدىئىي پەللە يارىتىپ باشقىلارنى زوقلاندۇرالىشى مۇمكىن، ئەمما شائىرنىڭ ئۆزىنى تېخىمۇ ئىچىمچەز، غەمكىن، چۈشكۈن، رەسۋا قىلىۋېتىدۇ. مۇتلەق كۆپ ساندىكى ئادەم چىن شېئىر ۋە گۈزەل تۇيغۇلارنىڭ كىشىنى ھاياجانغا سالدىغان ئىستېتىك پەرۋازىنى يوقسۇللۇق، غۇربەتچىلىك، ئىزىلىش، تەڭسىزلىكتىن تۇغۇلىدۇ، دەپ ئىشىنىدۇ. توغرا، ئىجتىمائىي ئادالەتسىزلىك كىشىلەردە ھەق - ناھەق تۇيغۇسىنى ئەڭ كۈچلۈك ئويغىتىدىغان قوزغاتقۇچ ئامىل. ئەمما شېئىرنى دەپ ئۆزى بىلىپ، كۆرۈپ تۇرىۋاتقان قاراڭغۇ مەھكۇملۇققا ئۆزىنى خالاپ تۇتۇپ بېرىشكە، جاھالەتتىن قاقشاش بىلەنلا بۇيىقىتىپ جاھالەتنىڭ ئۆزىنى، ئۆزىدىن قۇتۇلۇش كېرەكلىكىنى ئۇنتۇپ قېلىشقا بولىمايدۇ - دە. يازغۇچى - شائىردا ناھەقچىلىك، زۇلۇم - زالالەت ئۈستىدىن شىكايەت قىلىش، زارلاش، غەزەپلىنىشلا بولۇپ، ئۇنى ئۆزىگەرتىش ئۈچۈن جان تىكىپ كۈرەش قىلىش ئىرادىسى ۋە ئەمەلىي ھەرىكەت بولمىسا ئۇنىڭ يازغان - تىزغىنىنىڭ زادى نېمىگە پايدىسى؟ باشقىلار ئۇنىڭ يازۇلىرىدىن ئىلھام - مەدەتلىنىپ نۇرغۇن ئىشلارنى قىلىدۇ، دىيىشىمىز مۇمكىن. ئەمما سەن جان بەرگەن ئىدىيە سېنى بولسىمۇ قۇتقۇزالمىسا باشقىلارنى قانداق قۇتقۇزسۇن؟ زارلاپ - زارلاپلا قويۇپ، ئۆزىنى قاپساپ تۇرغان بەدەشلىرىلىكنى بىتچىت قىلالاماسلىق سېپى ئۆزىدىن روھىي غالىبىيەتچىلىكتىن ئىبارەت. بىزدە شۇنداق بىر مەسخىرىلىك ئىپادىلەش بار: «ئويغان، ئويغان دېدى بىر مەست، ئاندىن ئۇخلاپ قالدى».

خەقنى تىنەپ - تەمتىرىمەي ئادەمدەك تۈزۈك ياشاشقا تىنماي دالالەت قىلىپ تۇرىدىغان شائىر ئۆزى ئۆزىنىڭ ئەڭ ئادەتتىكى تۇرمۇش ھاجەتلىرى ئالدىدا بۇيۇن قىسىپ قالسا، بۇنى ئۆزى يازغان، ئەقىدە قىلغان شېئىرغا قىلىنغان ئەڭ چوڭ يۈزسىزلىك، خائىنلىق دىمەي ئامال يوق. يەنە كېلىپ شېئىر، شېئىرنى تۇيغۇ، چىن ئادىمىي ھېسسىياتلار پۇل - مال بىلەن قەتئىي كېلىشەلمەيدۇ دېسە، مەن ئىللا - بىللا ئىككى دۇنيا ئىشەنمەيمەن. يېتەرلىك مەنىشەتنى رەت قىلىدىغان ئىدىيەدە جەزمەنكى ئېغىر مەسىلە بار، بۇنداق ئىدىيىگە جان بەرگەن

قەۋم، مىللەت، دۆلەت دۇنيادىن قۇل پېتى ئۆتسە ئۆتىدۇكى، ئۇلارنىڭ مەدەنىيىتىدە، سانائىتىدە، ئومۇمىي ساپاسىدا ئىلگىرىلەش بولمايدۇ. بەختىنىڭ ئومۇمىي پۈتۈنلۈكىگە ئارقىسىنى قىلىۋالغانلاردىن سائادەت تۆت پۇتلاپ قاچىدۇ. ئابدۇقادىر داموللام، مەمتىلى ئەپەندى، ئابدۇخالىق ئۇيغۇرلار مۇرەسسە تەلەپ قىلمايدىغان ئۇلۇغ شائىرلاردۇر. ئۇلارنىڭ ھاياتى بولسا تراگېدىك تۈس پەۋقۇلئاددە زور دەرىجىدە چىڭغا چىققان، ئىسيان بىلەن تولۇپ - تاشقان، دەۋرنىڭ بارلىق ئەپتىبەشرىسىنى ئۆزىگە تۈلۈك مۇجەسسەم قىلغان ناھايىتىمۇ ئۇلۇغ، گۈزەل شېئىرلاردۇر. ئۇلار شېئىر يازدى، ئەمما شېئىردەك ياشاشنى ھەممىدىن ئەۋزەل بىلدى. رېئاللىقنى ئۆزگەرتىپ زۇلۇمنى يوقىتىشنى، ئومۇمىي توپ ئۈچۈن ھەقىقىي، رېئال ئەرك ئىزدەشنى ئۆز ھاياتىدا يېزىشقا تېگىشلىك بىردىنبىر مۇقەددەس شېئىر دەپ بىلدى ۋە قەلەمىنى، ئەلەمنى، تەڭ ئىشقا سالدى. مېنىڭچە رېئاللىقنى ئۆزگەرتىش يولىدا بېسىلغان مۇۋەپپىقىيەتلىك بىر قەدەم بىر گۈزەل شېئىر. باستۇرۇپ كېلىۋاتقان دۈشمەننى كۆرۈپ «دۈشمەن كەلدى» دەپ ۋارقىراش ۋە ئۇنى تىلاپ، قارغاپ، سۆكۈپ پايتىمىسنى پېتەك قىلىۋېتىش نۇرغۇن ئادەمنىڭ قولىدىن كېلىدۇ. ئەمما دۈشمەننى قانداق يوقىتىش ھەققىدىكى پىلان - تەدبىر ۋە ئەمەلىي جانپىدالىق خالىغان ئادەمنىڭ قولىدىن كېلىۋەرمەيدۇ. بىزگە ئېغىزىدا شەھەر ئالدىغان ئۇلۇغ غايىشۇناسلار ئەمەس، يولدا پۇتلاشقان كىچىككىنە تەمەچنى ئېلىۋېتىشنى بولسىمۇ چىن دىلىدىن ئىستەيدىغان، قىلىۋاتقان ئىشى ھەققىدە ۋارقىراپ ئالەمگە سۈرەن سالمىسىمۇ قول سېلىپ، باش چۆكۈرۈپ ئەمەلىي ئىشلەشنى ئەۋزەل بىلىدىغان ئادەملەر بەكرەك كېرەك. بىزنىڭ زىيالىيلرىمىز بار كۈچ

يوقارقى ئەسەرلەر يازغۇچىلار تۈرىدىن رەتلەنگەن.